
ליב האנדעלטאן 


פּראבּלעמען און שטריכען 
פון גייסטינען כאַראַקטער 


פּאַפּולערע שמועסען ווענען ערנסטע ענינים 


נו ר ארק 
3 


ביכער פון 7. האנדעקלמאן. 


(ת895518 ם)) -- 1914 --- 2173 00806268808 זעססץח80 


שטריכען און פּראָבלעמען פון נאַציאָנאלען כאַראַקטער 
פּרייז 91.50. 


פּראָבלעמען און שטריכען פון גייסטיגען כאַראַקטער. 
פּרייז 92,00, 


געדרוקט ביי ברידער שולזינגר 


צם 8סזהמזאג. עס 5ע817אד5 סעדנאש מצנך אז פמדאזגת 
.600 6אזז{פ1זמטת א סאזעצזסאן! 2805 4מ6אז15ט5:1 
.+ .א , אאסצ שמא! ,דתמ18פ 4111 זצאע 23 


פאָרװואָרט בר שער א עו 
אנשטאט אן איינלייטונג א ר ר ערע 2 
דעם מענשענס צװוייפראַנטיגער קאַמף ר ר א ר 
טעות'ן און בלאָנדזשענישען עי ר 
דעם מענשענס טראגישער שיקזאַל אל יש 
די דריי גייסטיגע פאַקטאָרען רער ר יש יש ר 
ציוויליזאַציע און מאָראַל לע ר 0 
מאָראַל און וװויסענשאַפט ר ר 
רעליניע און װויסענשאַפט ר 0 
די ירידה פונם רעליגיעזען פּרעסטיזש ר א 
די קאָנפליקטען צווישען רעליניע און װיסענשאַפט א 
די היסטאָרישע ראָלע פון רעליניע םס 
פּאָזיטיווע און נעגאַטיווע פאַקטאָרען א 
רעליגיע און מאָראַל 8 די שא 1 טי גי 
דער סינטעז פון רעליגיע און מאָראַל ר 
די געגענזייטינע השפּעות פון רעליגיע און מאָראַל 6 
די מקורות פון רעליניע ריש ר ור רע א 
וועגען אינטואיציע רער א ר 2 
די נאָטהייטס-פּראָבלעמען טע 
פּאָליטיאיזמוס און פאנטעאיזמוס ר בע 
די גרינדער און פּרעדיגער פון רעליניע א ר 1 
ניט געלונגענע עקספּערימענטען טירט א שראן 
די געגענװאַרט און די צוקונפט רער וט 

פאהוואהרט 


ד ד 


{' אקטועלע טאָג-טעגליכע פראגען און פּראָבלעמען און 
זייערע פארשידענע טעאָרעטישע און פּראקטישע ליזונגס-מיטלען 
און מעטאָדען פארשלינגען געוועהנליך די גרעסטע טייל פונם מענ- 
שענס צייט, אויפמערקזאַמקײט און פיזישע און גייסטיגע ענערגיע, 
| אָבער דאָך שעפּען זיי לחלוטין ניט אויס דעם גאַנצען זין, אינהאַלט 
און אינטערעס פון זיין לעבען און טעטיגקייט. 

פאראן א חוץ זיי נאָך פיל אנדערע, אבסטראקטע פראגען און 
פּראָבלעמען, וועלכע באַשעפטיגען זיך מיט פארשידענע גייסטיגע, 
קולטורעלע און אידעאישע דערשיינונגען, װי: רעליגיעזע, פילאָ- 
זאָפּישע, עטישע, עסטעטישע א. א., וועלכע הגם זיי זיינען אפשר 
ניט אזוי אינטים און אונמיטעלבאר פארבונדען מיט דער זאָגענאנ- 
טער פּראָזאישער טאָג-טעגליכער ווירקליכקייט, פארנעהמען זיי דאָך 
א זעהר וויכטיג און פּראָמינענט פּלאץ אינם פילפארביגען און קאָמ- 
פּליצירטען מענשליכען לעבען. 

דאָס זיינען אייגענטליך ניט קיין שפּאָגעל-נייע, נאָר דוקא שוין 
זעהר אלטע, כראָנישע און שוין פיל מאָל דיסקוטירטע פּראָבלעמען, 
אָבער דאָך זיינען זיי נאָך אלץ זעהר ווייט פון א ראדיקאלער אָדער 
על-כל-פּנים צופרידענשטעלענדער לייזונג, 

גראד פארקעהרט -- ,װאָס טיפער אין וואלד, אלץ געדיכטער 
די בוימער", װאָס טיפער מיר לאָזען זיך אריין אינם לאבירינט פון די 
דאָזיגע קאָמפּליצירטע פּראָבלעמען, אלץ מעהר פארפּלאַנטערען מיר 
זיך אינם געדיכטען און דעליקאַטען שפּינװעב פון כלערליי אידעען 
און טעאָריעס, הנחות און השערות, וועלכע פיהרען אונז אין פאַר- 
שידענע, אָפט געגענגעזעצטע ריכטונגען, און װאָס מעהר מיר גריב- 
לען זיך אין די דאָזיגע פּראָבלעמען, אלץ אָפּטער שטויסען מיר זיך 
דאָרט אָן אויף האַרבע, שאַרפע און אָנגעשפּיצטע פראגע-צייכענס, 


ווצ 


פא רוואר טס 


= 


פילאָזאָפּישע און װויסענשאַפטליכע, וועלכע ;אַטאַקירען" אונז פון 
אלע זייטען און שטאַנדפּונקטען און געגען וועלכע די גאַנצע טעאָרע- 
טישע ‏ אמוניציע", מיט וועלכען מיר האָבען זיך באַװאָפּענט ביים 
אריינגאַנג אינם דאָזיגען לאבירינט, צייגט זיך אָפּט ארויס לגמרי 
װוערטלאָז, 


4 


פאראן, אמת, צווישען אונז אויך זאָגענאנטע רעאליסטישע 
דענקער, וועלכע האלטען, אז מיר פארנעהמען זיך בכלל צו פיל און 
פארברויכען א צו גרויסע דאָזע פון אונזערע גייסטיגע כוחות אויף 
די זאָגענאנטע אבסטראקטע ענינים, ווערענד מיר װאָלטען ליבערשט 
זיך געדארפט קאָנצענטרירען ,מיט לייב און זעעלע" אויף די מעהר 
פּראקטישע און רעאליסטישע פראגען און פּראָבלעמען -- פּאָליטי- 
שע, עקאָנאָמישע, סאָציאלע א. א., וועלכע זיינען דאָך נאָך אויך 
זעהר ווייט פון צופרידענשטעלענדע לייזונגען. 

די דאָזיגע אנשויאונגען מעגען טאַקע אין פלוג קלינגען זעהר 
לאָגיש און פּראקטיש, דאָך זיינען זיי לגמרי ניט איבערצייגענד, 
ווייל --- װי לויטעט דאָרט דער אלטער פסוק -- ,לא על הלחם 
לבדו יחיה האדם"; דער ;סיר הבשר" איז געוויס א זעהר וויכטיגער 
און ערנסטער ענין, מיט וועלכען מ'דארף און מ'מוז זיך נאַטירליך 
שטאַרק אינטערעסירען, אָבער דאָך אַ נאָרמאַלע מענשליכע ,דיע- 
טע" פאָדערט נאָך אנדערע, מעהר ראַפינירטע און פּיקאַנטע 
מאכלים, : 

דער פאַקט איז דאָך, אז וי ערנסט מיר זאָלען ניט זיין 
אַרײנגעטאָן אין די רוטינע טאָגיטעגליכע רעאליסטיש-מאַטעריא- 
ליסטישע ענינים, קענען מיר דאָך בשום-אופן ניט אויסמיידען 
אָדער איגנאָרירען יענע פּראַגען און פּראָבלעמען, וועלכע האָבען 
צו טאָן מיט די העכערע גייסטיגע ערשיינונגען, מיט די זאָגע- 
נאַנטע ,דברים העומדים ברומו של עולם". 


וווש 


פ אָ רוואָר ט 


א חוץ דעם דאַכט זיך אונז, אז דוקא איצט, ווען די אַלטע, 
איינגעפונדעוועטע לעבענס-יסודות און פאָרמען געפינען זיך אין 
א שרעקליך נערוועזען און צורודערטען צושטאַנד, איז די בעסטע 
צייט װאָס וייטער אוועקצוגעהן פון דער דאָזיגער אומרוהיגער 
טומעלדיגער און קאָשמאַרער ווירקליכקייט און פּרואווען פּראַװען 
,התבודדות" ערגעץ-וואו אין די שטילע, רוהיגע און געמיטליכע 
ספערען פון גייסטיגע עניניםי 

ווייל דוקא איצט, אין די קריטישע היסטאָרישע מאָמענטען, 
ווען די אײראָפּעאישע ציוויליזאציע מיט וועלכע די מאָדערנע 
מענשהייט האָט אַזױ לאַנג שטאָלצירט, האָט אזוי שענדליך באַנק- 
ראָטירט, -- דוקא איצט וילט זיך פארטיפען אין ריין-גייסטיגע 
פּראָבלעמען, א חוץ אַנדערע אורזאַכען, אויך צוליעב דעם גופא, 
װאָס זיי זיינען נ י ט פאַרבונדען מיט דער איצטיגער וואהנזיני- 
גער טאָג-טעגליכער ווירקליכקייט. 

און --- װי ס'צייגט דער טיטול פונם בוך -- וועלען מיר 
טאַקע אין די פאָלגענדע קאַפּיטלען פּרובירען זיך פארנעמען מיט 
דער דיסקוסיע פון אַזעלכע דורכאויס אַבסטראַקטע ענינים, וי 
די , פּראָבלעמען און שטריכען פון גייסטיגען כאַראַקטער". 

מיר וועלען זיך דורכשמועסען אויף א פּאָפּולערען אופן ווע- 
גען די פאַרשידענע אידעען און אַנשויאונגען, װאָס האָבען א שייכות 
צו אונזער טעמע און וועלען אויך פּרואווען קומען צו געוויסע 
מסקנות. -- 

אויף וויפיל דאָס װעט זיך איינגעבען דעם אױטאָר פונם בוך 
איז, זעלבסטפארשטענדליך, ניט פאַר איהם צו אורטיילען. 


= א 

איידען מיר געהען איבער צו דער דיסקוסיע פון די 
פּראָבלעמען און שטריכען פון גייסטיגען כאַראַקטער" -- דער נאָ- 
מען פון דיזען בוך --- געפינען מיר פאר נויטיג צו מאַכען א פּאָר בא- 
מערקונגען, | 

ערשטענס, אז מיר קלויבען זיך כלל ניט אין די פאָלגענדע 
קאַפּיטלען צו דיסקוטירען א ל ע' פאַרשידענע פראַגען און פּראָ- 
בלעמען, װאָס טראָגען א גייסטיגען כאַראַקטער, נאָר -- אז מיר 
וועלען זיך אָפּשטעלען בלויז אויף יענע ,פּראָבלעמען און שטרי- 
כען", װאָס האָבען צו טאָן מיט די דריי סאַמע וויכטיגע אין דער 
מענשליכער געשיכטע גייסטיגע פאַקטאָרען, נעמליך -- רעליגיע, 
מאָראל און װיסענשאַפט. 

צווייטענס, אז הגם דער אױטאָר גופא איז לויט זיין וועלט- 
אנשויאונג א ראַדיקאַלער פרײיגעזאָנענער דענקער (צו זיין מעהר 
ספּעציפיש --- ער איז אן אָנהענגער פון א געוויסער שטרעמונג אין 
דער זאָגענאַנטער אַגנאָסטישער פילאָזאָפּיע) --- דאָך װעט ער זיך 
באַמיהען וי ווייט מעגליך צו באַהאַנדלען די דיסקוטירענדע רעלי" 
גיעזע פּראָבלעמען מיט דער נויטיגער ערנסטקייט און פאָרזיכטיג- 
קייט, האָבענדיג דערביי אין זינען, אז אין די , דעליקאַטנע? רעלי- 
גיעזע ענינים זיינען פארוויקעלט די אינטימע סענטימענטען און 
גלויבונגען פון א גרויסען טייל פון דער געזעלשאַפט. 

אָבער, פון דער אַנדערער זייט, װאָלט דער אױטאָר אויך 
ניט געװאָלט, אז די דאָזיגע באַמערקונג זאָל באַטראַכט װערען 


1 

אלס א סאָרט ,התנצלות" פון זיין זייט פאַר ערלויבען זיך בכלל 
צו דיסקוטירען, און דערצו נאָך פון א ראַדיקאַלען שטאַנדפּונקט, 
אַזעלכע פון א שטרענג-טראַדיציאָנעלען שטאַנדפּונקט לגמרי ניט 
דיסקוטירבאַרע ענינים, -- ניט דיסקוטירבאַרע, -- אָדער דערפאר, 
ווייל יעדער פרייער, אָביעקטיווער און קריטישער צוגאַנג צו רעלי- 
גיעזע ענינים איז שוין אן און פאר זיך א באַוואוסטזיניגע פּראָפאַ- 
נאַציע, א געוויסער :חלול הקודש", אָדער דערפאר ווייל די דאָזיגע 
ענינים באַלאַנגען לויט זייער מהות און כאַראַקטער צו די מיסטישע 
;רזין-דרזינ'דיגע" ערשיינונגען, און זיינען דעריבער לגמרי ניט 
אונטערגעװאָרפען קיינע פרייע און ראציאָנעלע דיסקוסיאָנען. 

אָבער אלס א פרײגעזאָנענער דענקער האַלטען מיר, אַזֹ 
ביידע אַרגומענטען זיינען ניט איבערצייגענד, וייל -- וי ס'לוי- 
טעט א קלוגער אפאָריזם -- ;אַ מענש בין איך און אַלץ װאָס 
איז מענשליך איז מיר ניט פרעמד". 

און װאָס, אדרבא, קען נאָך זיין ,מענשליכער* וי דעם 
מענשענס נאַטירליכע שטרעבונג צו וועלען פאַרשטעהן יענע פאק- 
טען און ערשיינונגען, וועלכע האָבען אַזאַ נאָהענטע און אינטימע 
שייכות צו זיין אייגענעם עקזיסטענץ, ראָלע און שיקזאַל אויף דער 
ערד? 

נאָך אַלעמען, איז דען ניט דער פאַקט גופא װאָס די דאָזיגע 
גייסטיגע פראגען און פּראָבלעמען האָבען שטענדיג אַזױ שטאַרק 
אינטריגירט דעם דענקענדען מענשען און האָבען אימער געהאַלטען 
געשפּאַנט זיין נייגעריגקייט, זיינע געפיהלען און געוויסע, -- 
איז דען ניט דיזער פאַקט אַן און פאַר זיך דער קלאָרסטער באַװייז, 
אז די דאָזיגע ענינים באַלאַנגען דורכאויס צום קרייז פון דעם מענ- 
שענס אינטעלעקטועלע אינטערעסען? 

און װאָלטען דען מיר ניט באַגאַנגען אי א גרויסע נאַ- 
רישקייט אי אן ערנסטען פארברעכען -- טאַקע לגבי זיך גופא -- 
ווען מיר זאָלען אַלײין אַנולירען אָדער באַשרענקען אונזערע נאַ- 
טירליכע אייגענשאַפטען, פעהיגקייטען און נייגונגען צו דענקען -- 

לאָגיש, פריי און אָביעקטיוו --- וועגען אלץ און אלעמען, װאָס רעגט 
אונזער גייסט און ציהט צו אונזער אויפמערקזאַמקײט ? 


ניין, מיר טאָרען ניט -- און פאקטיש קענען מיר אויך ניט, 
ווען מיר זאָלען אפילו וועלען --- צוימען אונזער פרייען, דרייסטען 
און קריטישען געדאנק, אונזער גייסטיגען שוואונק און אינטע" 
לעקטועלע נייגעריגקייט, וועלכע זיינען אייגענטליך די וויכטיגסטע 
טרייב-קראפט פונם מענשליכען פּראָגרעס. 

מיר זיינען אן אָרגאַנישער טייל פון דער אַלגעמײנער וועלט, 
אָדער װי די אַלטע פילאָזאָפּען װאָלטען זיך אויסגעדריקט -- א 
קליין טייליכעל, פון דער ,וועלט-מיסטעריע", אָדער אן אַטאָם פונם 
קאָסמישען ,שכל-הפועל", -- און דעריבער איז ניט בלויז אונזע- 
רע רעכט און פּריװוילעגיע, נאָר זאָגאר אונזער פליכט און אויפגאבע 
צו שטודירען, פּאָרשען און גריבלען זיך אין די פאַרשידענע אידעען, 
פּרינציפּען און געזעצען, וועלכע הערשען אין דער דאָזיגער גרויסער 
מיסטעריעזער וועלט, כדי צו זיין אין שטאַנּד בעסער צו פאַרשטעהן 
און אָריענטירען זיך אין ‏ א ו נ ז ע ר א י י ג ע ן מענשליך 
וועלטיל, 


און ס'מאַכט זאָגאר ניט אויס וואס אין פאַרגלייך, למשל, 
מיט דער גרויסער אַלגעמײנער ועלט, דער זאָגענאַנטער קאָסמאָס, 
זעהט אויס אונזער אייגען מענשליך וועלטיל, דער ,מיקראָקאָסמאָס*, 
אזוי נישטיג און אומבאַדיײיטענד, אז ס'קלינגט ממש װוי דער גרעס- 
טער אַבסורד צו ריידען און דענקען וועגען די דאָזיגע ביידע וועל- 
טען ,בנשימה אחת", -- ס'מאַכט ניט אויס, ווייל סוף-סוף טראָץ 
דער רעלאַטיווער נישטיגקייט פונם מענשענס וועזען און עקזיסטענץ 
לגבי דעם אלגעמיינעם וועלט-באַשאַף און וועלט-עקזיסטענץ, איז 
ער דאָך פאַקטיש דער מערקווירדיגסטער און העכסטער פאָרשטעהר 
פון דער גאַנצער פילפאַרביגער זאָאָלאָגישער וועלט און אין דער 
זעלבער צייט אויך דער וויכטיגסטער ,רעפּרעזענטאַנט? אויף דער 
ערדישער פּלאנעטע פונם זאָגענאנטען אוניווערסאלען קוועלט-גייסט* 
אָדער ,וועלט-אינטעלעקט" -- אויב אזעלכער עקזיסטירט, 

װי מיקראָסקאָפּיש-קלײנליך דער מיך-מענש מעג איס- 
זעהן אויפן הינטערגרונט פונם פענאָמענאלען אוניווערז, װאַקסט ער 
אָבער אויס זעהר גרויס און וויכטיג אויפן הינטערגרונט פון 
זיין אייגענער ערדישער ועלט, אויף וועלכער ער האָט געשאַפען 
אַ רייכע און וואונדערליכע גייסטיג-מאַטעריעלע ציויליזאַציע און 
איז פאַקטיש געווען און איז דער איינציגער ערפינדער און טרעגער 
פון אלע עקזיסטירענדע אויף דיזער װועלט אידעען און אידעאלען, 
פון אלע רעליגיעזע און פילאָזאָפישע סיסטעמען, װיסענשאַפטען 
און קונסטען. 


מיר קענען נאַטירליך ניט וויסען, װי אזוי דער דאָזיגער 
מענש זעהט אויס אין די אויגען פון די הימלישע געטער -- אויב 
אַזעלכע עקזיסטירען -- אָדער, למשל, אין די אויגען פון א ביר- 
גער פון אן אַנדערער פּלאַנעטע -- אוב אַזעלכע זיינען פאַראַף 
אָבער פון אונזער אייגענעם מענשליכען שטאַנדפּונקט --- און קיין 
אַנדער שטאַנדפּונקט פאַרמאָגען מיר דאָך ניט -- איז דער מענש 
די איינציגע מאָס, מאַסשטאַב און קריטעריום פאַר אלץ װאָס עק- 
זיסטירט אויף גאָט'ס גרויסער וועלט. 


אָבער א חוץ דעם אַלעמען איז דאָך אייגענטליך גאָר קיינער 
אויף דער דאָזיגער וועלט, אויסער דעם מענשען, לגמרי ניט 
פאַראינטערעסירט ניט אין די פאַקטען און ערשיינונגען און ניט 
אין די פראַגען און פּראָבלעמען, וועלכע האָבען אַ שייכות צו דעם 
אַלגעמײנעם געשיכטליכען פּראָצעס, וועלכער איז פאַקטיש דער 
מ ע נ ש ל י כ ע ר געשיכטליכער פּראָצעס. 


;גם את העולם נתן בלבם" -- לױיטעט אן אַפאָריזם פונם 
אַלטען פילאָזאָף פון קהלת;: דער מענש טראָגט אלזאָ אין זיך -- 
פיגוראַטיוו גערעדט -- די גאַנצע וועלט, אָדער ריכטיגער -- ער 
איז די דאָזיגע וועלט אין מיניאטור, 

און פּונקט וי אַ טראָפּען װאַסער שפּיגעלט אָפּ אין זיך די 
אומבאַגרייפליך-ריזיגע זונעןישטראלען אין זייער גאַנצער קאָליר- 
פולער קאָמפּליצירטקײט, אזוי שפּיגעלט אויך אָפּ דער מענש אין 

זיין מיניאַטורנעם וועזען די גאַנצע פילפאַרביגע גייסטיג-פיזישע 
וועלט, וועלכע ער רעפלעקטירט דורך דער פּריזמע פון זיין מי- 
קראָסקאָפּיש-קלײינער אָבער זעהר קאָמפּליצירטער פּערזענליכקייט. 

אַלזאָ, כדי קלאָרער צו פאַרשטעהן און בעסער זיך צו 
אָריענטירען אין זיין אייגענער װעלט, מוז דער מענש 
אויך שטודירען די פאַקטען און ערשיינונגען, די ריכטונגען און 
טענדענצען פון דער א ל ג ע מ י י נ ע ר װעלט און נאַטור. 

דער אונטערשייד באַשטעהט בלויז אין דעם, װאָס ווערענד 
בנוגע די קאָנקרעטע און רעאַליסטישע פאַקטען און ערשיינונגען 
האָט זיך דער מענש אָפט געקענט באַנוצען מיט פאַרשידענע 
עמפירישע און עקספּערימענטאַלע מעטאָדען, האָט ער אָבער די לעצ- 
טע ניט געקענט אָנװענדען בנוגע די אבסטראקטע גייסטיגע ענינים, 
אין באַצוג צו וועלכע ער האָט באין ברירה זיך געמוזט ארינלאָזען 
אין כלערליי ספּעקולאטיווע פילאָזאָפישע און װיסענשאַפטליכע טע- 
אָריעס און דאָקטרינעס, כדי וי ס'איז צו שטילען זיין אומרוהיגע 
אינטעלעקטועלע נייגעריגקייט. 

אָבער דאָ האָט זיך דער דענקענדער, נייגעריגער און פאָר- 
שענדער מענש אין משך פון פילע דורות אָנגעשטױיסען אױיף אַ 
שאַרפער און ברוטאַלער געגנערשאַפּט מצד די הערשענדע רע" 
אַקציאָנערע' און פאנאטישע קרייזען, וועלכע האָבען מיט אַלע מיטלען 
געשטערט און טאָרמאָזירט די נאָרמאַלע גייסטיג-קולטורעלע מעג- 
שליכע טעטיגקייט און האָבען דערשטיקט יעדען אויסדרוק פון 
פרייהייטליכע אידעען און קריטישע אנשויאונגען. 6 

און ס'איז ליידער א היסטאָרישער פאַקט, אַז אינם שפּיץ 
פון די דאָזיגע רעאַקציאָנערע קליקעס זיינען אימער און אומעטום 
געשטאַנען ניט קיין אנדערע וי די פרומע, גאָטספאָרכטיגע רעלי- 
גיעזע פּרעדיגער און אַפּאָסטאָלען, ועלכע אין זייער פּאַטאַלער 
מורא פארן מינדסטען אויסדרוק פון א פרייעם און קריטישען גע" 
דאַנק, האָבען מיט אַ שטאַרקער האַנט און ניט מיט זעהר הייליגע 
מיטלען אונטערדריקט אלץ װאָס האָט ניט געשטימט הונדערט פּראָ- 
צענט מיט זייערע אייגענע פאַנאַטישע אידעען. 


6 פּראָבלעמען און שטריכען פון גייסטיגען כאַראַקטער 


אָבער קיינע גרויזאַמע מיטלען האָבען דאָך ניט געקענט 
ברעכען דעם פרייעם גייסט פון די נאָבעלע און דרייסטע אי- 
דעאליסטישע פּיאָנערען, וועלכע האָבען געקעמפט מיט מערקוויר- 
דיגען מוט און עקשנות, װאָס איז צייטענווייז דערגאַנגען צו דער 
מדרגה פון ,קדוש השם", פאר זייערע שטרעבונגען צו אלץ מעהר 
וויסען, מעהר ליכט, מעהר פרייהייט און מעהר פאָרטשריט. 


ז 

א'נם פאָריגען קאַפּיטעל האָבען מיר גערעדט אגב-אורחה 
וועגען דעם שאַרפען קאַמף, וועלכער איז אָנגעגאַנגען אינערהאַלב 
דער מענשליכער געזעלשאַפט גופא, אַ קאַמף פאַר אידעען, פּריג- 
ציפּען, גלויבונגען, אנשויאונגען א. א. װו., אָבער א חוץ דעם דאָ- 
זיגען א ינע ר ליכ ען קאמף איז אויך שטענדיג אָנגעגאַנגען 
א ביטערער און עקשנות'דיגערר א ו י ס ע ר ל י כ ע ר קאַמף 
פאַר'ן עקזיסטענץ צווישען די מענשען-קינדער און זייער ,מוטער" 
נאַטור". 

די דאָזיגע ,מוטער-נאַטור" האָט באַשאָנקען דעם מענשען 
מיט זעהר פילע וויכטיגע און ווערטפולע אייגענשאַפטען, הויפּט" 
זעכליך פון גייסטיגען כאַראַקטער, וועלכע האָבען ערמעגליכט זיין 
פענאָמענאַלע היסטאָרישע' ענטוויקלונג ; זי האָט אויך איינגעפלאנצט 
אין זיין פּסיכיק אַ שטאַרקען ווילען און אַמביציע צו שטייגען אלץ 
העכער אויף דער לייטער פון גייסטיגער פאָלקאָמענהײט, פאר וועל- 
כען צוועק זי האָט איהם פארזאָרגט מיט א וואונדערליכען ,אינטע- 
לעקטועלען מעכאַניזם" -- מיטץ שכל -- דער מאַגישער שליסעל 
װאָס זאָל עפענען פאַר איהם די טירען, וועלכע פיהרען אינם 
,טרקלין" פון דער העכערער גייסטיגער וועלט. 

פון דער אַנדערער זייט אָבער האָט די זעלבע , מוטער-נאַ- 
טור" אזוי קינצליך און ;הערמעטיש" פארזיגעלט די טירען און 
טויערען, וועלכע פיהרען אינם דאָזיגען סודות'פולען ,טרקלין", אַז 
דער נייגיעריגער מענש האָט שטענדיג געמוזט ווידמענען פיל צייט, 
געדולד און גייסטיגע ענערגיע און אָפט זאָגאר גרויסע קרבנות, איי" 

דער איהם איז געלונגען צו ענטדעקען און ערקלערען וועלכע ס'איז 
געזעצען און פּרינציפּען, װאָס הערשען אין דער נאַטור'ס וואונדער" 
ליכען קעניגרייך. 

א חוץ דעם האָט זי -- די מוטער:נאַטור -- בכלל פאר- 
זייעט דעם מענשענס לעבענס:וועג מיט כלערליי אשמיר ושית", 
מיט פארשידענע שוועריגקייטען און שטרויכלונגן, וועלכע האָבען 
געשטערט זיין נאָרמאַלער ענטוויקלונג און טאָרמאָזירט דעם גאַנג 
פון זיין קאָמפּליצירטער היסטאָרישער עװאָלוציע. 

דער אלגעמיינער פּראָצעס פון דער מענשליכער געשיכטע 
זעהט דעריבער אָפט אויס וי אן אינטערעסאַנטע דראַמע, וועלכע 
איז איינצייטיג אי א לוסטיגע שפּיל, אי אן ערנסטער פאַרמעסט 
-- אַ ,קאָנטעסט? -- צווישען מענש און נאַטור, --- אַ טראַגי-קאָ- 
מישע דראַמע אין וועלכער דער לעצטער, דער נאַטור, האָט זיך 
א פּנים פארװאָלט, אזוי צו זאָגען, אביסעל לוסטיג מאַכען איבער 
איהרע לייכטזיניגע מענשען-קינדער, זיך א רייץ טאָן, א שטיף 
טאָן מיט זיי, א פארפיהרערישען שמייכעל טאָן צו זיי און דאַן 
ווען זיי לאָזען זיך כאַפּען אין איהר ,ווענטקע", סאַרקאַסטיש אָפּ- 
לאַכען, אָפּחוזק'ען פון זייער צו ערענסטער און צו לײידענשאַפטליכער 
נייגיעריגקייט . . . 

צוליב דעם האָט זי קודם-כל ארויפגעצויגען אויף זיך א 
דיקען צניעות'דיגען שלייער, כלומרשט צו פארדעקען איהר אינטימע 
,בראשית'דיגע נאַקעטקײט? פון די זינדיגע און גייציגע מענשליכע 
אויגען, אָבער אין דער זעלבער צייט האָט זי, די אַלטע שטיפער- 
קע, געהאלטען אין איין רייצען דעם מענשענס איינגעבוירענע ניי- 
גיעריגקייט און קוריאָזיטעט און איהם פּראָװאָצירען ארונטערצוריי- 
סען פון איהר דיזען דיקען צניעות'דיגען שלייער, כדי צו ענטפּלע- 
קען איהרע געהיימע נאַטירליכע סודות און טיף פארבאָרגענע רייכ- 
טימער. 

די דאָזיגע לוסטיגע דראַמאַטישע שפּיל, וועלכע איז אין 
דער ווירקליכקייט אַלץ מעהר פאַרואַנדעלט געװאָרען אין א זעהר 

ערנסטען און אמביציעזען פארמעסט מצד דעם מענשען לגבי 
דער נאַטור, איז געווען רייך אין מאָמענטען פון ערפאָלג און דורכ- 
פאַל, פון עליות און ירידות. 

ס'האָט זיך נעמליך ארויסגעוויזען, אז די זאָגענאַנטע ,מו- 
טער-נאַטור* פאַרמאָגט אין אמתץן זעהר ווייניג ,מוטערליכע סימ- 
פּאַטיע* לגבי איהרע אַמביציעזע מענשען-קינדער, און אז זי פאָ- 
דערט בכלל א זעהר הויכען פּרייז פאר יעדען פארזוך צו ענטדעקען 
איהרע אינטימע סודות און פאר יעדען מינדסטען גענוס פון איהרע 
פארבאָרגענע אוצרות. 

אָבער ניט געקוקט אויף די פילע שוועריגקייטען און שטע- 
רונגען, אויף וועלכער דער מענש האָט זיך אָנגעשטױסען אין זיין 
פפארמעסט" מיט דער ארומיגער נאַטור, האָט ער זיך דאָך ניט 
אָפּגעשראָקען, אין געגענטייל, צוזאַמען מיט די שוועריגקייטען איז 
אויך געוואקסען זיין ענערגיע און ענטשלאָסענהײיט -- אלץ טיפער 
אריינצודרינגען אין דער נאַטור'ס געהיימניספולער קעניגרייך כדי 
צו עקספּלאָאטירען איהרע אוצרות פון כל-טוב. 

און װי ס'לויטעט א פראנצויזיש װערטעל: ,דער אַפּעטיט 
קומט מיטן עסען", װאָס ערפאָלגרייכער דער מענש איז געווען אין 
זיין פארמעסט מיט דער נאַטור, אלץ אגרעסיווער און דרייסטער איז 
ער געװאָרען און אלץ מעהר האָבען געװאַקסען זיינע עראָבערישע 
אַפּעטיטען, ביז איהם איז ענדליך געלונגען, נאָך פילע דורות פון 
פיזישער און גייסטיגער אָנשטרענגונג, זיך צו עטאַבעלירען , מעשה 
בעל-הבית" און אױסצושפּרײטען זיין מענשליכע ממשלה איבער 
דער לענג און ברייט פון דער ערדישער וועלט. 

ג ג. 

א ווירקליך קוריאָזע און אָריגינעלע באַשעפעניש איז דער 
מענש! זיין נאַטור, זיין גייסט, זיין פּסיכיק, זיין מענטאַליטעט 
זיינען פילייכט די סאמע קאָמפּליצירטסטע פון אַלע עקזיסטירענדע 
ערשיינונגען. 

ער איז אין דער זעלבער צייט אי כיטרע, ציניש, ברוטאַל 
און רעאליסטיש-וואולגאַר, אי סענטימענטאַל, טרוימעריש, פאַנ- 
טאַסטיש און קינדעריש-נאַאיוו. 

מיט זיינע פיס בראָדזשעט ער אָפט אין די בלאָטיגע ערדי" 
שע זומפּען, ווערענד מיט זיין קאָפּ שוועבט ער אין די פאַנטאַסטי- 
שע מיסטישע הויכעןי 

(אין דעם זין איז זעהר כאַראַקטעריסטיש די ביבלישע לע- 
גענדע וועגען בבל-טורם : דער מענש האָט קוים באַװיזען צו שטע- 
לען א פוס אויף דער ערד, האָט איהם שוין געצויגען צום הימעל..). 

און אזוי איז אויך געשעהן, אַז בשעת דער מענש איז נאָך 
געווען , מיט לייב און זעעלע* אריינגעטאָן אינם שװערען קאַמף 
פאַר זיין ערדישען עקזיסטענץ, האָט ער אין זיין פאנטאַזיע שוין 
אָנגעשפּאַרט ביז צו די ווייטע מיסטעריעזע הימלען, וואו די דאָזיגע 
פאַנטאַזיע האָט פאר איהם געמאָלען א נייע מיסטישע װעלט אין 
איהר גאַנצער סודות'פולער פּראַכט און גלאַנץ, 

און אויף אַזאַ אופן איז דער מענש געװאָרען, אזוי צו זאָגען, 
אַ ,בירגער" פון צוויי פאַרשידענע וועלטען, פון וועלכע איינע איז 
געווען די רעאַלע ערדישע וועלט, אין וועלכער ער האָט ווירקליך 
עקזיסטירט און די אנדערע -- די מיסטישע -- וועלכע איז פאקטיש 
געווען די ערפינדונג פון זיין שעפערישער אבערגלויבערישער פאַנ- 
טאַזיע. 

און מערקווירדיג, ניט געקוקט אויף דעם װאָס די דאָזיגע 
צוויי וועלטען זיינען אַזױ ראַדיקאַל פאַרשידען, האָבען זיי זיך דאָך 
ניט בלויז געגענזייטיג ניט אוױיסגעשלאָסען, נאָר האָבען זיך אין 
דעם גלויביגען מענשענס אויפפאסונג זאָגאַר דערגענצט איינע די 
אַנדערע, אזוי אַז דער פּרימיטיוו-דענקענדער מענש, ביי וועלכען 
פאַנטאַזיע און ווירקליכקייט זיינען אָפּט געווען צוזאַמענגעװעבט, 
האָט זיך איינצייטיג ,אויסגעלעבט" אין ביידע װעלטעף 


+ = 

אין א געוויסען זין האָבען מיר דאָ פאַר זיך אַ קוריאָזען 
,פּאראדאָקס?, ווייל ווערענד די רעאלע, ווירקליכע ערדישע וועלט 
איז געווען -- װי דער מענש האָט ערנסט געגלויבט -- די יצירה 
פון די מיסטישע הימלישע געטער, איז דוקא די אַנדערע וועלט? 
די מיסטישע, די הימלישע, מיט איהר פולפאַרביגער געטערגאַ- 
לעריע, גאָר אין אמת'ץ געווען די ,יצירה* פונם ערדישען מענשען, 
די געניאלע ערפינדונג פון זיין שעפערישער פאנטאַזיע. 

דערביי איז דאָך געווען אין די ביידע פאַרשידענע ,יצירות" 
א געוויסער , צד-השוה", ווייל פּונקט װי די געטליכע יצירה פון 
דער ערדישער וועלט איז געווען -- לט דער טראַדיציע -- א 
,יש-מאינ'דיגע", אזוי איז אויך אייגענטליך געווען די מענשליכע 
,יצירה?" פון דער מיסטישער ועלט, וועלכע האָט אין אמת'ן מיט 
זיך פאָרגעשטעלט אן אָריגינעלע פאַנטאַסטישע ,יש-מאינ'דיגע ער- 
פינדונג" פון דעם מיסטיש-געזאָנענעם אבערגלויבערישען מענשען. 

אָבער הגם די דאָזיגע ,ערפינדונג" גופא איז געװוען דער 
פּראָדוקט פונם מענשענס פאַנטאַזיע זיינען אָבער איהרע מאָטיװוען 
און אורזאכען געווען גאַנץ לאָגישע, ווייל דער מיסטיש - ג ל וי - 
ב ע נ ד ע ר און רעאליסטיש - ד ע נ ק ע נ ד ע ר מענש, וועל- 
כער האָט פון זיין אייגענער לעבענס-ערפאהרונג העכסט ווארשיינליך 
ארױיסגעטראָגען דעם איינדרוק, אַז יעדע פּאַסירונג אָדער ערשיינונג 
מוז האָבען איהרע אורזאכע, יעדע ;פעולה" --- איהר ;פּועל", האָט 
אָנװוענדענדיג דעם דאָזיגען איינפאַכען פּרינציפּ לגבי דער אלגעמיי" 
נער וועלט-עקזיסטענץ, לאָגישערווייז געקומען צום גלויבען אין דער 
עקזיסטענץ פון פילע און פארשידענע געטער און גייסטער, פון 
וועלכע יעדער האָט געזאָלט האָבען זיינע באַשטימטע אויפגאבען 
און פונקציעס. 

און אויף אַזאַ אַרט און ווייזע איז אויפ'ן פרוכטבאַרען מיס- 
טיש-רעליגיעזען באָדען אין משך פון דורות אױסגעװאַקסען אַ 
זעהר אָריגינעלע, רייכע און קאָלירפולע גאַלעריע פון כלערליי 
גייסטער און געטער, גרעסערע און קלענערע, גוטע און שלעכטע, 


12 פּראָבלעמען און שטריכען פון גייסטיגען כאַראַקטער 


בויער און צושטערער א. א. װו., וועלכע האָבען זיך ,ענטפּלעקט" 
צום פּרימיטיווען מענשען אומעטום -- אין פעלד און װאַלד, אין 
הימעל אויף דער ערד, אויפ'ן װאַסער און אויף דער יבשה, אין 
חלום און אויף דער וואהר א. א. װו. 

און דאָס סאמע קוריאָזע אין דער דאָזיגער ערשיינונג איז 
באַשטאַנען אין דער זאָנדערבאַרער סיטואַציע, אין וועלכער ביידע 
צדדים -- גאָט און מענש -- האָבען אייגענטליך פיגורירט אין 
דאָפּעלטע ראָלען: אי אלס יוצר" אי אלס ;יצירה", וױיל די 
אויסגעפאַנטאַזירטע פונם מענשען גופא געטער האָבען אין דער 
ווירקליכקייט גאָר פיגורירט אלס ז י י נ ע ב אַ ש ע פ ע ר, 
און פון דער אנדערער זייט -- דער זעלבער גאָט װאָס האָט דעם 
מענשען ,באַשאַפען" איז גאָר אליין אייגענטליך געווען די ,יצירה" 
פונם זעלבען מענשען. 

דערביי זיינען די דאָזיגע דאָפּעלטע אָדער סינטעטישע ,גאָט- 
מענש? ראָלען געווען צווישען זיך אזוי ענג און אינטים פארבונדען, 
אז ס'איז אָפּט געווען שווער זיך פונאַנדערצוקלויבען אינם דאָזיגען 
מיסטישען קאָמפּלעקס און צו באַשטימען, למשל, ווער פון וועמען 
איז אייגענטליך מעהר אָפּהענגיג: דער מענש פון גאָט, אָדער גאָט 
פונם מענשען? ווייל אויב פון א טראדיציאנעלען שטאַנדפּונקט איז 
זיך שווער פאָרצושטעלען די עקזיסטענץ פון דער מענשהייט אָהן א 
גאָט, דער באַשאַפּער און פיהרער פון דער דאָזיגער מענשהייט, 
איז אָבער אויך, פון דער אנדערער -- לאָגישער --- זייט, זיך שווער 
יפאָרצושטעלען א פארקערטע ערשיינונג -- די עקזיסטענץ פון אַ 
גאָטהײט אָהן דער מענשהייט, צוליב דעם גופא װאָס אין לעצטען 
פאל װאָלט דאָך גלאַט ניט געווען װער סזאָל אַ נ ע ר ק ע נ עו 
די עקזיסטענץ פון דער גאָטהײט, ס'װואָלט פּשוט דאן ניט געוען 
ווער ס'זאָל גלויבען, פילאָזאָפּירען אָדער דיסקוטירען וועגען דער 
גאָטהײט. 

יאָ, --- ;גלויבען, פילאָזאָפּירען און דיסקוטירען וועגען גאָט- 
הייט?, -- דער פאַקט איז אָבער, אַז ניט געקוקט אויף אַלץ װאָס 

איז אין משך פון פילע דורות געשאַפען געװאָרען אויפץ דאָזיגען 
געביט פון דער דענקענדער, גלויבענדער און גאָטזוכערישער מענש- 
הייט, זיינען מיר נאָך איצט פּונקט אזוי ווייט פון א לייזונג פון די 
גאָטהייטס- פּראָבלעמען, װי מיט טויזענטער יאָהרען צוריק, ווייל די 
אלע עקזיסטירענדע טעאָריעס און דאָקטרינעס, ביי זייער גאַנצער 
אָריגינאַליטעט און שאַרפזיניגקייט, זיינען זיי דאָך נאָך אַלעמען 
ניט מעהר וי ספּעקולאַטיווע השערות און צווייפעלהאַפטע הנחות. 

די איינציגע וויכטיגע מסקנה װאָס מיר קענען ארויס- 
טראָגען פון די אלע דיסקוסיעס איז, אז דער מענש, דער מאָדער- 
נער וי דער פּרימיטיווער, האָט שטענדיג ארויסגעצייגט אַ טיפען 
אינטערעס אין די דאָזיגע מעטאַפיזישע פּראָבלעמען. 

און פאַקטיש האָט וועגען קיין אַנדערען אַבסטראַקטען ענין 
ניט עקזיסטירט אזויפיל פּאַרשידענע שאַרפזיניגע טעאָריעס און 
דאָקטרינעס, סברות און השערות וי ועגען די גאָטהײטס-פּראָ- 
בלעמען, און וועגען קיין אנדערען גייסטיגען געגענשטאַנד זיינען 
זיך מענשען ניט אַזױ שאַרף פונאַנדערגעגאַנגען אין זייערע אַנ- 
שויאונגען װי בנוגע די רעליגיעזע ענינים. 

און נאָך אַ זאַך. ס'איז דוכט זיך ניטאָ קיין אַנדערער ענין. 
וועגען וועלכען ס'איז, פון איין זייט, געזאָגט, געשריבען און גע- 
פּרעדיגט געװאָרען אזויפיל נאָבעלע און ערהאַבענע געדאַנקען 
און, פון דער אנדערער זייט, באַגאַנגען געװאָרען אזויפיל ברוטאַלע 
און ווילדע מע שי ם, וי דוקא אין שייכות מיט רעליגיע און אין 
נאָמען פון דער הייליגער גאָטהײט. 

בכלל איז אינטערעסאַנט צו באַמערקען, אז די מענשליכע 
חלוקי-דעות וועגען גייסטיגע ענינים, די זאָגענאַנטע ,מחלוקתץ 
לשם שמים", האָבען מערקווירדיגערווייזע כמעט אימער זיך אויס- 
געצייכענט מיט זייער באַזונדערער שאַרפקייט און עקשנות'דיגקייט. 

משמעות, אז דער מענש קאָן בכלל מיט אַ לייכטערען גע- 
מיט מותר זיין אַמאָל אויף זיינעם אַ געוויסען אינטערעס פון אַ 
מאַטעריעלען כאַראַקטער, װוי אויף אַן אידעאישען פּרינציפּ, 

באַזונדערס איז דאָס צו באַמערקען, ווען ס'האַנדעלט זיך 
וועגען רעליגיעזע ענינים און וועגען אמונה בכלל, אין וועלכע 
ס'זיינען פאַרוויקעלט אַ גאַנצע ריי פון די מענשליכע פּסיכישע 
מאָמענטען: זיינע געפיהלען, שטימונגען,. אידעען, סענטימענטעף 
זיין געוויסען א. א. װו. 

און הגם פאַקטיש ווייסען מיר אלע --- צווישען אונז ריידעג- 
דיג -- וועגען די דאָזיגע מעטאַפיזישע ענינים זעהר וייניג, און 
אפילו דאָס ווינציגע װאָס מיר פּרעטענדירען כלומרשט צו וויסען 
איז אויך ניט זעהר פארלעסליך, דאָך צייגען מיר דוקא שטענדיג 
ארויס אין די דאָזיגע דיסקוסיעס די גרעסטע עקשנות. מיר ווילען 
ניט אנדערש, נאָר אז אלע זאָלען אויך דענקען וי מיר, גלויבען 
אין אונזערע אידעאלען, און האַנדלען לויט אונזער ,שלחן-ערוך", און 
מיר קענען אָפט ניט פארטראָגען קיין מינדסטען אויסדרוק פון צוויי- 
פעל אָדער קריטיק מצד אונזערע אָפּאָנענטען, וועלכע ווייסען וואר- 
שיינליך וועגען זי פּונקט אזויפיל אָדער ריכטיגער -- אזוי ווייניג 
וי מיר. 

אמת, אויך בנוגע די מעהר קאָנקרעטע און רעאַליסטישע 
ענינים װי: פּאָליטישע, עקאָנאָמישע, סאָציאלע א. א. וו. האָבען 
שטענדיג עקזיסטירט שאַרפע חלוקי-דעות, וועלכע זיינען גאַנץ אָפט 
זאָגאַר איבערגעגאַנגען אין עפענטליכע ביטערע קאַמפען אָבער 
דאָך בנוגע די לעצטע קען מען ערװאַרטען, אַז סוף-סוף וועלען 
ערפאהרונג, לאָגיק און עקספּערימענט פיהרען פריהער אָדער 
שפּעטער צו דער אױיסקריסטאַליזירונג פון אַן אידעאָלאָגישען באַ- 
זיס פאַר דער רעלאטיווער באַלאַנסירונג פון די פאַרשידענע קאָנ- 
פּליקטירענדע אידעען און אַנשאויאונגען, אינטערעסען און צילען, 
װוי ס'לויטעט דאָס באַקאַנטע שפּריכװאָרט: ,פון די צוזאמענשטוי" 
סען פון פארשידענע אַנשויאונגען װוערט דער אמת געבוירעף. 

גאַנץ אַנדערש איז אָבער ווען ס'האַנדעלט זיך וועגען מיס- 
טיש-רעליגיעזע ענינים, וועגען פראגען פון אמונה, גלויבען, טראדי- 
ציעס וכדומה, לגבי וועלכע מ'קען דאָך ניט אָנװענדען קיינע עמפירי- 

שע מעטאָדען און מ'קען אויך ניט אָפּערירען מיט לאָגישע און ראַ- 
ציאָנעלע אַרגומענטען. 

אַזעלכע ערשיינונגען וי גלויבען און לאָגיק, פאַנטאַזיע און 
ערפאהרונג,. טראַדיציע און עקספּערימענט לאָזען זיך ניט קאָמ- 
בינירען, וויפיל שאַרפזיניגע מעטאָדען איהר זאָלט ניט אָנװענדען. 

אָבער קוים פאַרלאָזען מיר דעם רעאַלען באָדען און לאָזען 
זיך מיט מיסטיש-פארטרוימטע אויגען אװעקגעטראָגען אויף די 
לייכטע פליגעל פון אונזער פאַנטאַזיע, אזוי ווערען מיר אויסגעזעצט 
צו דער געפאַהר צו פארפליהען ערגעץ-וואו אין די פאַנטאַסטישע 
וועלטען פון ,טויזענט און איין נאַכט", וואו זייפען-בלויזען זעהן צו- 
מאָל אויס װי קרישטאָלענע פּאלאַצען און מיסטישע אילוזיעס וי 
אַבסאָלוטע װאַרהײטען. 

דאָך װאָלט געווען א גרויסער טעות צו איגנאָרירען אָדער 
מבטל זיין די ראָלע און איינפלוס װאָס די דאָזיגע ,מיסטישע אילו- 
זיעס" האָבען געשפּילט אין דער מענשליכער געשיכטע. 

אין געגענטייל, אַנערקענענדיג זייער גרויסע ראָלע אין 
דער דאָזיגער געשיכטע און דאָס פּלאַץ װאָס זיי האָבען בכלל פאר- 
נומען אין מענשליכען לעבען אין משך פון פילע דורות, דארפען 
מיר איצט צוגעהן צו די דאָזיגע פּראָבלעמען מיט דער נויטיגער 
ערנסטקייט און פארשטענדניש, אבער אויך מיט דער נויטיגער 
אויפריכטיגקייט און ווארהאַפטיגקײט. 

+צ +* 

אין די פּאָלגענדע קאַפּיטלען וועלען מיר זיך באַזונדער און 
באַריכות'דיגער אָפּשטעלען אויף די אלע פראַגען און פּראָבלעמען, 
וועלכע מיר האָבען אין דעם קאַפּיטעל בלױיז אגב-אורחא'דיג 
באריהרט, 

1 באַריהמטער דייטשער פילאָזאָף פרידריך ניצשע האָט 
זיך אַמאָל אויסגעדרוקט, אז ,פון אלץ װאָס דער מענש האָט גע- 
שאַפען שעצט ער בלויז דאָס װאָס ער האָט מיט זיין אייגען בלוט 
אָנגעשריבען". 

וי די מייסטע ניצשעאנישע אפאָריזמען, פון וועלכע ער 
איז בכלל געווען א גרויסער מייסטער, טראָגט אויך דיזער אַפאָריזם 
דעם כאַראַקטעריסטישען שטעמפּעל פון זיין שאַרפער אידעאישער 
עקסטרעמיטעט, מיט וועלכע ס'צייכענען זיך אויך אויס, וי באַקאַנט, 
זיינע אַלגעמײנע פילאָזאָפישע אַנשויאונגען, מיט פילע פון וועלכע 
פ'איז,. אגב, זעהר שווער אָדער זאָגאַר לגמרי אוממעגליך איינ- 
צושטימען, 

ס'איז קלאָר, אז ווען מיר זאָלען ווירקליך נעמען דיזען 
אַפאָריזם אלס א קריטעריום ביים אָפּשאַצונג פון אלע מענשליכע 
גייסטיגע שאַפונגען אויף פארשידענע געביטען, װאָלט דאן איי- 
גענטליך אויסגעקומען, אז אלץ װאָס דער דענקענדער מענש האָט 
פּראָדוצירט אין משך פון זיין פיל דורות'דיגער געשיכטע, נעמליך 
-- אלע גייסטרייכע מאָנומענטאַלע קולטור-אוצרות פון א פילאָ- 
זאָפישען, רעליגיעזען,. װיסענשאַפטליכען און קינסטלערישען כאַ- 
ראַקטער, אין וועלכע דער מענשליכער געניוס האָט געפונען זיין 
אויסדרוק, זיין ,תקון", -- אַז דאָס אלעס דאַרף אונטערגעװאָרפען 
ווערען, אזוי צו זאָגען, א שטרענגער ,בלוט-פּראָבע* -- ,בלאָד- 
טעסט? -- אום צו באַשטימען זייער אמתע ווערט און קװאַליטעט. 

דאָס קלינגט געוויס שוין אַ ביסעל צו עקסטרעם אפילו פאר 

אַ ניצשעאַניש-געשטימטען קריטיקער, דאָך דארף מען צוגעבען, 
אז דער דאָזיגער שאַרפער אַפאָריזם פארמאָגט אויך אין זיך אַ 
קערענדעל אמת, ווייל איז דאָך פאַקטיש א גרויסער פּראָצענט 
פונם מענשענס גייסטיגע עררייכונגען און קולטורעלע עראָבערונגען 
ניט אָנגעקומען אהן שווערע קאַמפן און בלוטיגע קרבנות מצד די 
אידעאליסטישע פּיאָנערען און פאָנען-טרעגער פון דער פּראָגרעסי- 
ווער מענשהייט. 

(אגב,. האָבען מיר אין אונזער ביבעל אויך א געוויסע 
אפאָריזם-מעסיגע פראַזע,. אין וועלכער מ'קען אַלעגאָריש 
אריינטייטשען אן ענליכען געדאַנק, מיר מיינען נעמליך די 
לאַקאָנישע פראַזע: ,כי הדם הוא הנפש"". 
אַלעגאָריש קען דאָס מיינען, אז די דאָזיגע צויי זאַכען: 
דם און נפש, געפינען זיך צווישען זיך אין א דירעקטער 
געגענזייטיגער באַציהונג, נעמליך -- װאָס מעהר ;,נפש", 
אלץ מעהר ,דם", װאָס מעהר א געוויסע מענשליכע שטרע- 
בונג פאַרמאָגט אין זיך גייסט, אידעאליזם, ;נפש", אלץ 
מעהר ,דם", אלץ גרעסערע קרבנות פאָדערט זיך פאָר 
איהר פארווירקליכונג.) 
און ווירקליך, ווען מיר בלעטערען די אַלגעמײנע מענשליכע 
געשיכטע, ואַרפט זיך אונז באַלד אין די אויגען דער פאקט װאָס 
אין משך פון דעם גאַנצען מענשליכען עקזיסטענץ און ענטוויקלונגס- 
פּראָצעס, אָנהויבענדיג פונם ווייטען פּרימיטיווען ;בראשית", פון 
די סאַמע ערשטע שריט װאָס דער מענש, דער זאָגענאַנטער ;אדם 
הקדמוני?, האָט געמאַכט אויף דער היסטאָרישער אַרענע און 
ביז'ן היינטיגען טאָג -- ,עד ועד בכלל" -- האָט ער כמעט אויף 
איין מאָמענט ניט אָפּנעשטעלט זיין שווערען און אָנגעשטרענגטען 
קאַמף אויף דער דאָזיגער אַרענע. 
דאָס איז אייגענטליך געווען -- וי מיר האָבען שוין פריהער 

אָנגעװיזען -- א צווייפאכיגער און צווייפראָנטיגער קאמף; קודם-כל 
איז דאָס געווען א קאַמף ,כלפי-חוץ" -- געגען די שװערע און 
אומגינסטיגע אויסערליכע באַדינגונגען, אין וועלכע דעם מענשען 
איז אָפּט אויסגעקומען צו עקזיסטירען און, צווייטענס, א ,כלפי- 
פנימ'דיגער" קאַמף, וועלכער איז אויך כמעט שטענדיג אָנגעגאנגען 
אינערהאַלב דער מענשליכער געזעלשאַפט גופא און װאָס האָט מיט 
זיך פאָרגעשטעלט א שאַרפער און עקשנות'דיגער ,בין אדם 
לחברו? געראַנגעל צווישען מענש און מענש, שבט און שבט, פאָלק 
און פאָלק א. א. װו. פאר פאַרשידענע מאַטעריעלע און גייסטיגע 
אינטערעסען, פאַר פּאָליטישע, עקאָנאָמישע, נאַציאָנאַלע, סאָציאַלע 
און פילע אַנדערע וויכטיגע ענינים. 
6 + 

די מענשליכע געשיכטע -- האָט אַמאָל עמיצער באַמערקט 
-- איז בלויז א רעקאָרד פון שטענדיגע' אינערליכע רייסערייען און 
אויסערליכע בלאָנדזשענישען. 

און ווירקליך, וי מ'קען זעהן פון די פאַרשידענע לעגענ- 
דעס פון די אוראַלטע פעלקער, איז די מענשליכע געזעלשאַפט 
שוין פון איהר ערשטע טריט אויף דער ערדישער פּלאַנעטע, געווען 
צווישען זיך צוריסען, צעקריגט און צעטיילט, 

,בירגער" פון איין פּלאַנעטע און מיטגלידער פון איין ראסע, 
אדער -- לוט דער טראדיציאָנעלער פאָרמולע -- ;,קינדער פון 
איין הימלישען פאָטער?, זיינען זיך דאָך די מענשען שוין פון די 
פריהסטע צייטען פונאַנדערגעפאַלען אין פארשידענע קלענערע 
און גרעסערע גרופּעס און סעקטעס, וועלכע הגם זיי האָבען אלע 
אייגענטליך געהאַט פאר זיך די זעלבע אויפגאַבען און צילען -- צו 
עראָבערען די דאָזיגע ערדישע װעלט און זי צו עקספּלואַטירען 
האָבען זיי דאָך דאָס ניט געפּרואװט דורכפיהרען מיט פאַראייניגטע 
און געמיינזאַמע כחות, נאָר באַזונדער, ,עדר, עדר לבדו", יעדער 

פאַר זיך, יעדער צוליב זיך, יעדער אויף זיין אייגענעם שטייגער 
און אין זיין אייגענער ריכטונג. 

און אונטער דער פיהרערשאפט פון איהרע אמת'ע און 
פאַלשע נביאים --- פיל מעהר פאלשע וי אמת'ע --- און פון איהרע 
ערליכע און פארפיהרערישע פיהרער, האָט די דאָזיגע צעריסענע 
צווישען זיך מענשהייט אַלץ מעהר געשאַפען פאַרשידענע קינסטליכע 
באריערען און מחיצות, וועלכע האָבען געהאָלפען פאַרװאַנדלען 
די איינהייטליכע מענשליכע' ראסע אין פיינדליכע געגנערישע און 
שטרייטענדע מחנות, און די געמיינזאמע ערדישע פּלאנעטע אין 
אַ שטענדיגער בלוטיגער שלאַכטפעלד. 

דאָס אַלגעמײנע בילד פון דער שטענדיג זוכענדער, בלאָנ- 
דזשענדער און שטרייטענדער מענשהייט איז באמת זעהר וייט פון 
אן אידיליע, דאָך ווען מ'קוקט אויף דעם בילד דורך דער פּריזמע 
פון דער האַרטער ווירקליכקייט און מ'זעהט די אַלע שוועריגקייטען 
און שטערונגען, װאָס די דאָזיגע מענשהייט האָט געמוזט דורכמאַ- 
כען אין איהר געשיכטליכער קאַריערע, פיהלט מען אז מ'דָארף 
ניט אריינפאלען אין פאַטאַלען יאוש און פאַרצווייפלונג בנוגע 
דער צוקונפט. וי לויטעט אַן אַלט לאַטײניש װערטעל: 41816ז 
684 מזנטמהנמטטם! (טועה זיין זיך איז מענשליך), 

טעות'ן, זוכענישען און בלאָנדזשענישען זיינען אן און פאַר 
זיך טאַקע זעהר פאַרדריסליכע ערשיינונגען, אָבער זי זיינען דאָך 
אין אמתץ דער נאַטירליכער רעזולטאַט פון אַ פּאָזיטיװער און 
ווערטפולער מענשליכער שטרעבונג -- ניט צו לאָזען זיך פּאַר- 
זינקען אין דער לעבענס-רוטינע, אין וועלכער מ'איז צופעליג 
פאַרקראָכען, נאָר שטענדיג זיין גרייט צו זוכען נייע וועגען צו 
פּרובירען נייע מעטאָדען, נייע ריכטונגעףן 

זוכען און בלאָנדזשען מיינט דאָך אייגענטליך: גלויבען און 
האָפען, אז ערגעץ-וואו איז פאַראַן אן אויסוועג, אַ שאַנס,. א מעגליכ- 

קייט זיך פריהער-שפּעטער צו דערשלאָגען צו א ברעג, צו אַ ציל, 

ווען מענשען װאָלטען קיינמאָל ניט געבלאָנדזשעט, קינ- 
מאָל ניט געמאַכט קיין טעותן, קיין פעהלערען, װאָלטען זיי דאַן 
װאַרשײינליך שטענדיג געשטאַנען אויף איין מדרגה, קיינמאָל ניט 
פּראָגרעסירט און װאָלטען מיט דער צייט איינפאַך פארשימעלט 
געװאָרען אין זייער גייסטיגער און פּסיכישער אינערציע. 

אין א געוויסען זין איז דאָס גאַנצע מענשליכע לעבען 
בלויז א לאַנגע קייט פון עקספּערימענטאַלע פאקטען, באַװעגונגען און 
ערשיינונגען, און דער גאנצער היסטאָרישער פּראָצעס פון דער מענש- 
הייט איז אייגענטליך דער רעזולטאַט פון מאַכען טעות'ן און זי 
מתקן זיין, פון באַגעהן פעהלערען און דערנאָך זיי פארריכטען א. א. װו. 
אין אנדערע ווערטער -- פּראָגרעס איז דער דירעקטער רעזולטאַט 
פון די מענשליכע ערפאהרונגען און די לעצטע וידער זיינען דער 
רעזולטאַט פון פארשידענע ג ע ל ונ ג ע נ ע א ון נ י ט- 
ג ע לונ ג ע נע פארזוכען און עקספּערימענטען 

;פונם בונד פון טעות'ן און תקונים ווערט די חכמה געבוי- 
רען* איז פאַראַן אַן אַלט שפּריכװאָרט. 

דער רײטװאָגען פון דער מענשליכער געשיכטע פאַרמאָגט 
א זעהר קאָמפּליצירטען און קאַפּריזנעם , מעכאַניזם?, וועלכער, 
וי יעדער מעכאַניזם, איז ער בלויז דאן פּערפעקט, ווען אלע זיינע 
פּרוזשינעס, שרייפלעך, רעדלעך און דער גאנצער ,קלאַפּערגע- 
צייג? זיינען אין א פּערפעקטען צושטאַנד, װאָס טרעפט לדער 
ניט זעהר אפט. און דעריבער מיט אַלע אונזערע שאַרפזיניגע טע- 
אָריעס און דאָקטרינעס זיינען מיר דאָך אָפט ניט אין שטאַנד צו 
ערקלערען פאר װאָס, א שטייגער, האָט דאָס היסטאָרישע רעדעל 
אין א געוויסען מאָמענט זיך פּלוצלונג א דרעה געטאָן אין א גע" 
וויסער אונערווארטעטער ריכטונג, אָדער פארװאָס האָט דער ;היס- 
טאָרישער רײטװאָגען", וועלכער האָט זיך אין משך פון א לאַנגער 
צייט באַװעגט אזוי שטיל, גלאַט און געמיטליך, גאָר פּלוצלונג זיך 

האַסטיג און סקריפּענדיג אװעקגעלאָזט אין אַ גאַלאָפּ, װאָס סטרא- 
שעט צו צעשמעטערען אלץ װאָס שטעהט איהם אין וועג. 

ניט אימער זיינען מיר אין שטאַנד צו באַגרייפען -- הגם 
מיר קליגען זיך געווענליך צוצוטראַכטען פאַרשידענע ערקלערונגען 
-- די אמת'ע סבות פון די פאַרשידענע עליות און ירידות, שטרע- 
מונגען און צוריקשטרעמונגען פון די געשיכטליכע פּראָצעסען 
אָבער צי מיר באַגרייפען זיי יא אָדער ניט, דער אלגעמיינער גע- 
שיכטליכער פּראָצעס שטעלט זיך דאָך קיינמאָל ניט אָפּ, ס'איז אן 
אמת'ער , פּערפּעטעאום מאָבילי? פּראָצעס, אין וועלכען סיי דער 
תוך און אינהאַלט, סיי די פאָרמען און אויסדרוקען פונם גאַנצען 
מענשליכען לעבען און שאַפען געפינען זיך אימער אין א פליסענדען, 
באַוועגליכען און זיך ענדערענדען צושטאַנד פון ;פּושט צורה ולובש 
צורה". 

אגב, מיר הערען אָפט פון פאַרשידענע זייטען כלערלי 
טענות ומענות בנוגע דעם ענין געשיכטע בכלל, 

אזוי צייגט מען, למשל, אָן אויפן פאַקט, אז, ערשטענס 
לערענט דער מענש בכלל זעהר ווייניג פון די היסטאָרישע ערפאה- 
רונגען;: צווייטענס, אז ער פאַרגעסט זעהר שנעל אויך דאָס בי" 
סעל ,היסטאָרישע תורה", װאָס ער האָט צופעליג ארינגעכאַפּט 
אין דער הייסער מינוט: דריטענס, אַז אפילו דאַן ווען ער פארגעסט 
דאָס ניט, נעמט ער אויך געוויינליך ניט ערנסט גענוג די נויטיגע 
מוסר-השכל'ס פון די באַקומענע היסטאָרישע לעקציעס. 

היוצא מזה, אז דאָס באַקאַנטע װערטעל: ,געשיכטע וי- 
דערהאָלט זיך" איז א פאַטאַלער פאַקט און אַז יעדע זאָגערופענע 
נייע היסטאָרישע עפּאָכע איז אין אמת'ן גאָר ניט ניי, נאָר שטעלט 
מיט זיך פאָר בלויז אַ באנייעטע אויפלאגע פונם אלטען גוט- באַ- 
קאַנטען ,התועה בדרכי החיים? מיט בלויז אייניגע נייע ,הוספות 
און הגהות". 

די דאָזיגע קריטישע באַמערקונגען זיינען בלויז טיילוויין 
ריכטיג און דערצו בלויז בנוגע די אַלגעמײנע און ווייניגער כאַראַק- 
טעריסטישע פאַר די באַטרעפענדע עפּאָכען, שטריכען און איי- 
גענשאַפטען. 

דער איינדרוק אז ,געשיכטע װידערהאָלט זיך" באַקומט 
זיך, ערשטענס, דערפון װאָס מ'קען שטענדיג געפינען געוויסע 
ענליכקייטען צווישען פאַרשידענע היסטאָרישע ערשיינונגען: 
צווייטענס, ווייל די מייסטע עליות און ירידות ציהען דאָך סוף- 
סוף זייער יניקה פון די אלגעמיינע פּסיכישע און געשיכטליכע 
קװואַלען און דריקען בכלל אויס דעם נאַטירליכען ,פּעריאָדישען" 
אויפשטייג און פאַל פון דער מענשליכער ;גייסטיגער טעמפּעראַ- 
טור?, און, דריטענס, ווייל די שעפער, פּיאָנערען און װאָרטזאָגער 
פון דער מענשליכער געשיכטע, בי זייער גאַנצער אריגינעלער 
אײיגענאַרטיגקײט און ביי דער פאַרשידענקייט פון זייערע אויפגאַבען 
און צילען, מיטלען און מעטאָדען, האָבען זיי דאָך צווישען זיך אויך 
זעהר פיל געמיינשאַפטליכעס. 

ווייל די דאָזיגע ,שעפער" און פּיאָנערען, וועלכע האָבען 
ארויפגעלעגט זייער אידעאָלאָגישען שטעמפּעל אויף די פאַרשידע- 
נע היסטאָרישע עפּאָכען, האָבען דאָך ניט באַלאַנגט צו דער קאַ- 
טעגאָריע פון די לעגענדארנע ביבלישע ,נפילים", וועלכע זיינען 
גאָר פּלוצלונג ארונטערגעפאַלען פון הימעל און זיך גענומען פון 
דער העלער הויט שאַפען א נייע אָרדנונג אויף דער ערד, נאָר 
דאָס זיינען דאָך אימער געווען די גייסטיגע יורשים פון די פריהער- 
דיגע עפּאָכען, די נאָכפאָלגער און פאָרטזעצער -- הגם אָפט מיט 
גאַנץ אַנדערע מעטאָדען און אין זאָגאר גאַנץ אנדערע ריכטונגען -- 
פון יענע אידעאַליסטישע ,יחידי-סגולה",. טרוימער און קעמפער, 
שאַפער און בויער, וועלכע געפינען זיך שטענדיג, בכל דור ודור, 
אין די פאָדערשטע רייען פון דער מענשליכער געזעלשאַפט. 

נאַטירליך, מיר, דרויסענדיגע בעאָבאַכטער, באַמערקען 
ניט געווענליך דעם קאָמפּליצירטען פּראָצעס, װאָס געהט שטענדיג 

אָן שטיל און לאַנגזאַם אין די טיפע לאָבירינטען פון דער געשיכטע, 
און װאָס נעהנטער מיר געפינען זיך צו געוויסע געשיכטליכע 
ערשיינונגען און װאָס מעהר מיר גופא זיינען אין זיי פארוויקעלט, 
אַלץ באַגרעניצטער איז אונזער היסטאָרישע פּערספּעקטיוע און 
אלץ ווינציגער זיינען מיר אין שטאַנד צו באַמערקען און געהעריג 
אָפּשאַצען די ספּעציפישע, כאַראַקטעריסטישע און אײיגענאַרטיגע 
שטריכען און מאָמענטען פון די באַטרעפענדע היסטאָרישע פאַקטען 
און פּאַסירונגען. 

אַנשטאָט דעם כאַפּען מיר געווענליך אויף זעהר ליכט די 
אויבערפלעכליכע עפעקטפולע שטריכען און מאָמענטען און די 
קאָלירפולע , שוימיגע בלעזלעך", וועלכע װאַרפען זיך אונז אין 
די אויגען אויפן , ווייסען לייליך" פון דער געשיכטליכער פּאנאָראמע. 

גאַנץ אָפּט דערשפּירען מיר די ברויזעניש און קאָכעניש װאָס 
קומען פאָר אין די געדערים פון דער אַלטער ;מאַדאַם געשיכטף" 
ערשט דאן, ווען די ;גאַזען" און דאמפען װאָס ווערען פאראורזאַכט 
פון דער דאָזיגער אינערליכער קאָכעניש, הויבען שוין אָן ארויסצו- 
שפּאַרען אויפן אויבערפלאַך, אָדער ערשט דאַן ווען מיר אַליין 
זיינען שוין אויך פארכאַפּט געװאָרען אינם כאַאָטישען ווירבעל פון 
די ,עקספּלאָדירטע* היסטאָרישע געשעהנישען. 


אגב, אין די קריטישע מאָמענטען פון היסטאָרישער ירידה, 
ווען אונזערע שטימונגען ווערען צו פּעסעמיסטיש, אונזערע נער- 
ווען צו אָנגעשטרענגט און אונזער אויער צו אָנגעשפּיצט, דוכט זיך 
אונז צייטענווייז אויס, אז מיר הערען פון ערגעץ-וואו א מיסטער- 
יעזען בת-קול װאָס לויטעט: ,שטרעב, ב"אדם, צו הויכע אי- 
דעאַלען, צו ערהאַבענע צילען, ,כי לכך נוצרת", וייל דאָס איז 
דיין מענשליכער באַרוף, אָבער ויסען זאָלסטו, אַז קיינער קאָן 
דיר נישט קאַװירען, אז דיינע אידעאַלען און שטרעבונגען, דיינע 
האָפנונגען און טרוימען, וועלען האָבען אַ שאַנס פאַרווירקליכט צו 
ווערען אין לעבען". 

אָבער הגם דיזער בת-קול קלינגט זעהר ענטמוטיגענד און 
,,דעפיטיסטיש", דאָך דאַרף מען די דאָזיגע װאָרנונג ניט נעמען 
צו ערענסט, ווייל מיר װאָלטען געקענט ענטפערען אויפן דאָזיגען 
בת-קול מיטץ פאָלגענדען אַפאָריזם: ,ווען גאָט זאָל מיר דער- 
לאַנגען אין איין האַנט די שטרעבונג צום אמת -- אָדער בכלל צו 
אַ געוויסען גרויסען אידעאל --- און אין דער אַנדערער האַנט דעם 
אמת -- אָדער דעם אידעאל גופא, װאָלט איך ליבערשט פאָרגע- 
צויגען די ערשטע האַנט?, 

ווייל אין דער שטרעבונג גופא צוֹ א גרויסען אידעאל איז 
אָפט פאַראַן פיל מעהר אידעאליסטישע פּיעטעט און גייסטיגער 
העראָאיזם וי זאָגאר אינםם ר ע א ל יזיר ט ען אידעאל גופא. 

דאָס מעג אין פלוג קלינגען וי א פּאַראַדאָקס, אָבער אויך 
פּאַראַדאָקסען פאַרמאָגען אָפט אין זיך מעהר וי א קערענדעל אמת. 

ווייסט דאָך די מענשליכע געשיכטע צו דערצעהלען וועגען 
פילע טראַגישע ערפאהרונגען בנוגע דער אַרט און ווייזע, וי אזוי 
דורות-לאַנג געצערטעלטע שטרעבונגען און אידעאלען האָבען אינם 
פּראָצעס פון זייער פאַרווירקליכונג פאַרלוירען אַזויפיל פון זייער 
אָריגינעלען אידעאישען אינהאַלט און קװאַליטעט, אַז ס'איז זײ 
צומאָל זאָגאַר שווער געווען צו דערקענען 

שולדיג אין דעם איז נאַטירליך ניט דער אידעאַל גופא און 
פילייכט אויך ניט זיינע פאקטישע פארווירקליכער, נאָר הויפּט- 
זעכליך דער פּאַקט װאָס כדי צו פאַרװאַנדעלט ווערען אין האַרטער 
און פּראָזאַאישער ווירקליכקייט -- און די ווירקליכקייט איז דאָך 
אימער האַרט און פּראָזאַאיש --- מוז דער אָריגינעלער ריינער און 
ראַפּינירטער אידעאַל אינם שווערען און לאַנגזאַמען פּראָצעס פון זיין 
רעאַליזירונג, ווילענדיג-ניט-ווילענדיג דורכמאַכען פילע גלגולים, 
איינגעהן אויף פארשידענע קאָמפּראָמיסען מיט דיזער ווירקליכקייט 
און זיך מעהר-ווייניגער צופּאַסען צו די הערשענדע באַדינגונגען און 
צום דאָמינירענדען צייט-גייסט, פארלירענדיג דערביי א גרעסערען 
אָדער קלענערען פּראָצענט פון זיין אָריגינעלען מהות און כאַראַקטער. 

ס'איז דעריבער זיך ניטאָ װאָס צו וואונדערען, ווען מיר 
זעהן אָפּט וי א געוויסער אידעאַל, וועלכער האָט אמאָל אין זיין 
טעאָרעטישער פאָרם אַזױ שטאַרק באַגײסטערט די יחידי-סגולה 
פון דער מענשליכער געזעלשאַפט מיט זיין נאָבעלער, גייסטיגער און 
עטישער הערליכקייט, זעהט אויס גאַנץ אנדערש נאָך דעם װאָס ער 
האָט אינם פּראָצעס פון זיין רעאליזאציע זיך געמוזט צופּאַסען צום 
גייסטיגען, מאָראלען און פּסיכאָלאָגישען צושטאַנד פונם זאָגע- 
נאַנטען דורכשניטס-מענש, וועלכער בילדעט דעם רוב מנין און 
רוב בנין פון יעדער מענשליכער געזעלשאַפט, כדי די לעצטע 
זאָל זיין אין שטאַנד איהם צו אבסאָרבירען און פאַרדייען. 


כין 


עז 

א'ן פאָריגען קאַפּיטעל האָבען מיר אגב-אורחא באריהרט 
די פראגע וועגען די טראַגישע ערשיינונגען, אויף וועלכע מיר 
שטויסען זיך אָפט אָן אין דער אַלגעמײנער מענשליכער געשיכטע. 

און יעדעס מאָל ווען מיר פאַרטראַכטען זיך וװועגען דעם 
דאָזיגען ערענסטען ענין, שווימט פאַר אונז ארויס די אַלטע-נײע 
פראַגע: פאַר װאָס אייגענטליך איז דער היסטאָרישער שיקזאַל פון 
דער מענשליכער ראַסע אַזױ שווער און אָפט אַזױ טראַגיש? 

ווער איז שולדיג אין דעם װאָס דער מענש, דער זאָגע- 
נאַנטער ,בחיר היצורים", וועמען די נאַטור גופא האָט אזוי פּראָ- 
מינענט אויסגעטיילט פון דער אַלגעמײנער זאָאָלאָגישער װעלט 
און איהם באַשאָנקען מיט אַזויפיל וויכטיגע און ווערטפולע אייגענ- 
שאַפטען, אז אפילו די ביבעל, וועלכע איז בכלל ניט זעהר ענטו" 
זיאסטיש געשטימט לגבי דעם מענשען, האָט זיך אויך ,פארגינען" 
איהם צו קאָמפּלימענטירען מיט אזא מערקווירדיגער באַמערקונג 
װוי ,ותחסרהו מעט מאלהים", -- וייזשע קומט עס ואָס נאָך 
אַזויפיל היסטאָרישע ענטוויקלונגס פאזען איז ער נאָך עד:היום 
געבליבען אזוי צוריקגעשטאַנען דוקא אויף די סאַמע וויכטיגסטע 
און נאָבעלסטע געביטען -- אויף די עטיש-הומאַנע? 

וי קומט עס װאָס דער מענש, דער איינציגער עקזעמפּליאר 
צווישען די פאַרשידענאַרטיגע בעלי-חיים אויף דער ערדישער 
פּלאַנעטע, װאָס קוקט אויף גאָט'ס װעלט דורך אינטעלעקטועלע, 
עטישע און עסטעטישע ברילען און וועלכער פאַרמאָגט בכלל אַ 
טיפען חוש פאַר די העכערע, איידעלערע און נאָבעלערע אינטערע- 

סען און ערשיינונגען אין לעבען, -- ווי"זשע קומט עס װאָס ביי 
דעם אַלעמען האָט ער דאָך נאָך אַלץ זיך ניט געקענט גענצליך באַ- 
פרייען פון זיינע אמאָליגע פּרימיטיווע, וואולגאַרע און ברוטאַלע 
געפיהלען און אינסטינקטען? 

אָדער מיט װאָס אייגענטליך ערקלערט זיך דער פאקט, 
װאָס ניט די אַלטע קלאַסישע וועלט מיט איהרע באַריהמטע פילאָזאָ- 
פען, נביאים, מאָראַליסטען, פּאָעטען א. א. און אויך ניט די מאָ- 
דערנע וועלט מיט איהרע גייסטרייכע דענקער, ויסענשאַפטלער, 
קינסטלער א. א., וועלכע האָבען באַװויזען צו שאַפען אַ גלענצענדע 
אין פילע הינזיכטען קולטור און ציוויליזאַציע, האָבען פונדעסט- 
וועגען ניט באַװויזען צו פאַרווירקליכען אין לעבען זאָגאַר די סאַמע 
פונדאמענטאַלע עטישע אידעען און פּרינציפּען, וועלכע װאָלטען 
לכל-הדעות געדארפט דינען אלס דער לייט ענד ער גייס ט 
פון דער מענשליכער געשיכטע ? 


און ניט בלויז האָט דער מענשליכער פּראָגרעס ניט גע- 
בראַכט דער מענשליכער געזעלשאַפט. א י |ן א י ה ר ק אָ - 
לע ק ט יוו ע ר פ אָ ר ם , די אזי לאַנג געטרוימטע גליק 
און פרידען, נאָר ער האָט אויך דעם י ח י ד, דעם אינדיווידוע- 
לען מענשען, ניט געבראַכט ניט קיין גייסטיגע צופרידענהייט און 
ניט קיין זעעלישע שלמות. 

ס'איז דאָך ליידער א טרויעריגער פאַקט, אז די אינערליכע 
װעלט פונם מאָדערנעם מענשען, זיין גייסט, זיין פּסיכיק, זיין 
מענטאַליטעט, זיינען שרעקליך צוריסען, צופליקט און צופאלען, און 
ווי רייך, שיין און אינטערעסאַנט זיין אינערליכע וועלט מעג אפילו 
זיין, פעהלט איהר אָבער דאָך אָפּט דאָס סאַמע וויכטיגסטע: 
ס'פעהלט איהר גאנצקייט, האַרמאָניע, פרידען, אזי אַז ס'דוכט 
זיך אָפט אז דער דאָזיגער מאָדערנער מענש איז צ ו ק ר י ג ט 
מיט זיך א ליי ן או אז זיין יעדער געדאַנק און געפיהל, 
יעדער אַטאָם פון זיין קאָמפּליצירטער פּסיכיק, ציהט אין א א ג - 
ד ע ר ע ר זייט, אין אן אַנדערער ריכטונג, 

זאָל דאָס אלעס זיין די שולד פון די אויסערליכע 
אומשטענדען,. דער רעזולטאַט פון די שװוערע אָביעקטיווע באַ- 
דינגונגען, צו וועלכע דער מענש -- דער יחיד און דער כלל -- 
האָט זיך שטענדיג געמוזט צופּאַסען אָדער אונטערגעבען, אָדער 
פילייכט איז דאָס, דאַגעגען, די שולד פון געוויסע אינערליכע, 
סוביעקטיווע אורזאַכען, די פאָלגען פון פאַרשידענע טיפע פגימות'- 
דיגע און נעגאַטיווע ביאלאָגישע און פּסיכאָ-פיזיאָלאָגישע אייגענ- 
שאַפטען פונם מענשליכען וװועזען גופא, פון זיין פעלערהאַפטען 
נא טיר ליכ ען מהת און כאַראַקטער? 

אָט די אַלע אן און פאַר זיך אינטערעסאַנטע פון א היסטאָ- 
רישען און פּסיכאָלאָגישען שטאַנדפּונקט פּראַגען און פּראָבלעמען 
זיינען נאָך פיל מעהר אינטערעסאנט פון אַ קאָנקרעטען און רעאליס- 
טישען שטאַנדפּונקט, ווייל אויב מיר זאָלען, למשל, אָננעמען אַז 
דאָס אלעס איז דער רעזולטאַט פון די אומגינסטיגע פּאָליטישע, 
עקאָנאָמישע, סאָציאלע און אַנדערע באַדינגונגען און אומשטענדען 
אין וועלכע דעם מענשען איז אויסגעקומען צו לעבען אין דער פאר- 
גאנגענהייט, דאן איז דאָך פאראן אן האָפנונג, אז מיט דער ענדערונג 
און פארבעסערונג פון די לעצטע -- װאָס דאָס הענגט דאָך הויפּט- 
זעכליך אָפּ פונם מענשען גופא -- וועלען אויך די רעזולטאַטען זיין 
מעהר צופרידענשטעלענדע. אויב אָבער די שולד ליגט אין מענש- 
ליכען וועזען גופא, אין זיין פּגימות'דיגער פעלערהאַפטער נאַטור 
אלס מענש, -- דאן געפינען מיר זיך דאָך פאקטיש אין אַ 
,פארכשופטען קרייז?, ווייל אויב ס'איז אמת אז ,יצר לב האדם רע 
מנעוריו", דאן זיינען מיר דאָך אויף אייביג פאַראורטיילט צו ליידען 
פון דער אייגענער אומפאָלקאָמענהײט און מיר מוזען פאָלגליך אָנ" 
בויגען דעם קאָפּ פאר דאָס פאַטאַלע און באַשערטע ? 

* 5 


ס'איז אינטערעסאנט, אַז נאָך דער אלטער פּעסעמיסטישער 
פילאָזאָף פון קהלת, וועלכער האָט זיך אָפט געגריבעלט אין די 

פּאַרשידענע טראגי-קאָמישע ערשיינונגען אינם מענשליכען לעבען 
און שיקזאַל, האט צוישען אַנדערס אויך באריהרט די דאָזיגע 
פּראָבלעמע, אויף וועלכער ער האָט געגעבען אן אײגענאַרטיגען 
ענטפער. ער האָט דאָס נעמליך ערקלערט דערמיט, װאָס ,אלהים 
עשה את האדם ישר והמה בקשו חשבונות רבים", װאָס קען מיינען 
אין אַנדערע ווערטער, אז דער מענש, פאַר וועלכען דער באַשע- 
פער האָט באַשטימט אַ באַשײדענע, איינפאַכע, ,ישר'דיגע* ראָלע 
אין לעבען, האָט זיך אין זיין גרויסקייט-מאַניע ניט געװאָלט צו- 
פרידענשטעלען מיט זיין באַשײדענעם שיקזאל, נאָר האָט דוקא 
געזוכט ,חשבונות רבים", זיך געיאָגט נאָך צו גרויסע עראָבערונגען 
און געשטרעבט צו אַמביציעזע צילען, וועלכע זיינען אָבער ניט 
געווען לויט זיינע באַשרענקטע פיזישע און גייסטיגע כוחות, און . 
אין אָט דער ניט נאָרמאַלער, ניט נאַטירליכער און ;ניט ראציאנא- 
לער" יאגעניש נאָך די ,חשבונות רבים" איז דערווייל דער מענש 
ארונטער פונם דרך-הישר און פאַרקראָכען אויף קרומע און נינדי- 
גע וועגען. 

אומגעפעהר דעם זעלבען געדאנק, נאָר שוין פון א מיסטיש- 
רעליגיעזען שטאַנדפּונקט, געפינען מיר אין דער זעלבער ביבעל 
אין דעם זאָגענאַנטען ,זינד-מאָטיוו", וועלכער האָט לט דער 
ביבעל שוין ביים ערשטען ארויספאָר פונם מענשען איף דער 
וועלט-ארענע געשפּילט אַ פּאַטאַלע טראגישע ראָלע אין דעם 
מענשענס שיקזאַל. 


מיר מיינען די לעגענדע וועגען דער גרויסער שטראָף װאָס 
אדם האָט באקומען פונם כביכול פאַר דער ערשטער מענשליכער 
זינד --- פאַר'ן פאַרזוכען פונם ,עץ-הדעת טוב ורע", וועלכע איז 
איינע פון די ערשטע אוראלטע רעליגיעזע לעגענדעס, אין וועלכע 
דער , זינד-מאָטיוו* ווערט אָפיציעל אָנגעגעבען אַלס די אורזאַכע 
פונם מענשענס טראַגישען שיקזאַל, 

דערביי איז, אגב, אינטערעסאַנט צו באַמערקען, אז אין 
כמעט אלע אוראלטע מיפאָלאָגיעס איז דער ,זינד-מאָטיוו* דירעקט 

פאַרבונדען מיט דער שטראָף װאָס דער מענש האָט באַקומען ניט 
פאַר קיין אנדערע זינד וי פאר זיין שטרעבונג צו וויסען, צו ליכט, 
צום אמת. 

אין דעם זין איז זעהר כאַראַקטעריסטיש די כמעט ענליכע 
אויפפאַסונג פונם דאָזיגען מאָטיוו ביי אַזעלכע צוויי גייסטיג פאַר- 
שידענע פעלקער וי די אַלטע גריכען און די אידעף 

פּונקט וי אין דער אידישער מיפאָלאָגיע װוערט אדם באַ- 
שטראָפט מיט דער שרעקליכסטער גרויזאַמקײט -- מיטץ טױט -- 
דערפאר װאָס ער האָט געוואגט צו פאַרזוכען פונם פאַרבאָטענעם 
,בוים פון וויסען", אזוי ווערט אויך אין דער גריכישער מיפאָלאָגיע 
פּראָמעטעאוס באַשטראָפט פון זעווס'ן דערפאַר װאָס ער האָט גע- 
װואַגט צו ברענגען צום מענשען פייער און ליכט, 

אַלעגאָריש דריקען ביידע לעגענדעס אייגענטליך אויס דעם 
זעלבען געדאַנק. אז דעם מענשענס טראַגישער שיקזאַל איז גע- 
קומען אלס געטליכע שטראָף פאר דעם מענשענס שטרעבען צו 
וויסען, אָדער צו ליכט --- װאָס איז אויך דער סימבאָל פון וויסען. 

ג. + 


+ 


(אגב, אין צוזאמענהאַנג מיט דעם איז אויך אינטערע- 
סאנט די ביבלישע לעגענדע וועגען ,דור-הפלגה". 

לויט דיזער לעגענדע (וועלכע געפינט זיך אין פאַר- 
שידענע וואריאציעס אויך אין אַנדערע אוראלטע מיפא- 
לאָגיעס) איז די צופאלענקייט פון דער איינהייטליכער 
מענשהייט, פונם ק;עם אחד ושפה אחת", אין פארשידענע 
גרופּען, שבטים און פעלקער מיט פארשידענע שפּראַכען 
און דיאלעקטען, געקומען אלס א שטראָף דערפאר װאָס 
דער מענש האָט געװאַגט צו רעװאָלטירען געגען דער אב- 
סאָלוטער מאַכט פון די הימלישע געטער, װאָס האָט זיך 
ס י מ ב אָ לי ש אױסגעדרוקט אין דעם בויען פון אַ 

גראנדיעזען ,הימעל-קראצער", װאָס זאָל גרייכען מיט זיין 
שפּיץ די הימלישע ,געטער-רעזידענץ". 
און װאָס מיינט איהר האָבען די געטער געטאָן? זי 
האָבען אין דעם פאַל געהאנדעלט וי אלע מאַכט-האָבער 
פון אלע צייטען --- לויטץ באַקאַנטען פּרינציפּ: ‏ +צ | - 
טייל צוו הער ש!ּ 
און מ'דארף אָננעמען, אז קיין גרויזאמערע שטראָף 
און קיין גרעסערע שטערונג צו דער מענשליכער אייניג- 
קייט װי דער ;אשר לא ישמע איש שפת רעהו" האָבען 
ווארשיינליך אפילו די געטער ניט געקענט צוטראכטעןף 
אויך דאָ איז דער ;זינד-מאָטיוו" -- אין דער ביבלישער 
אויפפאסונג --- שולדיג אין דער גרעסטער טראגעדיע פון 
דער מענשליכער געשיכטע -- די שרעקליכע צוריסענ- 
קייט, צופאלענקייט און צושטויבטקייט פון דער אריגינע- 
לער איינהייטליכער מענשליכער ראסע אין הונדערטער 
פילייכט טויזענטער, פארשידענע שפּראכען און דיאלעק- 
טען, וועלכע פארשטעהן ניט איינער דעם צוייטען און 
האַלטען זיך דעריבער אין שטענדיגען ארומרייסען און 
ארומקריגען צווישען זיך. 
דערביי איז, אגב, אויך אינטערעסאַנט, אז אין ביידע 
לעגענדעס -- סיי פונם ;עץ-הדעת", סיי פון ;דור הפלגה", 
האָט זיך די מענשליכע עזינד" אויסגעדרוקט -- וי איראָ- 
ניש דאָס זאָל ניט קלינגען -- דוקא אין די שענסטע און 
ערהאבענסטע מענשליכע אמביציעס: אין ערשטען פאל -- 
אין זיין שטרעבונג צו ,וויסען" -- צו געניסען פונם -= 
,עץ הדעת טוב ורע", און אין צווייטען פאל -- אין זיין 
שטרעבונג צו שטייגען אלץ העכער, אלץ נעהנטער צו די 
הימלישע געטער..) 
און ס'שיינט, אז דער דאָזיגער ,זינד-מאָטיוו* איז ארייג- 
געבראַכט געװאָרען אין דער רעליגיעזער ליטעראטור ניט צופעליג, 

נאָר מיט אַ באַשטימטער כונה און צוועק. ווייל דיזער מאָטיוו האָט 
געזאָלט דינען אלס דער אָפיציעלער אידעאלאגישער באזיס פאר 
דער היסטאָרישער ראָלע, אָדער --- וי דאָרט האָט עס געהייסען -- 
פאר דער ,הייליגער מיסיע" פון רעליגיע, וועלכע איז טאַקע באַ- 
שטאַנען אין האַלטען דעם לייכטזיניגען און פּאָטענציעל זינדיגען 
מענשען אונטער א שטענדיגען שטרענגען קאָנטראָל. 

,כי יצר לב האדם רע מנעוריו" -- האָט עפענטליך ערקלערט 
די רעליגיע: דער מענש, הײייסט עס, איז אין גרונט א זעהר 
שלעכטע, געמיינע בריאה, וועמען ס'ציהט שטענדיג צו זינד, צו 
פאַרברעכענס, צו אַלץ װאָס ס'איז איהם פאַרבאָטען, און ווען מזאָל 
איהם לאָזען אָהן א שטרענגער השגחה, קען ער נאָך, חלילה,, פאר- 
קריכען צו אַלדע שווארצע יאהר... 

צום מענשענס גליק אָבער (,צום שליממזל דאַרף מען אויך 
האָבען מזל" --- לויטעט אַ אידיש ווערטיל), האָט דער כביכול גופא. 
וועלכער איז נאַטירליך געווען שטאַרק באַזאָרגט וועגען דער 
אויפפיהרונג פון זיין ניט זעהר פארלעסליכען ,בחיר היצורים", 
באַצייטענס צוגעגרייט פאַר איהם די נויטיגע רפואה -- די רע- 
ליגיעזע אינסטיטוציע, וועלכע ער האָט אויסגעריכטעט , בכל, מכל, 
כל", מיט א רייכען און פאַרשידענאַרטיגען אויסוואל פון כלערליי 
,גייסטיגע מעדיקאַמענטען? אין דער פאָרם פון פאַרשידענע מצוות 
און עבירות, נאָרמען און געזעצען, דאָגמען און טראַדיציעס און 
אנדערע סאָרטען ,,מ'מעג און מ'טאָר-ניט?, וועלכע האָבען געדארפט 
דינען אַלס דעם מענשענס שטענדיגער ועגווייזער אין זיין טאָג- 
טעגליכען לעבען און טעטיקייט, און האָבען בכללל געדארפט האַל- 
טען אונטער אַ שטענדיגען קאָנטראָל זיינע זינדיגע ,מחשבות 
ומעשים", זיינע נאַטירליכע שלעכטע נייגונגען און איינגעבוירענע 
פּגימות'דיגע אייגענשאַפטען. 

אמת, ס'איז גאַנץ מעגליך אז דער ערשטער פון דער הגדה'ס 
;ארבעה בנים" װאָלט דאָ געקאָנט פרעגען א קלאָץ-קשיה: פאר 
װאָס אייגענטליך האָט דער כביכול לכתחילה באַשאַפען א פּגימות'- 

דיגען מענשען מיט א שלעכטען פאַרדאָרבענעם ,יצר" און דערנאָך 
ערשט זיך גענומען איהם , דאָקטערען* מיט פאַרשידענע רפואות 
און סגולות, ווען ער האָט דאָך גלייך געקענט שאַפען א פיינעם, 
לייטישען, פּערפעקטען מענשען אהן שום פּגימות און חסרונות, 
און דאן װאָלט ער זיך דאָך געווען אײנגעשפּאָרט א סך יסורים 
און ערגערניש, טאָמער װעט דער דאָזיגער בן-אדם אין אַ בייזער 
שעה חלילה ארויס ,לתרבות רעה", און אויך דער אָרימער מענש 
גופא װאָלט דאן ניט געמוזט אויף שריט און טריט ציטערען פאַר 
דער שטענדיגער סכנה, װאָס לויערט אויף איהם פון אלע זייטען 
מצד די פארפיהרערישע זינדיגע נסיונות. 

אין פלוג דוכט זיך, אז דער ,חכם" פון דער הגדה װאָלט 
טאַקע געהאַט א שטאַרקע ,קייס" געגען דעם כביכול, וועלכער 
האָט בנוגע דעם מענשען ,געהאַנדעלט? זעהר ניט פּראַקטיש, אָבער 
ווען מ'באַטראַכט דעם דאָזיגען ענין אביסעל טיפער, מוז מען 
צוגעבען, אַז ,גאָט ווייסט װאָס ער טוט", וייל ווען דער רבש"ע 
װאָלט געווען אױיסקאַסירט פונם מענשליכען ועזען אַלע זיינע 
פּגימות און שװאַכקייטען,. אלע זיינע זינדיגע געפיהלען און 
אינסטינקטען און בכלל אױסגעראָטען דעם פאַרדאַמטען ,יצר" 
מיט זיין גאַנצען ,פארפיהרערישען קלאַפּערגעצײג", װאָלט דאָך 
דאַן דער מענש אייגענטליך ניט געהאַט װאָס צו טאָן אויפן ,עולם 
השקר* און װאָלט זיך װאַרשײנליך שרעקליך גענודיעט און גע- 
לאנגוייליגקייט אויף דער זי גנ ד ל אַ דע ר ער ד... 

און אפשר ערקלערט זיך דאָס דערמיט וואס אפילו דער 
גרויסער קוועלט-מייסטער" האָט אויך ניט געקענט באַוייזען אַזאַ 
,קונץ" -- צו שאַפען פונם בלאָטיגען ,עפר מן האדמה" א פּער- 
פעקטען, אהן-פּגימות'דיגען מענשען, א ?אדם השלם"... 

אָבער -- שפּאס אין אַ זייט -- דער פאַקט איז, אז רעליגיע 
האָט שטענדיג באַטראַכט דעם מענשען אלס א פזינדיגע נשמה" 
וועמען מ'מוז אימער האַלטען אין צוים אונטער א שטרענגער 

דיסציפּלינע, און אין דעם, אייגענטליך, איז טאַקע באַשטאַנעך 
איהר הייליגע מיסיע. 


:. 
אָבער, הגם ס'איז זעהר לייכט צו װאַרפען די גאַנצע שולד 
פונם היסטאָרישען טראַגיזם אויפ'ן מענשען גופא -- װי רעליגיע 
האָט געטאָן -- איז עס אָבער דאָך ניט קיין גאַנץ זיכערע סטראַ- 
טעגיע, יעדענפאַלס-- סיי די ויסענשאַפט, סיי די פילאָזאָפּיע 
זיינען אין דעם ענין זעהר שטאַרק מחולק. 
זיינען דאָך פאַראַן אייניגע, ווי קאָנפוציוס, למשל, װעלכפ 
האַלטען זיך גאָר ביי אַ פאַרקעהרטער מיינונג, נעמליך -- אַז דער 
,יצר לב האדם" איז ,טוב מנעוריו", נאָר אַז דער מענש ווערט, 
ערשט דערנאָך, אונטערן דרוק פון אומגינסטיגע אומשטענדען דע- 
מאָראַליזירט און אַראָפּגעפיהרט פונם גלייכען וועג. און ווידעף 
זיינען פאראן אנדערע, וועלכע האַלטען, אז דער מענש קומט אויף 
דער וועלט גאָר אָהן שום באַשטימטע אייגענשאַפטען און נייגונ- 
גען, גוטע אָדער שלעכטע, און אַז די לעצטע זיינען דורכאויס דער 
רעזולטאַט פון ערציהונג, סביבה און אַנדערע באַדינגונגען. יע- 
דענפאלס, מ'מעג שטאַרק צוייפלען, אויב די טראדיציאָנעלע 
הנחה, אַז ,יצר לב האדם רע מנעוריו" קען ווירקליך באַטראַכט 
ווערען אַלס אַ ביאָלאָגישע אַקסיאָמע. 
{ 8 


אָבער אפשר ליגט גאָר דער שליסעל צום טראַגיזם פון 
דער מענשליכער געשיכטע אין דעם פאָלגענדען אַפאָריזם פון 
געהטע. 

,די פאָלקאָמענהייט -- לויטעט דער דאָזיגער אַפאָריזם -- 
איז די אייגענשאַפט פון געטער, און די שטרעבונג צו פאָלקאָמענ- 
הייט איז די אייגענשאַפט פון מענשען". 

אין אַנדערע ווערטער -- דער טראַגיזם נעמט זיך דערפון, 

װאָס ווערענד דער מענש טראָגט אין זיין ב אַוואוס ט זייז 
אַ שטרעבונג צו פאָלקאָמענהײיט -- אין גייסטיגען, פיזישען, עטי- 
שען זין א. א. װו. -- טראָגט ער, אָבער, אין דער זעלבער צייט אין 
זיין אוננט ער ב אַוואוס ט זיין אַ שמערצליכען אינ- 
סטינקטיווען געפיהל פון זיין אומפעהיגקייט -- אַלס מענשליך 
וועזען -- צו דערגרייכען ווען ס'איז די דאָזיגע פאָלקאָמענהײט. 

פון איין זייט װוערט דער מענש געטריבען פון זיין אינער- 
ליכען גייסטיגען דראַנג צו אלץ העכערע. ברייטערע און ליכטיגע- 
רע האָריזאָנטען, צו אַלץ העכערע מדרגות אויף דער לייטער פון 
גייסטיגער, אינטעלעקטועלער און עטישער פאָלקאָמענהײיט, און 
פון דער אַנדערער זייט, עגבערט שטענדיג אין זיין מוח דער מוק 
פונם, זאָגענאַנטען, מינדערװוערטס - געפיהל -- ,אינפיריאָרי- 
טי - קאָמפּלעקס" -- און דערמאָנט איהם אין זיין מענשלי- 
כער נישטיגקיט, שװאַכקייט און קליינליכקייט, אין דער 
באַשרענקטקײט פון זיינע פיזישע און גייסטיגע כוחות און אין 
דער ניט - רעאַליזירבאַרקײט פון זיינע צו גרויסע און געװאַג- 
טע שטרעבונגען און אַמביציעס. 

ווייל נאָך אַלעמען, װאָס קומט אַרױס דערפון, װאָס די 
נאַטור האָט פאַרפלאַנצט אין מענשען אַמביציעזע שטרעבונגען 
צו גרויסע און ערהאַבענע אידעאַלען,. צו העראָאישע אַקטען 
צו שלמות, װען די זעלבע נאַטור האָט איהם דערביי פאַר- 
פעהלט צו באַזאָרגען מיט די נויטיגע גייסטיגע ;אדלער פליגעל" 
אום די דאָזיגע הויכען צו דערגרייכען? 

באַזונדערס פאַרדריסליך איז די פאָלגענדע ערשיננונג, 
װאָס מיר באַגעגענען צומאָל אין דער מענשליכער געשיכטע, 
נעמליך -- װאָס בשעת די ;חבלי-לידה" מאָמענטען פון אַ 
נייער היסטאָרישער עפּאָכע, װעלכע האָט געזאָלט ברענגען 
מיט זיך -- וי אַלע סמנים האָבען געצייגט -- די נויטיגע 
לייזונגען פאַר די אָנגעװײיטאָגדיגע מענשליכע פּראָבלעמען. 
האַלטען שוין ביים דערגרייכען זייער קלימאַקס, און ס'דוכט זיך, 

אז אָט באַלד װעט קומען די לאנג-ערווארטעטע גאולה -- ער" 
שיינט גאָר פּלוצלונג פון אַלדע שװאַרצע יאָהר אויף דער היס- 
טאָרישער אַרענע אַ פאַרדאַמטער מעפיסטאָפּעל און מיט זין 
טייוולישער גבורה צושטערט ער אין איין הרף-עין אלע געצערטעל- 
טע ליכטיגע האָפענונגען און שטרעבונגען און שליידערט די ענטויש- 
טע מענשליכע געזעלשאַפט צוריק אין פינסטערען יאָמערטאָל., 

די אַלטע און נייע מענשליכע געשיכטעס זיינען, לידער, 
דורכגעקרייצט פון אַזעלכע טראגישע סורפּריזען. וועלכע לאָזען 
שטענדיג איבער נאָך זיך פאַר אַ לאַנגער צייט טיפע שמערצליכע 
וואונדען אויפ'ן געזעלשאַפטליכען אָרגאַניזם, 

2 + 

אָבער -- ווער ווייסט ? -- אפשר דאַרפען מיר גאָר זוכען די 
סבה פון דער טראגישער מענשליכער אומפאָלקאָמענהײט אין גאַנץ 
אַנדערע ספערען? 

אפשר איז גאָר גערעכט געװעהן יענער שפּאַנישער פי- 
לאָזאָף, וועלכער האָט אַמאָל זיך אויסגעדריקט, אַז ,דער מעכאַ- 
ניזם פון זיין קעשענע-זייגעריל איז פאָלקאָמענער פונם מעכאַ- 
ניזם פון גאָט'ס וועלט ?* 

אין אַנדערע װערטער -- ניט אין דער אומפאָלקאָמענ- 
הייט פונם מענשליכען וועזען גופא, און ניט אין די פארשידענע 
נעגאַטיווע און פּגימות'דיגע ערשיינונגען, װאָס ציהען זייער שורש 
פון דער דאָזיגער מענשליכער אומפאָלקאָמענהײט, ניט אין זיי 
ליגט די אורזאַכע פון דעם טראַגיזם פון דער מענשליכער ראַ- 
סע, נאָר פיל העכער, נעמליך -- אין דער אַלגעמײנער אומפאָל- 
קאָמענהייט פון דער גאַנצער ערדישער פּלאַנעטע, פון אָט דער 
וועלט, אין וועלכער דער מענש לעבט און שאַפט, אָדער -- נאָך 
אַ טריט ווייטער -- פון דער אומפאָלקאָמענהײט פונם גאַנצען 
,מעכאַניזם" פון גאָט'ס גרויסער וועלט, פון דער פּגימות'דיגקייט 
פון דער גאַנצער ועלט:יצירה און וװעלט-עקזיסטענץ, לגבי 


דעם מענשענס טראַגישער שיקזאַל 37 


וועלכע ניט בלויז דער מענש גופא, נאָר זאָגאַר זיין גאַנצע ער' 
דישע ועלט, ,בכל, מכל, כל" איז ניט מעהר וו אַ פאַרדאַמט- 
נישטיגע, מיקראָסקאָפּישע נקודה. 

און -- דאן קומט דאָך אויס, אז אלע אונזערע ,היסטאָרישע 
טראגעדיעס" און אלע אונזערע מענשליכע פּגימות און שװאַכקײ- 
טען האָבען, אייגענטליך, מיט אונז, מענשען, גאָר ניט װאָס צו 
טאָן, ווייל זיי שטאַמען גאָר פון געוויסע , מעכאַנישע*, אָדער 
,אַרכיטעקטאָנישע?" דעפעקטען, וועלכע האָבען זיך, ואַרשײנליך, 
אומבאַמערקט אַרײנגעכאַפּט אין דער אָריגינעלער ,בראשית'די- 
גער* סכעמא פונם קאָמפּליצירטען ,בריאת-עולמ'דיגען" פּראָיעקט. 

מיר זאָגען ,, אומבאַמערקט אריינגעכאַפּט*, ווייל ס'איז דאָך 
זעלבסטפארשטענדליך, אַז װען דער כביכול האָט באַשלאָסען צו 
באַשאַפען די װועלט, האָט ער, העכסט ואַרשײנליך, געהאַט דער- 
ביי די בעסטע כונות און האָט, מסתמא, געװאָלט, סזאָל ווירק- 
ליך אַרויסקומען אַ גדבר מתוקן", אַ אידעאַלע, פּערפעקטע, 
,כפתור-ופרח'דיגע" וועלט, וי ס'פּאַסט פאר א געטליכען מייסטער. 

און אויב דאָס האָט זיך איהם ניט איינגעגעבען, זיינען 
געוויס, געווען זעהר וויכטיגע סבות. אָדער דער רויער מאַטעריאל, 
דער זאָגענאַנטער ,חומר ההיולי", פון וועלכען די וועלט האָט גע- 
זאָלט געשאפען ווערען, איז ניט געווען פון דער נויטיגער קוואלי- 
טעט, אָדער וייל דאָס איז דאן געװוען דעם כביכול'ס ערשטער 
,יצירה-עקספּערימענט" און ס'האָט איהם פילייכט נאָך געפעלט די 
נויטיגע ערפאהרונג אין דער דאָזיגער זעהר קאָמפּליצירטער ,וועלט- 
יצירה אינדוסטריע", אָדער, וי שוין באַמערקט, ווייל ס'האָבען זיך 
צופעליג ארײינגעכאַפּט אין די אלגעמיינע סכעמאַטישע פּלענער -- 
אינם בלוי-פּרינט?, געוויסע טעות'ץי 

ס'קען אויך זיין, אַז דאָס נעמט זיך דערפון, װאָס דער 
;געטליכער עקספּערימענטאַטאָר", וועלכער האָט, װי ס'שיינט, שוין 
פריהער געהאַט דורכגעפיהרט אייניגע אומגעלונגענע עקספּערימענ- 
טען מיט פארשידענע גװעלט-טיפּען* (פבונה עולמות ומחריבן"), 

האָט זיך איינפאַך געװאָלט ענדליך אָפּפאַרטיגען מיט'ן ,מעשה- 
בראשית דזשאב* צום פריהער באַשטימטען זעקס-טאָגיגען טערמין, 
האָט ער, דעריבער, באַשלאָסען זיך אָפּצושטעלען אויף זיין לעצטען, 
הנם נאָך אויך ווייט ניט צופרידענשטעלענדען עקספּערימענט, און 
אָנשטאָט ער זאָל אויך די דאָזיגע אומפּערפעקטע ועלט , מחזיר 
זיין לתהו ובהו" און זיך נעמען שאַפען אויפס ניי אַן אַנדערע, 
פאָלקאָמענערע וועלט, האָט עֶר זי באין-ברירה ניט וועלענדיג, אזוי 
צו זאגען, ברעכען דעם איוניאן- פּרינציפּ" פון א זעקס-טאָגיגער 
אַרבײטס-װאָך, געלאָזט ווייטער עקזיסטירען, וי זי שטעהט און געהט, 
מיט אלע איהרע פּגימות און פעהלערען. 

אָדער אפשר האָט דער כביכול גאָר געהאַט דערביי אַ באַהאַל- 
טענע כונה: ,אדרבא -- האָט ער זיך פילייכט געטראַכט -- לאָמיר 
זעהן, װאָס די דאָזיגע קלוגע און אַמביציעזע זיהן פון דער ערד וועלען 
אויפטאָן מיט זייער אייגענעם שכל און מיט זייערע אייגענע כוחות 
מתקן צו זיין די פאַרשידענע פּגימות פון זייער אייגענער ערדישער 
וועלט... 


+ 


און -- ערנסט גערעדט -- אויב ס'אָל זיך, למשל, טאַקע 
אַרױסװײזען, אַז אונזער ערדישע פּלאַנעטע -- שוין ניט ריידענדיג 
וועגען קאָסמאָס אין אַלגעמײן --- איז בכלל עפּעס ,ניט מיט אַלעמען" 
(און ס'זיינען טאַקע פאַראַן ערנסטע װיסענשאַפטלער, וועלכע ,קרי- 
טיקירען" שטאַרק אונזערע אָרימע ערדישע פּלאַנעטע פון פאַרשי- 
דענע שטאַנדפּונקטען), דאַן שווימט דאָך אַרױס די פאַטאַלע פראַגע: 
ווי אַזױ קען גאָר דער מענש שטרעבען צו אַזאַ זאַך װי פאָלקאָמענ- 
הייט, ווען די ערדישע פּלאַנעטע גופא, פון װאַנען ער ציהט זיין 
גאַנצע חיונה, זיין פיזישע און גייסטיגע ענערגיע, לײידעט פון 
כראָנישער אומפאָלקאָמענהײט ? 

און דאן װאָלטען מיר, נאַטירליך, געמוזט קומען צו דער זעהר 
פּעסימיסטישער מסקנה, אז אלע אונזערע שטרעבונגען און אידעאלען 

וועגען אַ בעסערער, פאָלקאָמענערער, ערהאבענערער מענשליכער 
צוקונפט, אויף די מזבחות פון וועלכער אָהן אַ שיער קרבנות זיינען 
אין פארשידענע צייטען געבראַכט געװאָרען, זיינען אין אמת'ן געווען 
זינלאָזע און ניט רעאליזירבארע אילוזיעס פון נאַרישע מענשליכע 
טרוימער, וועלכע ליידען פון א גרויסקייט-מאַניע. 

און זיינען דאָך טאַקי פאַראַן צווישען אונז אזעלכע , שווארצ- 
זעהערישע נביאים", וועלכע לאַכען זיך ציניש אויס פון אלע אונזערע 
אידעאליסטישע אספּיראציעס און צוקונפטס-װיזיאָנען, װוי פון 
פאַנטאַסטישע און אוטאָפּיסטישע זייפען-בלויזען,. וועלכע האָבען 
נאָך דערצו אַ קוריאָזע ,, טבע" צו פּלאַצען דוקא אינם מאָמענט, ווען 
אונז דוכט זיך, אַז אָט-אָט דערנעהנטערען מיר זיך צום גליקליכען 
לאַנג-געטרוימטען האַפען. 


א 


אָבער, צווישען אונז ריידענדיג, ווען מיר זאָלען זיך וועלען 
ערנסט צוהערען צו די פּעסימיסטישע, שווארצזעהערישע נביאים 
פון פאַרשידענע לאַגערען, וועלכע האָבען פּראָקלאַמירט דעם אַלטען 
,הבל הבלים" אלס די העכסטע און פארנינפטיגסטע לעבענס- 
פילאָזאָפּיע, װאָלט דאָך דאן די איינציגע לאָגישע מסקנה געווען -- 
אונטערצולעגען אַ ריזיגע באָמבע אונטער אונזער פאַרדאַמטען ערד- 
קוגעל און איהם אויפרייסען איינס און צוויי ---און ,פיניטאַ. לאַ 
קאמעדיא!* . . . 

ווען מיר זעהן אָבער, אַז טראָץ דעם אַלעמען, איז דער מענש, 
דער פּעסימיסט פּונקט וי דער אָפּטימיסט, דער ציניקער ניט ווייני- 
גער פונם אידעאליסט, דאָך אזוי שטאַרק צוגעבונדען, ממש מיט לייב 
און זעעלע צוגעװואַקסען צו דער דאָזיגער פּגימות'פולער ערדישער 
וועלט און זיינען אַזױ ליידענשאַפטליך פאַרקאָכט אין זייערע קליינלי- 
כע ראָלען אין דער דאָזיגער טראַגי-קאָמישער לעבענס-דראַמע, דאַן 
מוזען מיר אָננעמען, אַז ;דער טייוועל איז כלל ניט אזוי שווארץ װי 
ער ווערט געמאָלען* און אַז די מענשליכע וועלט און דאָס מענשליכע 

לעבען פאַרמאָגען אין זיך ניט בלויז פּגימות און טונקעלע זייטען, 
נאָר אויך געוויסע פּאָזיטיווע, ליכטיגע און ווערטפולע מאָמענטען. 

אין אמת'ן זיינען דאָך די נעגאַטיווע און שאָטענדיגע זייטען 
פון מענשליכען לעבען פאַר קיינעם ניט געװועהן אַזױ בולט און 
שמערצליך װי דוקא פאַר די אידעאַליסטישע יחידי-סגולה גופא, 
און דאָך האָבען די לעצטע זיך קיינמאָל ניט געלאָזט בעאַײנ- 
פלוסען פון די געשואוירענע ציניקער, פּעסימיסטען, און 
שװאַרצזעהער, וועלכע פאַרמאָגען, וי ס'שיינט, אַ באַזונדערען 
,טאַלאַנט? צו באַמערקען די טונקעלע פלעקען אויף דער זון 
אָבער פאַרקוקען אָפט דערביי די זון גופא. 


זיינען דאָך פאַראַן צווישען די לעצטע זאָגאַר אַזעלכע 
פקוריאזע סוביעקטען", װאָס פיהלען אַ באזונדערען סאדיסטישען 
פארגעניגען יעדעס מאָל, ווען זיי האָבען א געלעגענהייט ארויסצו- 
שטעלען ,נא פּאָקאַז" דוקא די טונקעלע און נעגאַטיווע זייטען פון 
מענשליכען לעבען, און ניט --- וי דאָס װאָלטען געטאָן אויפריכטי- 
גע הומאַניטאַריער -- מיט א געפיהל פון מיטלייד און סימפּאַטיע, 
אָדער כדי צו רעקאָמענדירען די נויטיגע רעפאָרמען און קאָ- 
רעקטיווען,. נאָר -- כדי מיט זייער סארקאַסטישען קריטיציזם 
אונטערצושטרייכען זייער אייגענע צינישע ,גרויסקייט מאַניע?. 

אָבער די דאָזיגע מיזאַנטראָפּישע דעמאַגאָגיע פון די 
פאלשע נביאים, וועלכע גראָבט אונטער דעם סאמע יסוד, זין און 
באַדייטונג פונם מענשליכען לעבען און לאַכט זיך ציניש אויס 
פון זיינע שענסטע און הייליגסטע אַספּיראַציעס, וועלען, העכסט 
װאַרשײנליך, קיינמאָל ניט זיין אין שטאַנד לגמרי אַראָפּצופיהרען 
דעם באַוואוסטזיניגען מענשען פונם ברייטען היסטאָרישען שליאַך 
און צו פאַרקריפּלען אויף שטענדיג זיין געזונטען גייסט און 
גראַדען שכל, 

פריהער-שפּעטער מוז דער מענש וידער קומען צו זיך 
און צו זיין צייטווייליג איבערגעריסענער נאָרמאַלער לעבענס 

טעטיגקייט און וועט וויטער פאָרטזעצען זיין היסטאָרישען 
פאָרווערטס-מאַרש. 


+ 


אמת, מ'קען ניט לייקענען, אז די מענשהייט באַגעהט ליי- 
דער זעהר אָפט פאַרשידענע פעהלערען און דומהייטען און פאַר- 
בלאָנדזשעט אָפט -- בשוגג אדער במזיד -- איף טונקעלע און 
קרומע וועגען. 

ס'איז אָבער, פון דער אַנדערער זייט, אויך אמת, אַז די 
דאָזיגע בלאָנדזשענדיגע מענשהייט גופא האָט שוין אויך ניט איינמאָל 
באַװיזען דעם קונץ זיך פריהער-שפּעטער צוריק אַרױסצוראַטש- 
קעווען פון די זומפּיגע דעבריס, אין וועלכע זי איז צייטוייליג 
פאַרקראָכען און זיך ווידער פאַרקירעװועט אויפ'ן דרך-הישר. 

און הגם מיר ווייסען שוין אויך פון ערפאַהרונג, אז די דאָ- 
זיגע ,תשובה-ערשיינונגען", װי ערנסט און אויפריכטיג זיי זאָלען 
ניט זיין, זיינען דאָך ניט קיין פעסטע גאַראַנטיע געגען שפּאָגעל- 
נייע דומהייטען און בלאָנדזשענישען, דאָך צייגען אונז פאָרט די 
היסטאָרישע ערפאהרונגען גופא, אז אין די תקופות פון ירידה 
דאַרף מען ניט אריינפאַלען אין די שװואַרצע יאוש-שטימונגען און 
מיינען אז ,די װעלט געהט שוין אונטער", נאָר -- זאַמלען די 
פאַרבאָרגענע כוחות און ענערגיע פאַר דער קומענדער עליה, וועל- 
כע ועט מוזען קומען אינם מאָמענט ווען די דאָזיגע אָנגעזאמעלטע 
כוחות און ענערגיע וועלען ווערען רייף גענוג אום זיך דורכצוריי- 
סען פונם ,;מעמקים" אויף דער היסטאָרישער אויבערפלאך. 

בכלל, ווען מ'געהט צו צו היסטאָרישע ערשיינונגען מיט 
אַ ברייטען היסטאָרישען מאַסשטאַב און מ'באַטראַכט זיי פון אן 
אומפּאַרטײיאישען אָביעקטיווען שטאַנדפּונקט, קומט מען צו דער 
מסקנה, אז די זיך בייטענדע עפּאָכעס פון עליות און ירידות, פון 
פּראָגרעס און רעגרעס, זיינען כלל ניט קיין צופעליגע, מיסטישע 
אָדער פאַטאַלע ערשיינונגען, נאָר דער רעזולטאַט פון באַשטימטע 

כוחות און איינפלוסען, פּאָזיטיווע אָדער נעגאַטיווע, וועלכע ווירקעז 
שטענדיג דורך פאַרשידענע צנורות אויפן גאַנג און כאַראַקטער 
פון דער מענשליכער געשיכטע. 

אגב, ס'קען זיין, אז די דאָזיגע אָפּטע ענדערונגען נעמען 
זיך אָדער דערפון װאָס דער מענש ליידט בכלל פון א מאנגעל אין 
פּסיכישער אָדער גייסטיגער שטאַנדהאַפטיגקײט, אָדער גאָר פון אַ 
צו גרויסער דאָזע פון אומרוהיגער אוואנטוריסטישער לידענשאַפט, 
אָדער פילייכט איז דאָס דער רעזולטאַט פון דער אָנגעזאמעלטער 
אין משך פון א געוויסער תקופה פיזישער און גייסטיגער ענערגיע, 
װאָס זוכט אן ארויסגאַנג, און אפשר איז דאָס גאָר די פאָלגען פון די 
צו פארשאַרפט געװאָרענע װידערשפּרוכען צווישען די ס ו ב י ע ק- 
טווע נױיטען און אָ ב יע ק ט יוו ע באַדינגונגען? 

בכלל, ווען מ'זאָל קוקען אויף דער מענשליכער געשיכטע 
דורך דער פּריזמע פון אַבסטראַקטע טעאָריעס, װאָלט מען געקענט 
ארויסשטעלען געגען איהר א גאַנץ צעטעל מיט זעהר ערנסטע 
און גערעכטע טענות און תביעות, אָבער אזוי-ווי נאָך אַלעמען איז 
דאָך דער מענש גופא, אזוי צו זאָגען, עדי מאַכט הינטערץ 
טראָן?,. װאָלט דאָך פאַקטיש אויסגעקומען אװועקצוזעצען טאַקע 
דעם דאָזיגען בעל-דבר גופא אויף דער באַשולדיגונגס-באַנק און 
איהם גוט אריינצימבלען... 

וועלען מיר זיך באין-ברירה מוזען טרייסטען מיט'ץן פאַקט, 
װאָס די מענשליכע ירידות זיינען בלויז א צייטווייליגע ערשיינונג, 
אַ סאָרט היסטאָרישע קלקוי חמה", נאָך וועלכער די זון שווימט 
ווידער ארויס פון הינטער די דיקע פינסטערע װאָלקענס און 
פארנעמט צוריק איהר געוועזענע פּאָזיציע פון דער מאַיעסטעטישער 
;מלכת-השמים". און אויך דער מענש, וועלכער פארמאָנט אין 
זיך א גרויסע דאָזע פון יענעם וואונדערליכען לעבענס-עלעקסיר, 
װאָס זיין נאָמען איז אָפּטימיזם, אָט דער מענש קומט אויך ביסלאַכ- 
ווייז צו זיך נאָך יעדער צייטווייליגער ירידה און מיט באַנײעטץ - 
כוחות און ענערגיע הויבט ער וידער אָן צו שפּינען דעם איבער- 
געריסענעם פאָדעם פון זיין געשיכטע. 


טָ 
די דריי גייסטיגע פאַקטאָרען 


צווישען די פארשידענע ג ייס טיג ע פא ק טאַ- 
ר ע ן וועלכע האָבען געהאַט די גרעסטע השפּעה אויפ'ן אלגעמיי- 
נעם גאַנג פון דער מענשליכער געשיכטע, זיינען פאַראַן דריי, וועלכע 
דארפען אָהן-ספק באַטראַכט ווערען, לויט זייער כאַראַקטער, ראָלע 
און באַדייטונג, אַלס די סאַמע וויכטיגסטע. 

דאָס זיינען: רעליגיע, מאָראַל און װיסענשאַפט. 

מיר האָבען אויבען אונטערגעשטראָכען די ווערטער ,, גייסטי- 
גע פאַקטאָרען?, ווייל, וי באַקאַנט, עקזיסטירען אויך פאַרשידענע 
אַנדערע פאַקטאָרען,. װוי: עקאָנאָמישע, פּאָליטישע, סאָציאַלע 
א. א. וו., וועלכע האָבען פון זייער זייט אויך אין א זעהר גרויסער' 
מאָס באַאיינפלוסט -- הגם אויף פאַרשידענע אופנים -- דעם גאנגג. 
און כאַראַקטער פון דער מענשליכער געשיכטע. 

אין אמתץ איז גאָר ניט אַזױ לייכט ארויסצושיילען פונם 
אלגעמיינעם געשיכטליכען קאָמפּלעקס די אָדער יענע באַזונדערע 
פאַקטאָרען און ניט באריהרען דערביי די אַלע איבעריגע פאַקטאָרען 
פון דער זעלבער קאַטעגאָריע, ווייל אין דער היסטאָרישער ווירק- 
ליכקייט פיגורירען זיי קיינמאָל ניט ,ביחידות", אָפּגעזונדערט 
איינע פון די אַנדערע, נאָר דוקא ,בחברותא?", אין ענגער און אינ- 
טימער פאַרבינדונג און אויסאיבענדיג דערביי איינע אויף די אַנ- 
דערע א געוויסע השפּעה פון אַ פּאָזיטיווען אָדער נעגאַטיוען כאַ- 
ראַקטער. 

דאָך טעאָרעטיש איז מעגליך ביז א געוויסען גראַד צו די" 
פערענצירען און פונאַנדערטיילען אַ קאָמפּליצירטע אַלגעמײנע ער- 

שיינונג אויף איהרע באַזונדערע עלעמענטען, כדי צו קענען די 
לעצטע בעסער שטודירען און אַנאַליזירען 

וועלען מיר זיך אלזאָ פּרואווען דאָ אָפּצושטעלען אויף די 
דערמאָנטע דריי פאַקטאָרען, סיי אויף זייער מהות און כאַראַקטער, 
סיי אויף דער ראָלע װאָס יעדע פון זיי האָט געשפּילט אין דער 
מענשליכער געשיכטע און סיי אויף זייער געגענזייטיגער באַ- 
ציהונג און איינפלוס. 

אַגב,. דאָס װאָס מיר האָבען פאַרבונדען די דערמאָנטע 
פאַקטאָרען אין א ,חוט-המשולש", דאַרף כלל ניט פאַרשטאַנען ווע- 
רען אין דעם זין, אַז מיר באַטראַכטען זיי ווירקליך צו זיין פון 
גלייכער היסטאָרישער ווערט, ראָלע און באַדייטונג. 

גאַנץ ווייט דערפון! 

אין געגענטייל, יעדער ,מיטגליד" פונם דאָזיגען ,טריאָ? 
צייכענט זיך דוקא אויס זעהר שאַרף און בולט סיי מיט זיין כאַ- 
ראַקטעריסטישער איגענאַרטיגקײיט, סיי מיט זיין ספּעציפישער 
היסטאָרישער ראָלע און באַדייטונג. 

דאָך אַלס ,מיטגלידער" פון דער זעלבער גייסטיגער משפּחה, 
פאַרמאָגען זיי אויך, ביי זייער גאַנצער פונדאמענטאַלער פאַרשי- 
דענקייט, אַ געוויסען געמיינשאַפּטליכען ,;צד השוה" בנוגע זייערע 
אלגעמיינע אויפגאַבען און צילען. הױפּטזעכליך דערמיט װאָס 
זי אַלע שטרעבען -- יעדער אויף זיין אַרט און ווייזע -- צו דער 
אויסבעסערונג און דערהויבונג פונם מענשליכען וועזען און פון 
זיין ערדישער עקזיסטענץ. 

זעלבסטפארשטענדליך, אַז צוליב דעם װאָס די דאָזיגע 
פאַקטאָרען ציהען העכסט ואַרשײנליך זייערע װאָרצלען נאָך פון 
די אוראַלטע פּרעהיסטאָרישע עפּאָכען, קענען מיר איצט ליידער 
ניט האָבען קיין קלאָרען באַגריף וועגען די אורזאַכען, השפּעות 
און באַדינגונגען, װאָס האָבען אין זייַער צייט געפיהרט צו זייער 
ערשיינונג און ענטוויקלונג, 

װאַרשײנליך האָט די מענשליכע ראַסע נאָך אין דער גרויער 
פּרעהיסטאָרישער עפּאָכע, זאָגאַר דאַן ווען זי איז נאָך אייגענטליך 

געשטאַנען מיט איין פוס אין דער אַלגעמײנער זאָאָלאָגישער וועלט, 
שוין אויך פאַרמאָגט אין זיך געוויסע אײגענאַרטיגע ביאלאָגישע, 
פּסיכישע אָדער פיזישע שטריכען, וועלכע האָבען זי פון אָנפאַנג 
אָן געוויסערמאסען שוין ארויסגעהויבען פון דער דאַמאָלסדיגער 
סביבה און האָבען מיט דער צייט געפיהרט צו דער שטופעננווייזער 
אויסבילדונג פון א העכערען זאָאָלאָגישען טיפּ. 

אין װאָס אייגענטליך יענע אַריגינעלע אײגענאַרטיגקײט 
פונם אוראַלטען מענשען-טיפּ איז דאַן באַשטאַנען איז -- וי מיר 
האָבען שוין באַמערקט -- איצט אוממעגליך צו טרעפען. הגם 
ס'װאָלט דוקא געווען העכסט אינטערעסאַנט צו האָבען איצט כאָטש 
אַ שטיקעל באַגריף וועגען דעם דאָזיגען מיסטעריעזען ענין, ווייל 
דאָס װאָלט דאָך אפשר אַביסעל אויפנעהויבען דעם דיקען פאָרהאַנג 
פון די סודות'פולע ,,מעשה-בראשית". 

זאָל זיין, אַז יענע וואונדערליכע אייגענשאַפט איז באַשטאַנעך 
אין אַ פיל שטאַרקערער און אַגרעסיװוערער, אין פאַרגלייך מיט די 
אנדערע בעלי-חיים פון יענער צייט, ווילענס-קראפט ? -- אָדער דא" 
געגען, אפשר האָט דאָ גאָר געװוירקט דעם אוראלטען מענשענס פי- 
זישע שװאַכקײיט אין פארגלייך , מיט זיינע שטאַרקערע קאָנקורענ- 
טען" אין דער זאָאָלאָגישער װועלט, מיט וועלכע ער האָט זיך אָפט 
צוזאַמענגעשטױיסען אינם קאַמף פאר זיין עקזיסטענץ, אזוי אז זיין 
נאַטירליכע פיזישע שוואכקייט האָט איהם געצוואונגען צו ענטוויק- 
לען װאָס מעהר זיינע גייסטיגע אייגענשאַפטען, זיין שכל? אָדער 
אפּשר האָט איהם די ,מוטער-נאַטור" שוין פון אָנהויב אָן באַשאַנקען 
מיט אביסעל א גרעסערע דאָזע פון יענעם , מאַגישען שטאָף", װאָס 
בילדעט דעם מענשליכען מאַרך אָדער דאָס איז גאָר דער רעזול- 
טאַט פון עפּעס אַ מיסטעריעזעו פונק -- א ,נצוץ אלוה" אין דער 
קאבאליסטישער טערמינאָלאָגיע -- וועלכע די מוטער-נאַטור האָט 
- באַװיליגט דעם קאויסדערוועהלטען זוהן פון דער ערד ?" 


די דאָזיגע פּראַגען וועלען שוין װאַרשײנליך פאַרבלייבען, 
וי פילע אַנדערע פון דעם סאָרט, די נאַטור'ס אייביגע סודות. 

אָבער װאָס אונז אינטערעסירט איצט איז ניט די אָדער יע" 
נע אומבאַגרייפליכע סודות פון דער וועלט-מיסטעריע, נאָר -- 
גאַנץ אַנדערע, פיל איינפאַכערע און קאָנקרעטערע ענינים: ער- 
שטענס, די היסטאָרישע ראָלע און באַדייטונג פון יעדען פון די דער" 
מאָנטע פאקטאָרען, און, צווייטענס, זייער אינערליכע שייכות און 
געגענזייטיגע השפּעה. 

מיר וועלען צוליב דעם באַזונדער באַטראַכטען די פראַגען 
וועגען רעליגיע און מאָראַל פון איין זייט, און פון רעליגיע און 
װויסענשאַפט -- פון דער אַנדערער. 

װאָס אנבאלאנגט די ערשטע, װאָלט זיך קודם-כל געװאָלט 
וויסען, צו זיינען רעליגיע און מאָראל צוויי באַזונדערע זעלבסט- 
שטענדיגע ערשיינונגען, אָדער בלויז צוויי זייטען פון דער זעלבער 
מטבע, אָדער גאָר א ,סבה" און ,מסובב", פון וועלכע איינע פון 
זיי איז בלויז די ,תולדה" פון דער צווייטער ? 

און אין לעצטען פּאַל -- וועלכע-זשע פון זיי איז אייגענט- 
ליך די גרונט-אידעע און וועלכע איז די פאָלגע? 

ס'װאָלט זיך --- אין אנדערע ווערטער -- געװאָלט וויסען, 
ווער אייגענטליך איז גערעכט אינם אַלטען ;מחלוקת לשם שמים": 
צו יענער צד, וועלכער האַלט אַז רעליגיע און מאָראל זיינע גאַנץ 
באַזונדערע ערשיינונגען, וועלכע האָבען צווישען זיך ניט קיין אינ- 
טימע שייכות, אָדער דער אַנדערער צד, וועלכער באַהױפּטעט אַז 
רעליגיע און מאָראַל שטעלען מיט זיך פאָר אַ סאָרט , סיאַמער צווי" 
לינג", וועלכע זיינען פון אָנהױב אָן שוין געקומען אויף דער וועלט 
אַזױ אָרגאַניש צוזאַמענגעװאַקסען, אַז קיין שום אָפּעראַציע קען 
זיי ניט פונאַנדערטיילען? 

און ווייטער -- צו איז ר ע ליגיע געוען דער אָריגינעלער 
באָדען פון וועלכען ס'זיינען שפּעטער ארויסגעװאַקסען די פאַרשי" 
דענע עטישע פּרינציפּען, אָדער פארקעהרט -- די לעצטע זיינען 
גאָר געווען דער אידעאָלאָגישער באַזיס פאַר די ערשט שפּעטער 
ענטשטאַנענע רעליגיעזע אידעען! 

און אז מיר האַלטען שוין דערביי װאָלט מען אויך געקענט 
פרעגען: ווער איז נעהנטער צום אמת --- צי דער קאָנסערוואטיוו" 
גלויביגער מענש, פאר ועלכען די טראַדיציאָנעלע רעליגיעזע 
אינסטיטוציע איז דער העכסטער אויסדרוק פון אלץ װאָס ס'איז 
הייליג, ווארהאַפטיג און ערהאַבען, אָדער דער ראַדיקאַלער פריי- 
זענקער, פאַר וועלכען די דאָזיגע אינסטיטוציע איז, דאגעגען, די 
ציטאַדעל פון אלץ װאָס ס'איז פאַנאַטיש, רעאַקציאָנער, שאָװי" 
ניסטיש און אבערגלויבעריש? 

אָט די אַלע אינטערעסאַנטע פּראַגען זיינעןץ שוין אומצאָליגע 
מאָל געפרעגט און געענטפערט געװאָרען -- איף פאַרשידענע 
אופנים --- אין דער פאַרגאַנגענהייט און וועלען העכסט ווארשייג- 
ליך נאָך אומצאָליגע מאָל געפרעגט און געענטפערט ווערען אויך 
אויף פאַרשידענע אופנים --- אין דער צוקונפט, ווייל זיי באַלאַנגען 
בכלל צום ציקעל פון די זאָגענאַנטע ,אייביגע פראַגען", אויף וועל- 
כע קיינער קען ניט געבען קיין אבסאָלוטען קאַטעגאָרישען ענטפער, 
וועלכער זאָל איינמאָל פאר אלע מאָל פעסטשטעלען דעם ;אמתץ 
אמת", ניט איבערלאָזענדיג נאָך זיך קיין שאָטען פון צווייפעל און 
סקעפּטיציזם, 

און אויך בנוגע די דיסקוטירענדע פראַגען װעגען דער 
ענטשטעהונג און ענטוויקלונג פון רעליגיע און מאָראַל און זייער 
אינערליכע אריגינעלע שייכות שטויסען מיר זיך אן אויף אַ 
גאַנצע ריי שוועריגקייטען. 

ערשטענס, וויל קיינע פון די היסטאָרישע און פּרע-היס" 
טאָרישע פאָרשונגען און ארכעאָלאָגישע אױיסגראָבונגען װאָס 
זיינען דורכגעפיהרט געװאָרען אין פארשידענע צייטען און אין פאר" 
שידענע וועלט-טיילען און פון וועלכע מ'װאָלט זיך פילייכט געווען 
געקענט שאַפען א געוויסען באגריף וועגען דעם מענשענס גייסטי" 
גען לעבען אינם ווייטען, גרויען אוראלטערטום, געהען ליידער ניט 
גענוג ווייט צוריק אין דער פאַרגאַנגענהײט, העכסטענס ביז מיט 
א 5 אָדער 6 טויזענט יאהר צוריק, װאָס דאָס איז דאָך בלויז א זעהר 

אומבאַדייטענדער טייל פונם אין א דיקען נעפּעל איינגעהילטען 
פּרעהיסטאָרישען אוראלטערטום. 

אזוי אז אין אמת'ן ווייסען מיר איצט כמעט גאָר ניט -- 
אויסער פאַרשידענע ספּעקולאַטיווע השערות -- ניט וועגען דער 
אַרט און ווייזע וי אַזױ די רעליגיעזע און מאָראלע אידעען זיינען 
צושטאַנד געקומען, אָדער װעגען די פאַרשידענע פאָרמען און 
גלגולים, װאָס זיי האָבען דורכנעמאַכט פון די פריהסטע צייטען פון 
זייער ערשיינונג ביז זיי זיינען דערגאַנגען צו די זאָגענאַנטע היסטאָ- 
רישע עפּאָכען. 

צווייטענס, ווייל --- וי מיר האָבען שוין באַמערקט -- ס'איז 
בכלל זעהר שווער זיך פונאַנדערצוקלויבען. דיפערענצירען און 
אַנאַליזירען אַזעלכע קאָמפּליצירטע ערשיינונגען וי רעליגיע און 
מאָראַל, ווייל אין דער מערקווירדיגער לאַבאָראַטאָריע אין וועלכער 
ס'ווערען פּראָדוצירט און אויסגעפורמט אַזעלכע סאָרטען ערשיינונ- 
גען, באַטײיליגען זיך אַ גאנצע ריי פאַרשידענע פּסיכישע פאַקטאָרען 
און מאָמענטעף 

דער מענשליכער נאָרמאַלער געזעלשאפטליכער קאָלעקטיו 
ווערט אָפט פאַרגליכען צו אַ מוזיק-אָרקעסטער, אין וועלכען די 
פאַרשידענע און אײיגענאַרטיגע טענער און ניואַנסען פון די באַזונ- 
דערע אינסטרומענטען גיסען זיך צוזאַמען אין אַן האַרמאָנישען צו- 
זאַמענשפּיל. 

און דאָס איז אויך ריכטיג בנוגע דער איינצעלנער, אינדי- 
ווידועלער פּערזענליכקייט, וועלכע שטעלט אויך מיט זיך פאָר 
;בבחינת זעיר אַנפין? א זעהר קאָמפּליצירטען ,אָרקעסטער", אין 
וועלכען ס'נעמען אן אַנטײל אַ גאַנצע ריי פאַרשידענע פּסיכאָ-פיזיאָ- 
לאָגישע אינסטרומענטען װי: געפיהלען און אינסטינקטען, שטי" 
מונגען און געזינונגען, אידעען און באַגריפען, איינדרוקען און 
איינפלוסען א. א. וו., פון וועלכע יעדער ,אינסטרומענט* פארמאָגט 
זיין אײיגענאַרטיגען טאָן, זיין באַזונדערען כאַראַקטעריסטישען 

קלאַנג, אָבער וועלכע גיסען זיך צוזאמען -- בי אַ נאָרמאַלער 
פּערזענליכקייט --- אין איין האַרמאָנישען אקאָרד. 

אויף די אלע דאָ באריהרטע אינטערעסאַנטע פּראַגען און 
פּראָבלעמען וועלען מיר זיך לענגער אָפּשטעלען אין די פאָלגענדע 
קאַפּיטלען, אָבער פריהער וועלען מיר זיך אַביסעל דורכשמועסען 
וועגען נאָך אייניגע ענינים, וועלכע האָבען א דירעקטע שייכות צו 
אונזערע דיסקוסיעס בנוגע די , פּראָבלעמען און שטריכען פון גייס- 
טיגען כאַראַקטער". 


זַץ 


ציװילץאציע אט מצדרט? 


|. פּראַנצויזישע אַקאַדעמיע פאַר װיסענשאַפט האָט אַמאָל 
אַרױיסגעשטעלט אַלס אַ טעזיס פאַר אַן עפענטליכער דיסקוסיע די 
פראַגע וועגען דער השפּעה פון דער מאָדערנער ציװויליזאַציע אויף 
דעם מאָראַלען פּראָגרעס פון דער מענשליכער געזעלשאַפט. 

צװישן די פאַרשידענע ענטפערס װאָס די אַקאַדעמיע האָט 
דאַן באַקומען האָט געצויגען אויף זיך אַ באַזונדערע אויפמערקזאמ- 
קייט א קליינע בראָשורע פונם דאַן נאָך אומבאַקאַנטען, אָבער 
שפּעטער באַריהמט געװאָרענעם זשאַן זשאַק רוסאָ. 

אין דער דאָזיגער אָריגינעלער בראָשורע האָט זיך רוסאָ 
ניט באַנועגנט בלויז מיט זיין נעגאַטיווען ענטפער אויף דער גע- 
שטעלטער פּראַגע, נאָר ער איז נאָך דערצו ארויסגעקומען מיט 
אַ זעהר שאַרפער קריטיק געגען דער דאָזיגער ציװויליזאַציע, מיט 
וועלכער מ'האָט דאַן, אין דער אינטערעסאַנטער תקופה פון די 
באַריהמטע פּראַנצויזישע ענציקלאָפּעדיסטען, גראַדע זעהר שטאַרק 
שטאָלצירט און אויף וועלכער מ'האָט צו יענער צייט בכלל געלעגט 
זעהר גרויסע האָפנונגען בנוגע דער צוקונפט. 

שטיצענדיג זיך אויף קאָנקרעטע פאַקטען און ערשיינונגען 
האָט רוסאָ באַװויזען, אַז ניט בלויז האָט די דאָזיגע פון אַלעמען 
באזינגענע מאָדערנע ציוויליזאציע כלל ניט געהעכערט דעם מאָ- 
ראַלען צושטאַנד פון דער מענשליכער געזעלשאַפט, וי מ'האָט 
דאן אין די ליבעראלע קרייזען ערנסט געגלױבט, נאָר -- אז זי 
האָט גאָר געהאַט אין דעם הינזיכט אַ פארקעהרטע, נעגאַטיווע 
השפעה. 

אין זיין בראָשורע האָט רוסאָ ארויסגעשטעלט געגען דער 
דאָזיגער ציוויליזאַציע א זעהר ערנסטען ,על:חטא צעטעל", הויפּט- 
זעכליך האָט ער זי באַשולדיגט, אַז אַ דאַנק איהר אויסערליכען 
פּראַכט און גלאַנץ, האָט זי אַװעקגעריסען דעם לייכטזיניגען קלייג- 
בירגערליכען מענשען פון זיין אמתץ לעבענס-קוואל -- פון דער 
איינפאַכער גאָט-געבענשטער נאַטור, פון דעם ,מטל השמים ומשמני 
הארץ", און האָט איהם אלץ טיפער ‏ אריינגענאַרט* אין די אויסער" 
ליך גלענצענדע ספערען פון צווייפעלהאַפּטע און פאַלשע אידעאָלאָ- 
גיעס. 

ער האָט זי באַשולדיגט אין דעם װאָס זי שטעלט שטענדיג 
דעם טראָפּ אויף די אויסערליכע, פאָרמעלע און דעקאָראַטיווע 
זייטען און ערשיינונגען פונם מענשליכען לעבען און טעטיגקייט, 
פאַרנאַכלעסענדיג דערביי אָדער זאָגאַר לגמרי איגנאָרירענדיג די 
אינערליכע און וויכטיגערע מאָראַלע און הומאַנע זייטען און ער- 
שיינונגען. 

טראָטץ איהרע גרויסע ערפאָלגען אויף די געביטען פון 
װיסענשאַפט,. קונסט און ליטעראַטור, וועלכע האָבען דאן זיך 
ווירקליך אָנגעהויבען שטאַרק צו צעבליהען, האָט זי אָבער אין 
דער זעלבער צייט -- לויט זיין מיינונג --- געהאַט אן אומגעזונטע 
ווירקונג אויף דער נאָרמאַלער און מאָראַלער ענטוויקלונג פון דער 
מאָדערנער געזעלשאַפט., 

(אַגב, מיט יאהרען שפּעטער איז אן אנדערער באַריהמטער 
אָריגינעלער דענקער -- לעוז טאָלסטאָי -- אויך ארויסגעקומען 
מיט אן ענליכער שאַרפער קריטיק געגען דער אײראָפּעאישער 
ציוויליזאציע, וועלכע איז, אויך לויט זיין מיינונג, באַגרינדעט אויף 
פאַלשע אידעען און אנשויאונגען.) 

א חוץ רוסאָ'ן האָבען כמעט אַלע אַנדערע, וועלכע האָבען 
זיך דאַן באַטײליגט אין דער עפענטליכער דיסקוסיע, געענטפערט 
+בפּה-אחד", אז די מאָדערנע ציויליזאַציע איז ניט בלוין אין . 

אינטעלעקטועלען, נאָר אויך אין מאָראַלען זין אַ גרויסע פּאָזיטיווע 
ערשיינונג. | 

אָבער דער פאַקט איז דאָך, ליידער, אז זאָגאר פילע פון די 
ענטוזיאסטישע באַוואונדערער פון דער דאָזיגער ציוויליזאציע האָבען 
ניט זעלטען געמוזט צוגעבען, אַז ,עפּעס איז פויל אין איהר" און 
אַז ווייט ניט אַלץ אין דער דאָזיגער אין פילע הינזיכטען גלענצענ- 
דער ציוויליזאַציע איז אין דער בעסטער אָרדנונג, 

און אויב אין די צייטען פון רוסאָץ, אין די האָניג:חדשים 
כון דער דאָזיגער ציװיליזאַציע, האָט זיין שאַרפער ארויסטריט 
געמוזט קלינגען וי אַ דיסאָנאַנס אינם אלגעמיינעם כאָר פון איהרע 
באַגײסטערטע פאַרטיידיגער און אָנהענגער און האָט העכסט ואַר- 
שיינליך אויסגעזעהן אומבאַגרינדעט און שטאַרק איבערטריבען 
איז אָבער איצט, אַ פּאָר הונדערט יאהר נאָך רוסאָץ, אין משך 
כון וועלכע זי האָט זיך אייגענטליך ערשט רעכט צובליהט און האָט 
שוין צו איהר קרעדיט זעהר פילע העכסט וויכטיגע דערגרייכונגען 
אויף פאַרשידענע געביטען, ערשט איצט ציגט זיך דוקא קלאָר 
אַרױס, אז רוסאָ'ס שאַרפע קריטיק איז ניט געווען אינגאַנצען אומ- 
באַגרינדעט און אז זי האָט יעדענפאַלס לגמרי ניט באַרעכטיגט 
די גרויסע און ליכטיגע האָפנונגען, וועלכע איהרע אידעאליסטישע 
אַפּאָסטאָלען האָבען דאַן אויף איהר ארויפגעלעגט, אַזױ אַז איהר 
השפּעה אויף דער מענשליכער מאָראַלער ענטוויקלונג שטעהט נאָך, 
אויך איצט אונטער א זעהר שאַרפען פראַגע-צייכען. 

זאָגאַר דער ויכטיגסטער און פּראָמינענטסטער פאַקטאָר 
פון דער אײיראָפּעאישער ציװויליזאַציע --- די װיסענשאַפט -- וועל- 
כע האָט אַן און פאַר זיך געוויס כשר פאַרדינט אַלע איהרע ;תהלות 
ותשבחות?", ווייל זי האָט ווירקליך צו פאַרצייכענען קאָלאָסאַלע 
אויפטואונגען אין כמעט אַלע ספערען פון מענשליכען לעבען און 
טעטיגקייט, אויך זי האָט זיך אין אמת'ן כמעט אימער געדרעהט, 
אזוי צו זאָגען, א ר ו ם דעם מענשען ;סחור-סחור", און איהרע 
גלענצענדע דערגרייכונגען האָבען הויפּטזעכליך געהאַט צו טאָן 

מיט די אויסערליכע לעבענס-זייטען, ווערענד דּעם בעל-דבר גופא, 
דעם מענשליכען וועזען, זיין נאַטור, זיין כאַראַקטער, זיין גייסט, 
זיין פּסיכיק, זיין , פּינטעלע מענש" האָט אויך די דאָזיגע וויסענ- 
שאַפט בלויז אויבערפלעכליך באַריהרט, 

פאַקטיש האָבען זיך אין די לעצטע עטליכע דורות אַממײס- 
טען צעבליהט יענע צווייגען פונם זאָגענאַנטען ,עץ-הדעת", וועל- 
כע באַשעפטיגען זיך מיט די פאַרשידענע נאַטור װיסענשאַפטען 
אָדער מיט טעכנישע און מעכאַנישע ערפינדונגען וכדומה, ווע- 
רענד יענע פּראָבלעמען װאָס פארנעמען זיך מיט עטיש-הומאַנע 
ענינים האָבען נאָך אַלץ ניט באַקומען קיין ראַציאָנעלע און צו- 
פרידענשטעלענדע לייזונג, 

דער כביכול - ציוויליזירטער מענש פונם צואנציגסטען 
יאהר-הונדערט, דער ,באַפראַקטער און באַצילינדערטער" דזשענ- 
טעלמאַן מיט די ראפינירטע מאַניערען און בלומיגער שפּראך, וועל- 
כער שטאָלצירט אזוי שטאַרק מיט ;זיין" מאָדערנער קולטור, מיט 
,זיין* הויך-ענטװויקעלטער ויסענשאַפט און מיט , זיין? גלענצענדען 
פּראגרעס, --- אָט דיזער ,, צווייפעלהאַפטער ריטער" איז אייגענטליך 
אין מאָראלען זין ניט פיל העכער פון זיינע קולטורלאָזע פאָרגענגער. 

ווייל נאָך אַלעמען װאָס קומט ארויס דערפון װאָס דעם מענ- 
שענס לעבען אין אלגעמיין איז אַ דאנק דער מאָדערנער ציווילי- 
זאַציע באַרייכערט געװאָרען מיט אזויפיל ווערטפולע קולטור- 
אוצרות און אינטערעסאַנטע באַקװעמליכקייטען, אַז וואו מ'טוט 
זיך א קער, אויף אלע לעבענס געביטען און אין אַלע געזעלשאַפטלי- 
כע קרייזען שוויבעלט און גריבעלט מיט אָפענעם אָדער פאַר- 
מאַסקירטען האַס און מיזאַנטראָפּיע, מיט פאַנאַטיזם און שאָוויניזם, 
מיט פאלשקייט און היפּאָקריטסטװאָ א. א. וו., פילייכט אין ניט קיין 
קלענערער מאָס וי אין יענע אַלטע פּרימיטיווע צייטען, ווען מענ- 
שען-ברידער האָבען צווישען זיך געקעמפט איבער אַזעלכע פּראָי 
זאַאישע ענינים װוי, למשל, א געשמאַקערען ביסען, אַ גרעסערע 
סטאַדע, א שענערע פרוי א. א. װו. 


54 פּראָבלעמען און שטריכען פון גייסטיגען כאַראַקטער 


כמעט אַלץ אין דער מענשליכער װועלט האָט זיך פאַר די 
לעצטע עטליכע דורות שטאַרק געביטען, דאָס לעבען אין אלגעמיין 
איז מעהר-ווייניגער מאָדערניזירט געװאָרען, נאָר די מענשליכע 
פּסיכאָלאָגיע -- דוקא דאָס סאַמע וויכטיגע -- האָט זיך ליידער 
זעהר ווייניג געביטען, ס'הערשען נאָך אַלץ די זעלבע קנאה-שנאה 
צווישען מענשען און פעלקער, ס'געהט נאָך אַלץ אן די זעלבע 
יאָגעניש נאָך מאַכט און הערשאַפט, ס'קומט נאָך אלץ פאָר דער 
זעלבער געראַנגעל איבער פאַרשידענע עגאָאיסטישע אינטע- 
רעסען א. א. װו. 

פילייכט דער איינציגער אמת גרויסער ,פאָרטשריט" װאָס 
דער דאָזיגער מאָדערנער מענש האָט געמאַכט באַשטעהט אין דעם 
װאָס ער קען זיך היינט-צו-טאָג באַנוצען אינם קאַמף מיט זיין 
ברודער-מענש מיט אזעלכע צציויליזירטע" קאַמפס-מיטלען און 
,קולטורעלע" פאַרניכטונגס-מעטאָדען, וועגען וועלכע דער אַמאָ- 
ליגער פּרימיטיווער מענש האָט אפילו ניט געחלומט... 

צ :. 


8 


נאָך אילוסטראַציעס דאַרפען מיר וייט ניט געהן, ס'איז 
גענוג אביסעל אָפּצופרישען אונזער זכרון וועגען דער װעלט- 
מלחמה נומער איינס, אָדער בלויז א טראַכט צו טאָן װועגען דער 
וועלט-מלחמה נומער צויי, וועלכע האָבען אַזױ קלאָר און אזי 
שענדליך דעמאָנסטרירט דעם מאָראַלען און קולטורעלען באַנקראָט 
פון דער אויסערליך בליהענדער און אינערליך דורכגעפוילטער 
מאָדערנער ציװויליזאַציע. 

און דער דאָזיגער באַנקראָט זעהט אויס נאָך פיל שענדליכער, 
ווען מ'דערמאָנט זיך, למשל, אז די דאָזיגע װיסענשאַפטליך אָר- 
גאַניזירטע און קינסטליך דורכגעפיהרטע געגענזייטיגע אויסשלאכ- 
טונגען האָבען נאָך דערצו אפיציעל געטראָגען אויף זיך אַזעלכע 
שיינע, נאָבעלע און אידעאַליסטישע לאָזונגען װי, למשל, ,די 
מלחמה פאַר נאַציאָנאַלער באַפרייאונג", אָדער ;די מלחמה פאַר 

דעמאָקראַטיע אָדער האָבען זיך זאָגאַר דערטראַכט צו אַזאַ געניאלען 
לאָזונג, װי ;די מלחמה צו ענדיגען מלחמות" א. א. װו. 

אַ מערקווירדיגע זאך! אין די אַלע מלחמות װאָס פעלקער 
האָבען צווישען זיך געפיהרט האָט זיך נאָך ניט געטראָפען, אז 
וועלכער ס'איז פון די קעמפענדע צדדים זאָל אַמאָל ארויסקומען 
מיט אזא אָפענהערציגען מלחמה-לאָזונג װוי, א שטייגער: ,מיר 
געהען אייך מאָרדען און אויסשעכטען, ווייל דאָס פארשאַפט אונז 
גייסטיגען פאַרגעניגען!* אָדער: ;מיר קומען אייך פּלינדערען און 
ראַבירען, ווייל מיר זיינען בטבע באַרבאַרען, רויבער און מער" 
דער!* וכדומה, 

חס וחלילה! ציויליזירטע פעלקער פונם צװאַנציגסטען 
יאהר-הונדערט, בפרט אָנהענגער פון דער נאָבעלער קריסטליכער 
ציוויליזאַציע מיט איהר הויכער אַלטרואיסטישער טאָראַל, װאָס 
פּרעדיגט: ;אַז מ'גיט דיר אַ פּאַטש אין איין באַק, שטעל אונטער 
די צווייטע!" -- אַזעלכע מענשען באַנוצען ניט אזא ואולגאַרע 
און ברוטאַלע שפּראַך, וועלכע פּאַסט פאר אַפּריקאַנישע קאַניבאַלען 
און באַשיבאַזוקען. 

ניין, די מאָדערנע צינישע פּאָליטיקער און היפּאָקריטישע 
דיפּלאָמאַטען געברויכען דוקא אַ זעהר ראפינירטע און עלעגאַנטע 
שפּראַך,. מיט וועלכע זיי פּרואווען פאַרדעקען וי מיט אַ פייגען-בלאַט 
זייערע בעהאַלטענע בייזע כונות און היפּאָקריטישע פּניותי 

אָבער אייגענטליך האָבען ניט בלויז די מלחמות גופא דע- 
מאָנסטרירט דעם גרויסען מאָראַלען באַנקראָט פון דער מאָדערנער 
געזעלשאַפט, ווייל דאָס לאָזט זיך נאָך געװיסערמאַסען דערקלערען 
מיט'ץן באַקאַנטען שפּריכװאָרט: שווען די שװערד רעדט, שוייגט 
דאָס געוויסען",, נאָר זאָגאר די כלומרשט פרידליכע תקופות, ווען 
דעם מענשענס פאַרשטאַנד און געוויסען זיינען ניט פּאַראַליזירט 
פון די זיך פונאַנדערגעשפּילטע בלוטדורשטיגע אינסטינקטען, זי" 
נען אויך שטענדיג געווען דורכגעדרונגען מיט אן אַנטאַגאָניסטישען 

גייסט, און אונטער דער אויסערליך כלומרשט פרידליכער מאַסקע 
האָבען די זוימען פון קנאה-שנאה ווייטער פארשפּרייט זייער גיפט 
און דעמאָראליזאַציע אין די הערצער און מוחות פון די מענשען 
און פעלקער. 


אנשטאט צו שאַפען און קולטיווירען נאָרמאַלע, פרידליכע און 
פריינדליכע באַציהונגען צווישען פאַרשידענע ראסען, פעלקער, סעק- 
טען, קלאַסען און גרופּען האָבען די פאַלשע און פארפיהרערישע 
פיהרער, די ציניש-היפּאָקריטישע ,רודף-שלומ'ניקעס? -- װאָס 
רודפ'ען דעם שלום... -- שטענדיג געזוכט צו שאַפען און קולטיווירען 
אַנטאַגאָניסטישע שטימונגען און סענטימענטען לגבי אַנדערע גרו" 
פּען און פעלקער, זייענדיג שטענדיג גרייט פאר'ן מאָמענט, ווען אי- 
בער עפּעס א ,קוצו של יוד" וועלען זיי ווידער האָבען די געלעגענ- 
הייט צו באַנײען דעם טייוולישען ספּעקטאַקעל פון געגענזייטיגער 
פארניכטונג, 


באַזונדערס פארדריסליך איז דער פאקט װאָס אינם דאָזיגען 
שדים-טאַנץ װערט אַזױ שענדליך פּראָפּאַנירט און אזוי ציניש 
אויסגענוצט דער וויכטיגסטער און ווערטפולסטער פאַקטאָר פונם 
מענשליכען שעפערישען געניוס -- די װיסענשאַפּט, וועלכע די 
ציוויליזירטע באַשאבאַזוקען האָבען אײינגעשפּאַנט אין זייער טייוולי- 
שען רײיטװאָגען, כדי צו מאַכען די געגענזייטיגע פאַרניכטונג װאָס 
װירקזאַמער און גרינדליכער. 


אַנשטאָט אויסצונוצען די וואונדערליכע אויפטואונגען פון 
דער מאָדערנער וויסענשאַפט פאַר זייער נאָרמאַלען און נאַטירליכען 
צוועק -- פאר'ן מענשליכען בענעפיט, פאר זיין גליק און גענוס, 
ווערען זיי ליידער גאַנץ אָפּט אויסגענוצט פאר צושטערענדע און 
דעסטרוקטיווע צוועקען און פאַר דער ,מאָדערניזירונג", אַזױ צו 
זאָגען, פונם אוראַלטען פּרימיטיווען ,,קין און הבל קאַמף", וועל- 
כער האָט א דאַנק די ניי-פאבריצירטע פּסעװדאָװיסענשאַפטליכע 

טעאָריעס, זאָגאַר באַקומען דעם סטאַטוס פון אַ געזעצליכער און 
היסטאָריש-כשר'ער ערשיינונג, 

די מאָדערנע ציוויליזירטע" געזעלשאַפט, אין גע:ענטייל 
צום העסליכען נאַקעטען או? וואולגאַרען באַרבאַריזם פון די , גוטע 
אַלטע צייטען", האָט געמאַכט אַ געניאַלע קענטדעקונג", אַז מ'קען 
אויך זעהר ערפאָלגרייך זיך געגענזייטיג אויסשעכטען און אױיסראָ- 
טען אויף א קולטורעלען אופן, אין נאָמען פון הויכקלינגענדע נאָ- 
בעלע לאָזונגען און אידעאָלאָגיעס און מיט א פרומער ברכה אויף 
די ליפּען... 


* 


און ס'איז דוכט זיך קלאָר, אַז דער שליסעל צו די אַלע טרא- 
גישע היסטאָרישע ערשיינונגען דאַרף מען זוכען אינם פאַקט װאָס 
די מאָדערנע וויסענשאַפט, װוי די מאָדערנע ציויליזאַציע בכלל, 
וי גרויס און וויכטיג אין זעהר פילע הינזיכטען זייערע פאַר- 
דינסטען מעגען זיין פאַר'ן אלגעמיינעם מענשליכען פּראָגרעס, 
3 א ב מצ נען אָב צר ניט ליידפר אונטפר 
יי ך קיין 5 עס טפן מאַראלען באַָדען. 

ווערענד די מאָדערנע ויסענשאַפט, און די ציװיליזאַציע 
בכלל, פאַרמאָגען אַ זעהר הויכען אינטעלעקטועלען שוואונק, האָט 
זיי אָבער ליידער אימער אויסגעפעהלט אַ טיפער און פעסטער 
עטישער פונדאַמענט, אָהן וועלכען דער פענאָמענאַלער 
;הימעל-קראַצער" פון דער מאָדערנער ציװויליזאַציע, וועלכער 
שטייגט אלץ העכער און שטאָלצער אין דער ריכטונג פון די 
;עולמות העליונים", געפינט זיך אין א שטענדיגער סכנה צוזאמענצו- 
קראַכען אונטער זיין אייגענער משא, וי דער לעגענדאַרער בבל- 
טורעם פון דער אוראלטער ציװויליזאַציע, אָבער כלל ניט דורך אַ 
בייזען קאַפּריז פון די אייפערזיכטיגע מיסטעריעזע הימלישע גע- 
טער, נאָר דורכן דרוק פון פאַרשידענע בייזע צושטערענדע כוחות, 
וועלכע דראָהען איהם אויפצורייסען פון אינווייניג, 


58 פּראָבלעמען און שטריכען פון גייסטיגען כאַראַקטער 


פאָלגליך, אויב די מענשהייט און דער מענשליכער פּראָ- 
גרעס האָבען א צוקונפט -- און אין דעם קען ניט און דאַרף ניט 
זיין קיין שום צווייפעל -- וועט דיזע צוקונפט מוזען זיין באַזירט אויף 
אַ פעסטען אידעאָלאָגישען פונדאמענט, וועלכער דאַרף באַשטעהן 
פון דער האַרמאָנישער קאָמבינאַציע -- אָדער סינטעז -- פון די 
צוויי וויכטיגסטע און דורכאויס פּאָזיטיווע היסטאָרישע פאַקטאָרען 
-- פון מאָראַל און װויסענשאַפט. 


זע 


מאָראל און ויסענשאַפט 


ווען זשאַן זשאַק רוסאָ איז מיט א פּאָר הונדערט יאָהר צוריק 
ארויסגעקומען מיט זיין שארפער קריטיק פון דער מאָדערנער צי- 
וויליזאציע פאר איהר נעגאטיווער השפּעה אויף דער מאָראלער 
ענטוויקלונג פון דער מענשליכער געזעלשאַפט, האָט די דאָזיגע 
ציוויליזאציע זיך נאָך פאקטיש געפונען אין די ערשטע סטאַדיען פון 
איהר ענטוויקלונג און ס'איז נאָך ניט געוועהן גאַנץ קלאָר, אין וועל- 
כער ריכטונג און מיט װאָס פאַר א טעמפּאָ איהר ווייטערדיגע ענט- 
וויקלונג וועט אָנגעהן. 

זייט דאַן אָבער האָט די אײיראָפּעאישע ציוויליזאַציע געמאַכט 
גיגאַנטישע שריט פאָרווערטס, אַזױ אַז מיר האָבען שוין געהאַט די 
מעגליכקייט זיך איבערצוצייגען, אַז רוסאָיס קריטישע מיינונגען 
זיינען ניט געוועהן אין גאַנצען אומבאגרינדעט. 

איצט ווייסען מיר שוין פון היסטאָרישער ערפאַהרונג, אַז די 
דאָזיגע ציװויליזאַציע האָט זיך הויפּזעכליך קאָנצענטרירט אויף די 
פארשידענע ויסענשאַפטליכע געביטען, וװערענד זי האָט אָבער 
אויסגעאיבט אַ זעהר קנאַפּע השפּעה אויף יענע געביטען, װאָס האָבען 
צו טאָן מיט דער מענשליכער מאָראל, 

און דער דאָזיגער היסטאָרישער פאַקט פיהרט אונז קודם-כל 
צו דער לאָגישער מסקנה, אז די דאָזיגע צוויי פאַקטאָרען -- מאָראל 
און װיסענשאַפט -- שטעלען מיט זיך פאָר גאַנץ באַזונדערע גייסטי- 
גע ערשיינונגען פון פאַרשידענעם מהות און כאַראַקטער, וועלכע 
האָבען ניט צווישען זיך קיין שום אינטימע אידעאישע געמיינשאַפט- 
ליכקייט, אזוי אַז דער פאָרשריט פון איינעם פון זיי מוז ניט אומבאַ- 
דינגט געהן האַנט אין האַנט מיטן פאָרשריט פון דעם צווייטען. 

און ווירקליך, ווערענד מאָראַל איז לויטן מהות אַ דורכאויס 
ס וב יע ק טי ווע ר עניןן, װאָס האָט אויסשליסליך צו טאָן 
מיט'ן מענשענס אינערליכען וועזען --- מיט זיינע געפיהלען, געווי- 
סען, באַוואוסטזיין, שטימונגען, סענטימענטען א. א. װו., איז אָבער 
װיסענשאַפט,. דאגעגען, א דורכאויס א ב י ע ק ט י ו ו ע ר 
ענין, װאָס האָט הויפּזעכליך צו טאָן מיט קאָנקרעטע ערשיינונגען און 
ערפאַהרונגען, מיט פאַקטען און עקספּערימענטען, מיט ערפינדונגען 
און ענטדעקונגען א. א. װו. 

און ווייטער -- די מאָראַלע אידעען און פּרינציפּען זיינען, 
אַזױ צו זאָגען, דער אויסדרוק פונם מענשענס קקאָנטאַקט* מיט זיין 
אייגענעם געוויסען און פון זיין פאַרטיפען זיך און גריבלען זיך אין 
זיין אייגענער פליכט-באַוואוסטזיניגקייט, ווערענד די װיסענשאַפט- 
ליכע אידעען און פּרינציפּען זיינען הױיפּטזעכליך דער אויסדרוק פונם 
מענשענס קאָנטאַקט מיט דער ארומידיגער וועלט און זיינען דער 
פּראָדוקט פון זיינע בעאָבאַכטונגען און שטודיומס, פון זיין פארטיפען 
זיך און גריבלען זיך אין די הערשענדע נאַטור געזעצען און 
ערשיינונגען. 

בכלל איז די מאָדערנע ויסענשאַפט באַזירט אויף צוויי 
וויכטיגע יסודות, ערשטענס, אויף רעאַלע פאַקטען און בעאָבאַכטונ- 
גען, ערפאַהרונגען און עקספּערימענטען א. א. וו. און, צווייטענס, 
אויף די דענקונגס און אורטיילונגס-פעהיגקייטען פונם מענשליכען 
אינטעלעקטועלען אַפּאַראַט --- פון זיין מוח. 

די דאָזיגע צוויי פאַרשידענע פאַקטאָרען זיינען דאָך פון דער 
זעלבער וויכטיגקייט, ווייל פּונקט װי די אינטעלעקטועלע טעטיקייט 
פונם מענשליכען מוח װאָלט געוועהן לגמרי אוממעגליך אֶהן דעם 
אָנגעזאַמעלטען פאַקטישען מאַטעריאַל מיט וועלכען צו אָפּערירען, 
אַזױ װאָלט אויך, פון דער אַנדערער זייט, דער דאָזיגער פאַקטישער 
מאַטעריאַל, וי רייך און אינטערעסאַנט ער זאָל ניט זיין אַן און פאַר 
זיך, דאָך געבליבען אַ װערטלאָזער טויטער קאַפּיטאַל, ווען דער 
נוענש זאָל ניט אַרײנבלאָזען אין איהם אַ ;נשמת חיים", ניט באַלעבען 

איהם מיט'ן אָטעם פון זיין שעפערישען געניוס : אין אַנדערע ווער- 
טער -- ווען דער דענקענדער מענש זאָל דעם דאָזיגען אָנגעזאַמעל- 
טען מאַטעריאַל ניט קלאַסיפיצירען, סיסטעמאַטיזירען, אַנאַליזירען, 
בעלייכטען און ערקלעהרען, און אַזױ אַרום שאַפען פונם דאָזיגען 
רויעם מאַטעריאַל נייע גייסטיגע און מאַטעריעלע ווערטען און 
פאָרמעץ. 

און הגם מיר זיינען אָפט ניט אין שטאָנד צו באַשטימען די 
אורזאַכען און מקורות פון געוויסע װיסענשאַפטליכע ערשיינונגען, 
אידעען און פּרינציפּען, דאָך איז זיכער, אַז קיין זאַך, װאָס האָט אַ 
שייכות צו דער װיסענשאַפט, איז ניט פּלוצלונג אַראָפּנעפאלען פון 
הימעל, נאָר איז דער רעזולטאַט פון ווירקליכע און ערנסטע בעאָ- 
באַכטונגען, שטודיומס און עקספּערימענטען. 


און דאָס איז אמת ניט בלויז בנוגע די וויכטיגסטע און די 
מעהר קאָמפּליצירטע װיסענשאַפטליכע פּרינציפּען און געזעצען, נאָר 
אויך וועגען די סאַמע עלעמענטאַרע. זאָגאַר אַזעלכע פּשוט'ע מאַטע- 
מאַטישע פּרינציפּען װי, למשל, אַז ,,צוויי מאָל צוויי איז פיר", אָדער 
אז ,א גלייכע ליניע איז די קירצסטע דיסטאַנץ צווישען צוויי פּונ" 
קטען" וכדומה, זיינען אויך ניט געוועהן דער רעזולטאַט פון אַבסט- 
ראַקטען דענקען, אָדער פון מיסטישער ,אינטואיטיווער ענטפּלע- 
קונג", נאָר פונם מענשענס ווירקליכע בעאָבאַכטונגען און עקספּע- 
רימענטען. 


אָבער קוים ווערען די דאָזיגע עלעמענטאַרע פאקטען, בעא" 
באַכטונגען און עקספּערימענטען -- וועלכע בילדען דעם ערשטען 
פון די דערמאָנטע צוויי פאַקטאָרען --- פאַרװאַנדעלט אין קאָנקרעטע 
װיסענשאַפטליכע פאָרמולעס, קען שוין דערנאָך אויפץ דאָזיגען 
פונדאַמענט מיט דער הילף פונם צווייטען פאַקטאָר -- דעם 
מענשענס דענקונגס-פעהיגקייט -- אויפגעבויט װערען אַ גאַנצע 
ריי נייע און שוין מעהר קאָמפּליצירטע פּרינציפּען און טעאָריעס : 
און די לעצטע װוידער עפענען אויך, פון זייער זייט, דעם וועג פאַר 

אַנדערע שפּאָגעל נייע בעאָבאַכטונגען און עקספּערימענטען, א. א. 
וו. זחוזר חלילה, 

און אויף אַזאַ אַרט און ווייזע האָבען זיך אימער געקייטעלט, 
געקניפּט און געבונדען צווישען זיך ערפאהרונגען און אידעען, עקס- 
פּערימענטען און פּרינציפּען, פאַקטען און בעאָבאַכטונגען א. א. וו 
לייגענדיג אַ ציגעל אויף אַ ציגעל אינם גראנדיעזען טעמפּעל פון 
דער מאָדערנער וויסענשאַפט. 

++ ++ 


+ 


אלזאָ, די װיסענשאַפט, וועלכע איז -- װי געזאָגט -- דער 
רעזולטאַט פונם מענשענס צוייפאַכיגער טעטיקייט -- עקספּערי- 
מענטאַלער און אינטעלעקטועלער -- שטעלט מיט זיך פאָר דעם 
רעזולטאַט פונם מענשענס שטרעבען צו באַגרייפען, ענטדעקען און 
ערקלעהרען די פאַרשידענע כוחות און איינפלוסען, געזעצען און 
פּרינציפּען, וועלכע הערשען סיי אין דער ארומיגער אלגעמיינער 
וועלט, סיי אין זיין אייגען מענשליך וועלטיל., 

+ 5 


8 


אַ גאַנץ אַנדערע ערשיינונג שטעלט מיט זיך פאָר דער מאָראַ- 
לער פאַקטאָר, וועלכער באַשעפטיגט זיך הױפּטזעכליך מיט די 
פראגען און פּראָבלעמען פון דעם מענשליכען כאַראַקטער, מיט זיינע 
זיטען און אויפפיהרונגען אין לעבען און אין געזעלשאַפטליכען צו- 
זאמענלעבען. 

און הגם די גרונט-אידעען פון כמעט אַלע עקזיסטירענדע 
מאָראלע לעהרען זיינען אין זייער תוך אי זעהר איינפאַך, אי זעהר 
ענליך, און קענען אויסגעדריקט ווערען מיטץן באַקאַנטען פסוק פון 
תהלים : ;סור מרע ועשה טוב* (מיידט אויס דאָס שלעכטע און טו 
דאָס גוטע). דאָך איז די פ אַָ ר מ ול י ר ונ גנ פֿת װי 
דאָזיגע מאָראַלע לעהרען, איבערהויפּט פון דער קאַרדינאַלער פראַ- 
גע : װאָס, אייגענטליך, דאַרף מאָראַליש באַטראַכט ווערען אַלס גוט 

און װאָס אַלס שלעכט-? -- שוין ווייט ניט אַזױ איינפאַך און ניט 
אַזױ ענליך, און איבערהויפּט -- ניט אַזױ שטרענג און עקזאַקט 
פאָרמולירט וי אין דער וויסענשאַפט, למשל. 

און נאָך אַ זאַך : ווערענד די לעצטע איז ני ט אנטער- 
געװאָרפען קיינע ספּעציעלע השפּעות פון ראַסעװען, נאַציאָנאַלען, 
פּאָליטישען אָדער עקאָנאָמישען כאַראַקטער, און דער פּרינציפּ, 
למשל, פון גראַװיטאַציע איז דער זעלבער אין אלע היסטאָרישע 
עפּאָכעס א. א. וו., זיינען אָבער די מאָראַלע אידעען און פּרינציפּען 
ניט זעלטען פארשידען ביי פאַרשידענע ראַסען און פעלקער און 
אין פארשידענע עפּאָכען. 

אויב ס'װואָלט, למשל, געקלונגען וי אַן אַבסורד צו בעחויפּ- 
טען, אַז מיט די ענדערונגען, װאָס קומען פאָר אין דער מענשליכער 
געשיכטע ענדערען זיך אויך די וויסענשאפטליכע פּרינ" 
ציפּען און געזעצען, איז אָבער, פון דער אנדערער זייט, שוין גאָר 
ניט קיין אַבסורד צו בעהױפּטען, אז מיט די געשיכטליכע ענדערוג- 
גען ענדערען זיך אויך אָפט די מענשליכע מאָראלע אידעען 
און באַגריפען. 

אין אַנדערע װוערטער -- די וויסענשאַפט, וועלכע באַשעפ- 
טיגט זיך מיט די פּראָבלעמען, װאָס האָבען צו טאָן מיטן 
אינטעלעקטועלען אמת, איז אלס אזעלכע ני ט 
אונטערגעװאָרפען די זיך בייטענדע באַדינגונגען פון צייט, אָרט און 
אומשטענדען, ווערענד מאָראַל, וועלכע באַשעפטיגט זיך מיט די 
פּראָבלעמען פון עטישען אמת -- פון געוויסען, פון פליכט, פון זי" 
טען, פון כאַראַקטער, פון שלמות א. א. וו., איז יא אונטערגעװאָרפען 
אַזעלכע באַדינגונגען. 


5 


דער זעלבער אונטערשיד עקקזיסטירט אויך בנוגע די 
א ויפ ג אַב ען און ציל ען פן ויסענשאַפט און 
מאָראַל, 

עטיק'ס דירעקטע אויפגאַבען זיינען --- צו ענטוויקלען און 
פאַרטיפען אין מענשען די הומאַנע געפיהלען פון יושר און גערכ- 
טיגקייט, צו ערציהען זיין געוויסען, זיינע זיטען, זיין אינערליכע 
דיסציפּלינע און זיין פליכט-באַוואוסטזיניגקייט, מיט איין װאָרט -- 

צו פאַרװאַנדלען דעם מענשען אין אן ע ט י ש ע פּ ע ר- 
וצנליכקיי, 

װאָס ס'שייך װיסענשאַפט -- איז פּונקט װי די מקורות פון 
וועלכע זי ציהט איהר שורש און יניקה זיינען פון אַ צוייפאַכיגען 
כאַראַקטער : אינטעלעקטועלע און עקספּערימענטאַלע, אַזױ זיינען 
אויך איהרע אויפגאַבען און צילען, נעמליך -- זיי זיינען אבסט- 
ראַקט--אידעאישע און רעאַליסטיש-אוטיליטאַרע. 

די ערשטע האָבען הױפּטזעכליך צו טאָן מיט דער געהערי- 
גער ענטוויקלונג און פאַרטיפונג פונם מענשענס גייסטיגען, אידע- 
אישען און אינטעלעקטועלען וועזען און מיט דער אויסברייטונג פון 
זיין גייסטיגען האָריזאָנט און וועלט-אָנשויאונג --- אַ דאַנק די פאַר- 
שידענע טעאָרעטישע ,אינפאָרמאַציעס" אָדער, ריכטיגער, אינפאָר- 
מאַטיווע ערקלעהרונגען און באַלײכטונגען, װאָס דער מענש באַקומט 
פון דער װיסענשאַפט וועגען וועלט און נאַטור, מאַטעריע און גייסט, 
מענש און לעבען א. אַ. װו. 

די צווייטע האָבען שוין הױיפּטזעכליך צו טאָן מיט דעם מענ- 
שענס פּראַקטישער, אוטיליטאַרער אָנווענדונג פון די באַקומענע 
,אינפאָרמאַציעס? --- פאַר זיין אייגענעם בענעפיט און וואוילזיין, 
פאַר דער באַרייכערונג, פאַרשענערונג און פאַרפאָלקאָמענונג פון 
זיינע לעבענס-פאָרמען, באַדינגונגען, בעקוועמליכקייטען, מעגליכ- 
קייטען א. אַ. װו. 


קאָנקרעטער גערעדט, זיינען די דירעקטע אויפגאַבען פון 
דער װויסענשאַפט : ערשטענס, צו שטודירען די , טעכניק", די גרונט- 

פּרינציפּען, געזעצען און טענדענצען פון די קאָמפּליצירטע נאַטור- 
ערשיינונגען. 

צווייטענס, אויפן גרונט און אין אַקאָרד מיט דער דאָזיגער 
;טעכניק", איהרע געזעצען און טענדענצען -- צו לערנען דעם 
מענשען ו ו י א ז ו י צו קאָנטראָלירען, באַהערשען און 
אוטיליטאַריזירען דער נאַטור'ס קאָלאָסאַלע כוחות --- די ווירקענדע 
און פּאָטענציעלע -- און זיי אײינשפּאַנען אינם רײיטװאָגען פון זיין 
היסטאָרישען פּראָגרעס. 

און, דריטענס, צו שאַפען פאַרן דאָזיגען צוועק די נויטיגע 
מיטלען און מעטאָדען, די פאַרשידענע פּראַקטישע אינסטרומענטען 
און אלע אַנדערע נויטיגע ;כלי-זין? און ,,כלי שרת", מיט וועלכע דער 
מענש זאָל זיך ווירקליך קענען באַנוצען אין זיין קאַמף פאר דער 
עקזיסטענץ, ענטוויקלונג און פּראָגרעס. 

עטיק'ס אויפגאַבען זיינען איינצייטיג אי אַ סך איינפאַכער, 
אי אַ סך שווערער, ווייל זיי באַשטעהען אין דער קולטיווירונג אינם 
מ ענש ען ג ו פ א די בעסערע, פיינערע און העכערע 
;מענשליכע" געפיהלען, אייגענשאַפטען און כאַראַקטער-שטריכען, 
אין דער געהעריגער ערציהונג פון זיין ווילען און כאַראקטער אזוי 
אור עד דאיל יכ א ר ל אנ נ'עין דצ ס גו'יט צ 
אוזן פאדצפכטצן דאַ ס' שלצעכ טפ : צװויטעבס, 
צו לערנען דעם מענשען וי צו קאָנטראָלירען און באַהערשען זיינע 
אייגענע עגאָאיסטישע אייגענשאַפטען און שטרעבונגען און זיי אונ" 
טערווארפען דער השפעה פון די העכערע הומאַנע אידעען און 
פּרינציפּען. 


:. 


און אַלס רעזולטאַט פון די אויבען אָנגעוויזענע פאַרשידענ- 
הייטען סיי פון די מקורות, סיי פון די אויפגאַבען פון עטיק און 
וויסענשאַפט, איז אויך דער גאַנג פון זייער היסטאָרישער ענטוויק- 
לונג געוועהן פאַרשידען. 

און מערקווירדיג, הגם די װיסענשאַפט בכלל איז אַ זעהר 
קאָמפּליצירטער, טיפזיניגער און ברייט-פאַרצווייגטער ענין און מאָ- 
ראל איז, דאַגעגען, אַ זעהר איינפאַכער, קלאָרער און עלעמענטאַרער 
געגענשטאַנד, דאָך האָט די ערשטע באַוויזען צו מאַכען גיגאַנטע 
שריט פאָרווערטס, דערגרייכענדיג אין אַ פאַרהעלטניסמעסיג קור- 
צער צייט אַ זעהר הויכע און פּראָמינענטע מדרגה אויף אַזיפיל 
פאַרשידענע געביעטען, ווערענד די ענטוויקלונג און פאַרשפּרײיטונג 
פון די מאָראַלע אידעען איז דוקא אָנגעגאַנגען זעהר לאַנגזאַם, 
פאַקטיש אויף אַזופיל לאַנגזאַם, אַז אָפט דוכט זיך זאָגאַר אויס, אַז 
דער מענש האָט אין דיזער הינזיכט זיך כמעט ניט געריהרט פון 
אָרט און ער געפינט זיך נאָך אלץ כמעט אויפץן זעלבען נידעריגען 
שטאַפּעל װי מיט פילע דורות צוריק; און דאָס איז טראָטץ דעם, 
װאָס אַזופיל רעליגיעזע לערער און פּרעדיגער פון כל המינים 
האָבען אין משך פון טויזענטער יאָהרען געהאַלטען אין איין פּרעדי- 
גען און פּראָפּאַגאַנדירען מיט אַזויפיל באַגייסטערונג און פּאַטאָס 
זייערע עטישע לעהרען. 


אונזער דור שטאָלצירט -- און מיט רעכט -- מיט דער 
מאָדערנער ציוויליזאַציע, וועלכע, אויף וויפיל אונז איז געשיכטליך 
באַקאַנט,. שטעלט מיט זיך ווירקליך פאָר די העכסטע, וויכטיגסטע 
און גלענצענדסטע פון אַלע פאַרשידענע ציויליזאַציעס, װאָס די 
מענשהייט האָט וען ס'איז אין דער פאַרגאַנגענהײט געשאַפען 
איבערהױיפּט איז דאָס אמת בנוגע דעם וואונדערליכען פּראָגרעס 
פון דער מאָדערנער ויסענשאַפט, צו וועלכען מ'קען ניט געפינען 
קיין גלייכען אין דער אַלטער און אוראַלטער וועלט,-- אָבער בנוגע 
דעם עטישען פּראָגרעס האָט אונזער דור, ליידער, כלל ניט מיט 
װאָס צו שטאָלצירען. 


משמעות, אַז ס'איז פיל לייכטער צו לערנען, אַזױ צו זאָגען, 
אַ ,פּרק" אין ,הלכות עװאָלוציע" מיט דער ,מוטער-נאַטור* וי מיט 
איהרע מענשען-קינדער און ס'איז זי אויך, פיל לייכטער צו ,ציווי" 
ליזירען" װי די לעצטע. 


מאָראַל און װיסענשאַפט . 67 


אָבער, איידער מ'טראָגט ארויס דעם אורטייל ,שולדיג", 
דאַרף מען נעמען אין אָנבאַטראַכט די גרויסע שוועריגקייטען און 
שטערונגען, אויף וועלכע די ענטוויקלונג און רעאַליזירונג פון די 
מאָראלע אידעען און פּרינציפּען האָבען זיך שטענדיג אָנגעשטױסען 
אין דער האַרטער ווירקליכקייט, סיי מצד די טיף-אײינגעװאָרצעלטע 
אין מענשען עגאָאיסטישע אינסטינקטען, נייגונגען און פאַרלאַנגען 
וועלכע לאָזען זיך ניט אַזױ לייכט אונטערדריקען און רעפאָרמירען, 
סיי מצד דעם שאַרפען קאַמף פאַר דער עקזיסטענץ -- דער שטענ- 
דיגער געגענזייטיגער קאַמף, וועלכער געהט אָן אינערהאַלב דער 
מענשליכער געזעלשאַפט נאָך פון די פריהסטע פּרימיטיווע צייטען 
און וועלכער איז אין דער מאָדערנער געזעלשאַפט נאָך געוויסער- 
מאַסען פאַרשאַרפט געװאָרען. 

און הגם דאָס באַקאַנטע ווערטל: ;האָמאָ האָמיני לופּוס" 
(מענש צו מענשען איז וי אַ װאָלף), איז װאַרשײנליך שוין אַ צו 
שאַרפע און בייזוויליגע פאַרלוימדונג פון דער מענשליכער ראַסע, 
אָבער דער פאַקט איז דאָך, אַז דער מענש איז ניט קיין מלאך און 
זיין לעבען איז ניט קיין אידיליע. דער מענש איז, נאָך אַלעמען, ניט 
מעהר וי אַ ,, מענש", מיט אַלע זיינע ;נאַטירליכע" פעהלערען 
פּגימות און שװאַכקײיטען, מיט אַלע זיינע ,נאָרמאַלע" --- קאָמישע 
און טראַגישע --- אייגענשאַפטען, פון וועלכע ער, טאַקע דער בעל- 
דבר גופא, ליידט, אגב, אזוי שטאַרק, אבער אין דער זעלבער צייט 
צייכענט זיך דאָך דער דאָזיגער פּגימות'דיגער מענש אויס פון דער 
אַלגעמײנער זאָאָלאָגישער װעלט מיט זעהר פילע ויכטיגע און 
ווערטפולע ריין-מענשליכע אייגענשאַפטען און ער איז יעדענפאַלס 
פּאַקטיש דער איינציגער עקספּאָנענט צווישען אַלע פאַרשידענע 
בעלי-חיים אויף דער ערדישער פּלאַנעטע, װאָס באַזיצט אַזאַ זאַך 
וי אַן עטיש געוויסען. די צרה איז בלויז, װאָס צוליעב די דערמאָנ- 
טע אורזאכען האָט דיזער אנאָבעלער חוש" ניט אָפּט די געלעגענהייט 
צו קומען צום אויסדרוק, ווייל די צאַרטע לירישע שטים פונם 
מענשליכען געוויסען ווערט, ליידער, זעהר אָפט דערטרונקען אינם 

כאָר פון די גראָבע און גרילצענדיגע שטימען פון די ואולגאַר- 
עגאָאיסטישע מענשליכע אינסטינקטען. 
, אָבער אין אמת', זאָגאַר אין די מאָמענטען פון גייסטיגער 
ירידה, ווען פון אויבען-אויף דוכט זיך, אַז דער מענש -- אָדער די 
מענשליכע געזעלשאַפט -- איז שוין לגמרי פארזונקען אין די זומפּען 
פון דער האַרטער ברוטאַלער ווירקליכקייט, אויך דאַן ווערט אין 
איהם דער עטישער פונק ניט אין גאַנצען אױסגעלאָשען, נאָר ער 
דרימעלט, אַזױ צו זאָגען, אַ פאַרשמאַכטער, אַ פאַר'חלש'טער אין 
די טיפענישען פונם מענשענס פּסיכיק, װאַרטענדיג אויף אַ שעת- 
הכושר, צו לאָזען פון זיך הערען. 

און ווען דער דאָזיגער שעת-הכושר קומט, רייסט זיך דער 
דאָזיגער עטישער פונק דורך די דיקע' װאָלקענס פון דער גרויער און 
וואולגאַרער ווירקליכקייט, וועלכע ער באַלײכט דאַן מיט די 
שטראַלען פון זיין גייסטיגער ,עליה", און דער מענש -- דער יחיד 
און דער כלל -- וװוערט דאַן מיט אמאָל דערהויבען צו אַ העכערער 
מדרגה אויף דער לייטער פון מאָראל און הומאַניזם, פון קולטור 
און אידעאַליזם. 

אַזעלכע געבענשטע מאָמענטען זיינען, ליידער, זעהר זעלטען 
אין לעבען פון מענשען און פעלקער, אבער דערפאר בילדען זיי די 
שענסטע און ערהאַבענסטע קאַפּיטלען אין דער מענשליכער 
געשיכטע. 


זזץ 
רעליגיע און װיסענשאַפט 


מ'ו { זיך איצט אָפּשטעלען אויף די אַנדערע צוויי פאַקטאָ- 
רען פון אונזער גייסטיגען ;טריאָ", נעמליך -- אויף רעליגיע און 
וויסענשאַפט. 

ס'איז פאַראַן אַן אַלטער אַפאָריזם, װאָס לויטעט: גרעליגיע 
הויבט זיך אָן דאָרט, וואו װיסענשאַפט ענדיגט זיך". 

אין אַנדערע וװוערטער -- די מיסטישע ממשלה פון גלויבען 
-- דער יסוד פון יעדער רעליגיע -- פאַנגט זיך אָן דאָרט, ואו 
ס'ענדיגט זיך די רעאַליסטישע ממשלה פון וויסען. 

לאָמיר זיך דאָ אַביסעל לענגער אָפּשטעלען אויפץ דאָזיגען 
אַפּאָריזם, 

וי באַקאַנט, באַקומען מיר געווענליך אַלע אונזערע באַגרי- 
פען, פאָרשטעלונגען און אידעען וועגען גאָט, וועלט, מענש, לעבען 
א. אַ. וו., בכלל וועגען אַלץ, װאָס שטעלט צוזאַמען אונזער גייסטיגע 
וועלט --- דורך צוויי באַזונדערע צנורות: ‏ ד י ר ע ק ט - 
דורך אונזערע חושים-אָרגאַנען און א ו מ ד י ר ע ק ט ‏ 
דורך דער פאַרמיטלונג פון אונזער דענקונגס-אַפּאַראַט, פון אונזער 
שכל. 

דורך די ערשטע באַקומען מיר געווענליך די פאַרשידענע 
איינדרוקען און באַגריפען וועגען די גשמיות'דיגע זייטען פון דער 
וועלט, נאַטור און לעבען, וועגען די רעאַלע, קאָנקרעטע ערשיינוג- 
גען, געגענשטאַנדען, פאַקטען, ערפאַהרונגען א. אַ. װו., מיט וועלכע 
מיר קומען אין נאָהענטען קאָנטאַקט אין אונזער טאָג-טעגליכען 
לעבען און טעטיגקייט. 

דאָך זעהר אָרים און באַגרעניצט װאָלט דער אינהאַלט פון 
אונזער לעבענס-קרייז געווען, וען ער זאָל ענטהאַלטען אין זיך 
בלויז יענע ענינים, וועלכע מיר באַקומען ד י ר ע ק ט דורך 
אונזערע פיזישע חושים-אָרגאַנען. 

אָבער דאָ קומט אונז צו הילף דער אַנדערער פאַקטאָר -- 
אונזער ד ע נ ק ו נ ג ס - אַ פּ אַ ראַט, די מערקוירדיגע 
אייגענשאַפטען פון אונזער מוח, פון אונזער ;כוח-השופט", מיט וועל- 
כען דער מענש איז באַשאָנקען פון דער נאַטור. 

דיזער וואונדערליכער , מעכאַניזם* שטעלט מיט זיך פאָר 
אַ גלענצענד אָרגאַניזירטע און קינצליך אױיסגעשטאַטעטע לאַבאָראַ- 
טאָריע, ריכטיגער -- אַ גאַנצע גאַלעריע פון באַזונדערע, אייגענ- 
אַרטיגע און צווישען זיך פאַראייניגטע לאַבאָראַטאָריעס, אין וועלכע 
ס'ווערען פּראָדוצירט, ענטוויקעלט און דורכגעפיהרט די פאַרשי- 
דענע גייסטיגע, פיזישע און פּסיכישע פּראָצעסען פונם מענשליכען 
וועזען. 

װאָס ס'שייך די דאָזיגע פּראָצעסען גופא, באַשטעהען זי 
אויך פון באַזונדערע, אָבער צווישען זיך שטרענג קאָאָרדינירטע, 
פונקציעס פון פאַרשידענעם כאַראַקטער, וועלכע קומען פאָר אין 
די באַזונדערע ,דעפּאַרטמענטען" פון אונזער אינערליכער וועלט, 
וי, למשל, דאָס בליץ-שנעלע אויפכאַפּען פון די אויסערליכע אַיינ- 
דרוקען, באַריכטען, עמפינדונגען, באַגריפען, אידעען א. אַ. וי 
וועלכע האַלטען אין איין אַרײנשטראָמען דורך די פאַרשידענע 
אָרגאַנען, און וועלכע, נאָך דעם װאָס זיי געהען דורך אַ גאַנצע ריי 
;לאבאָראטאָרישע פּראָצעסען", אין וועלכע זיי ווערען געהעריג קלא- 
סיפיצירט, דיפערענצירט, קאָמבינירט, אַנאַליזירט א. אַ. וו 
באַקומען מיר פון זיי ענדליך אַרױס די נויטיגע אורטיילען און 
מסקנות. 

און דעריבער באַטראַכטען מיר געווענליך אַלס פאַרלעסליך 
ניט בלויז יענע אַיינדרוקען און באַגריפען, וועלכע מיר באַקומען 
ד יר ע ק ט דרך אונזערע אָרגאַנישע חושים, נאָר אויך יענע, 

וועלכע מיר באַקומען ‏ א ו מ ד י ר ע ק ט דרך דער פאַר- 
מיטלונג פון אונזער שכל, פונם אכוח-השופט" א. אַ. װו, וועלכע 
זיינען פאַקטיש באַזירט אויף די ערשטע: 

און סיי יעדע נייע ערפאַהרונג אָדער עקספּערימענט, סיי 
יעדע נייע' אידעע אָדער טעאָריע, װאָס איז אויף זיי באַגרינדעט, 
דינען א חוץ זייערע אייגענע דירעקטע צוועקען, אויך אלס מאַטער- 
יאל, באַזיס און אויסגאַנגס-פּונקטען פאר. דער ווייטערער אויסבריי- 
טונג פונם אלגעמיינעם וויסענשאַפּטליכען קרייז. 

אָבער דער פאַרנעם און די פונקציעס פון אונזער אינטעלעק- 
טועלען מעכאַניזם זיינען ניט באַגרעניצט בלויז מיט'ן דאָזיגען רעאַ- 
ליסטישען קרייז, נאָר זיי שליסען איין אין זיך אויך רייןזאבסטראקטע 
ענינים, װי פילאָזאָפּישע, רעליגיעזע,. עטישע, עסטעטישע און 
אַנדערע ענליכע געגענשטאַנדען. 

אַזױ אַרום װוערט דער מענשליכער גייסטיגער האָריזאָנט 
אַלץ מעהר אויסגעברייטערט און פאַרטיפט, און, אין רעזולטאַט, 
ווערען אויך אַלץ מעהר אויסגעברייטערט און פאַרטיפט דעם 
מענשענס אינטעלעקטועלע פעהיגקייטען צו באַגרייפען און ער" 
קלעהרען פילע זאכען און ערשיינונגען, וועלכע זיינען אַמאָל 
געוועהן פאַר איהם וי אַ אספר-החתום". 

טפ הורופי לע זואככעוך א'יקך ע רש יי: 
רוב נ'ע ן ? = געויס. אַבער ד אַ -{ך זוי י ט יט 
אַל ע , ווייל וי גרויס ס'זאָלען ניט זיין די װיסענשאַפטליכע 
דערגרייכונגען אויף פאַרשידענע געביעטען, שעפּען זיי אָבער דאָך 
ניט אויס דעם גאַנצען רייכען, פילפאַרביגען און קאָמפּליצירטען 
אינהאַלט פון דער ועלט און נאַטור, שוין ניט ריידענדיג וועגען 
יענע זאָגענאַנטע קמיסטעריעזע ספערען", וועלכע געפינען זִיך 
הינטער די קוליסען פון דער רעאַליסטישער וירקליכקייט, און 
וועלכע, הגם זיי פאַרמאָגען ניט קיין שום געמיינשאַפטליכקײט מיט 
דער דאָזיגער ווירקליכקייט, האָבען זיי דאָך שטענדיג אינטריגירט 
דעם דענקענדען און גלויביגען מענשען, וועלכער האָט געפּרואװט 

אַריינדרינגען אין די דאָזיגע סודות'פולע ספערען דורך פאַרשידענע 
וועגען און מעטאָדען -- רעליגיעזע, פילאָזאָפּישע, װיסענשאַפט- 
ליכע, אינטיאוטיווע און אַנדערע. 
און אָט דאָ, אויף דער אליניע", װאָס ציהט זיך צווישען 
רעאַליזם און מיסטיציזם, געפינט זיך -- װוי ס'לויטעט דער אויבען- 
דערמאָנטער אפאָריזם ---- דער -פּרשת-דרכים" צוישען די 
אַיינפלוס-ספערען פון רעליגיע און װויסענשאַפט, די גרעניץ, ואו 
ס'ענדיגט זיך די ממשלה פון דער רעאַליסטישער וירקליכקייט 
און ס'הויבט זיך אָן די געהיימניספולע קעניגרייך פון מיסטיק און 
רעליגיע; פון פאַנטאַזיע און גלויבען. 
ג + 

אין אַ געוויסען זין דערמאָנט אונז דיזער אַפאָריזם אינם 
אלטען טראַדיציאָנעלען לאָזונג פון ;השמים שמים לה' והארץ נתן 
לבני-אדם", וועלכער פיהרט אויך דורך אַ שאַרפע דעמאַרקאַציאָנע 
ליניע צווישען די צוויי פאַרשידענע וועלטען, װאָס װאָלט געקענט 
געװויסערמאַסען דינען אַלס אַ פּראַקטישע ,, פּשרה-פאָרמולע? בנוגע 
דער פרידליכער ;,חלוקה" פון די רעאַליסטישע און מיסטישע 
אַיינפלוס:ספערעןי 

און ס'קען זיין, אַז ווען די דאָזיגע ;חלוקה-פאָרמולע" װאָלט 
טאַקע געוועהן געהאַט די געלעגענהייט אױיסגעפּרואװט צו ווערען 
אין דער ווירקליכקייט, װאָלט דאַן אָנשטאָט דעם שאַרפען אַנטאַגאָ- 
ניזם, װאָס האָט שטענדיג עקזיסטירט צווישען די דאָזיגע צויי 
;שכנות'דיגע וועלטען" -- די רעאַליסטישע און מיסטישע -- און 
וועלכער האָט געקאָסט דער מענשהייט אֶהן אַ שיעור קרבנות, -- 
װאָלטען זיי דאַן פילייכט געוועהן געקענט אָנהאַלטען צווישען זיך 
אַ געוויסע ;פרידליכע נײטראַליטעט?. 

האָט אָבער, אין דער ווירקליכקייט, די דערמאָנטע פּרינצי- 
פּיעלע ,חלוקה" צווישען ,, שמים" און , ארץ", צווישען מיסטיציזם 
און רעאליזם, אדער צווישען רעליגיע און ויסענשאַפט קיינמאָל 

ניט געהאַט די געלעגענהייט אױיספּרובירט צו ווערען -- צוליב פאר- 
שידענע אורזאַכען. 

ערשטענס, ווייל די רעליגיעזע אינסטיטוציע האָט, פון איהר 
זייט, בשום-אופן ניט געװאָלט אַיינגעהן אויף קיין ;פּשרה", וועלכע 
האָט באַצװעקט צו באַשרענקען איהרע אַיינפלוס-ספערען, נאָר האָט, 
דאַגעגען, זיך באַנוצט מיט אַלע מיטלען און מעטאָדען --- צווישען 
וועלכע דער גוט-באַקאַנטער יעזואיטישער פּרינציפּ: ,דער ציל 
הייליגט די מיטלען" האָט אָפט געשפּילט ניט קיין קליינע ראָלע -- 
כדי אױיסצושפּרײטען איהר אַבסאָלוטע ממשלה איבער אַלע אָהן אַ 
אויסנאַם ספערען פונם מענשליכען לעבען און טעטיגקייט. 

די אָפיציעלע רעליגיעזע לעהרער און װאָרטזאָגער האָבען 
קיינמאָל ניט געװאָלט אָנערקענען די אלעגאַלע* רעכט און קאָמפּע- 
טענץ פון דער װיסענשאַפט זיך צו מישען אין די אינערליכע פראַגען 
און פּראָבלעמען פון מענשליכען לעבען, אָדער זאָגאר צו ערקלעהרען 
אויף אַ ראַציאָנעלען אופן די פאַרשידענע נאַטור-דערשיינונגען און 
היסטאָרישע געשעהענישען. 

אין נאָמען פון דער אַלערהעכסטער אױטאָריטעט -- די 
גאָטהײיט --- האָבען די רעליגיעזע' װאָרטזאָגער שטענדיג געפאָדערט 
פאַר זיך די אויסשליס ליכע ר עכ ט יו באַהאַנדלען 
אויף זייער שטייגער אַ לע עננים, װאָס האָבען צו טאָן מיטץ 
מענשען און מיט זיין לעבען און שאַפען. 

פאַר זיי האָט זיך אַלץ אין דער װעלט -- און טאַקע אויך 
די וועלט גופא -- אָנגעהױבען מיט דער ערשיינונג פון רעליגיע, 
וועלכע ווערט פון זיי באַטראַכט אַלס דער יסוד, זין און צוועק פונם 
וועלט-באַשאַף און וועלט-עקזיסטענץ, און ס'איז דעריבער גאַנץ 
נאַטירליך, װאָס זיי האָבען שטענדיג געקוקט אויף אַלץ, װאָס געפינט 
זיך אויסערהאַלב די רעליגיעזע אַיינפלוס-ספערען, ובפרט אויף 
יענע אידעען און אָנשויאונגען, וועלכע זיינען ניט אין הסכם מיט 
די אָפיציעלע רעליגיעזע װאַרהײטען, אָדער אָנגענומענע טראַדיציעס 

װי אויף אַזעלכע, װאָס האָבען ניט קיין שום עקזיסטענץ- 
באַרעכטיגונג, 
ו פון דער אַנדערער זייט האָט אויך די מאָדערנע וויסענשאַפט 
ניט אַרױסגעצײגט קיין זעהר פריינטליכע באַציהונג לגבי איהר 
הייליגער קאָנקורענטקע -- די ,בת-השמים?", נאָר זי האָט, ביי 
יעדער צזאַמענשטױס מיט דער לעצטער, איהר עפענטליך אַרױס- 
געצייגט איהר שאַרפע געגנערשאַפט, און אָפט, ווען די אומשטענדען 
האָבען דאָס נאָר ערלויבט, איז די דאָזיגע מאָדערנע קקולטורטרע- 
גערין", באַװאָפּענט מיט איהרע שאַרפסטע ,,כלי-זין" זאָגאַר אַרױס- 
געקומען אין אַן אָפענער אַטאַקע אױיף די פאַרבראָנירטע 
רעליגיעזע פעסטונגען און געצוואונגען צו קאַפּיטולירען געוויסע 
פּאָזיציעס. 

צווייטענס, ווייל דער דערמאָנטער אַפאָריזם, אַז קרעליגיע 
הויבט זיך אָן דאָרט, וואו וויסענשאפט ענדיגט זיך", דאַרף אייגענ- 
טליך באַטראַכט ווערען בלויז אַלס אַ שיינער רעטאָרישער אויסדרוק 
שוין צוליעב דעם גופא, װאָס פאַר דער װיסענשאַפט עקזיסטירט 
בכלל ניט קיינע באַשטימטע פעסטגעשטעלטע גרעניצען. קיין 
,עד כאן? און ניט אַ טריט וייטער, ווייל זי האָט דוקא ,בטבף" 
זיך פיינט צו טאָפּטשען אויף איין אָרט, נאָר איז אימער נייגעריג 
צו זוכען און פאָרשען און זי האָט אָפט זאָגאַר ליעב צו כאַפּען אַ 
קוק אויף איענער זייט פּאַרקען"... 

די גאַנצע געשיכטע פון װיסענשאַפט שטעלט מיט זיך פאָר 
אַ שטענדיג אָנגעהענדער, באַוועגליכער און פליסענדער, קײנמאָל 
ניט פאַרענדיגטער פּראָצעס, 

ניטאָ בכלל אַזאַ זאַך װי אַ אלעצטע סטאַנציע" אין דעם 
קעניגרייך פון װויסענשאַפט, ווייל דאָס, װאָס ס'איז ערשט נעכטעץ 
באַטראַכט געװאָרען אַלס די ,לעצטע סטאַנציע", אויף וועלכען 
ס'איז װיסענשאַפטליכען געביעט, קען זיך היינט אָדער מאָרגען 
גאָר אַרױסצײגען צו זיין די קאַרױספאָר-סטאַנציע", דער אויסגאַנגס- 

פֿונקט פאַר פאַרשידענע נייע אידעען און טעאָריעס, ענטדעקונגען 
און ערפינדונגען. 

זאָגאַר די טערמינען גופא אוויסען" און ;גלויבען" זיינען 
אויך זעהר עלאַסטיש, ווייל ס'האָט דאָך שוין פיל מאָל געטראָפען. 
אַז פאַקטען און ערשיינונגען, וועלכע האָבען פריהער באַלאַנגט צו 
די ספערען פון מיסטיק און גלויבען, געפינען זיך מיט אַ געוויסער 
צייט שפּעטער, אַ דאַנק נייע ענטדעקונגען און ערפינדונגען, אין די 
ראַציאָנעלע ספערען פון װיסענשאַפט, אַזױ אויך זאַכען און געשעה- 
נישען, וועלכע זיינען במשך פון פילע דורות באַטראַכט געװאָרען 
אַלס אומבאַגרייפליכע, לעגענדאַרע, אָדער איבערנאַטירליכע, זיינען 
שפּעטער געװאָרען אַ געוענליכע רוטינע, אַ פּראָזאַאישע 
ווירקליכקייט, 

דריטענס, ווייל ס'איז בכלל אוממעגליך איינצוטיילען די 
מענשליכע אידעען און געדאַנקען-:װועלט אין באַזונדערע אַיינפלוס- 
ספערען און באַשטימען פאַר יעדער פון זיי אַ באַגרעניצטע 
;טעריטאָריע*, וואו קיין אַנדערע אידעען טאָרען ניט האָבען קיין 
;דריסת הרגל". 

אידעען און אנשויאונגען, סיי רעליגיעזע, סיי סעקולערע, 
סיי ‏ אמת'ע, סיי פאַלשע, זיינען בכלל אַ זעהר קאַפּריזנער און 
פרייהייטליכער עלעמענט, זי שענקען ניט קיין שום אויפמערקזאַמ- 
קייט צו קינסטליכע גרעניצען און באַריערען און רעכענען זיך 
לגמרי ניט מיט קיינע אָפיציעלע פאַרבאָטען, װי שטרענג זיי זאָלען 
ניט זיין, נאָר זיי האָבען אַ טבע אַריינצודרינגען אומעטום, וואו נאָר 
זיי געפינען פאַר זיך אַ מוח, װאָס דענקט און אַ האַרץ, װאָס פיהלט. 

איבערהױיפּט איז זעהר שװוער לגמרי אָפּצוטײלען און 
אָפּזונדערען די עלעמענטען פון ‏ ר יינ ע ם ג ל וי ב ע ז 
פון די עלעמענטען פון ר יי נ ע ם וויס צען. שוױן 
צוליעב דעם גופא, װאָס אַזעלכע ערשיינונגען וי ,ריינער גלויבען" 
אָדער אריינער וויסען* זיינען אין אמת'ץ כלל ניט בנמצא, ווייל מ'קען 

אימער ענטדעקען דורך אַן ערנסטען אַנאַליז געוויסע עלעמענטען 
פון גלויבען אין די ספערען פון וויסען, און אויך פאַרקעהרט. 

בלויז אין דער אַבסטראַקטער טעאָריע איז מעגליך צו ריידען 
וועגען באַזונדערע מאָמענטען פון ריינעם וויסען און גלויבען, אין 
דער ווירקליכקייט אָבער זיינען די פעדים פון אַלע גייסטיגע 
מאָמענטען, װי אויך די פּסיכישע מקורות פון וואנען די לעצטע 
שטראָמען ארויס, אזוי ענג און אינטים צוזאמענגעוועבט און דורכ- 
געקרייצט, אז ס'איז לגמרי אוממעגליך זיי צו דיפערענצירען. 

זאָגאַר דער בעל-דבר גופא -- דער מענש -- אין וועמענס 
אינערליכע וועלט די אַלע פאַרשידענע ערשיינונגען און באַוועגונגען 
יקומען פאָר, האָט אויך ניט קיין אַהנונג וועגען זיינע אייגענע טיף- 
פארבאָרגענע און זעהר קאָמפּליצירטע אונטער-באַוואוסטזיניגע 
זעעלישע שטרעמונגען און געגען-שטרעמונגען, וועגען וועלכע ער 
דערוויסט זיך ערשט אין יענעם מאָמענט, ווען די לעצטע האָבען 
שוין ענדליך דערגרייכט דעם אויבערפלאַך פון זיין באַוואוסטזיין 
און זיינען שוין געקומען צום עפענטליכען אויסדרוק. 

און דעריבער איז ניט קיין וואונדער, װאָס ס'האָבען אימער 
עקזיסטירט אין דער מענשליכער וועלט זייט ביי זייט פארשידענע 
און זאָגאַר װידערשפּרעכענדע אידעען און אנשויאונגען, און װאָס 
מאַטעריאַליסטישע און גייסטיגע, רעאַליסטישע און מיסטישע 
אידעאָלאָגיעס און וועלט-אַנשויאונגען האָבען זיך שטענדיג צאַ- 
מענגעשטויסען און געקעמפט צווישען זיך אויף דער היסטאָרישער 
אַרענע. 

און הגם די מיסטישע אידעאָלאָגיע און וװעלטאַנשױיאונג 
פאַרמאָגען ניט אונטער זיך קיין רעאַלען באָדען און זיינען פאַקטיש 
די ערפינדונג פון דער מענשליכער שעפערישער פאַנטאַזיע, דאָך 
האָבען זיי שטענדיג פאַרנומען אַ זעהר באַדייטענדען פּלאַץ אין 
מענשליכען לעבען און שאַפען. 

אין אמת'ן האָט דער ;עפעמערנער" עלעמענט פון פאַנטאַזיע, 
פון פאָרשטעלונגס-קראַפט, שטענדיג געשפּילט אַ גרויסע ראָלע אין 

מענשליכען לעבען, אַ פיל גרעסערע, וי מיר זיינען גענייגט צו 
דענקען, און טראָטץ דער סאַרקאַסטישער און ביטול'דיגער 
באַציהונג צום דאָזיגען עלעמענט מצד די שטרענגע רעאַליסטישע 
דענקער, איז דאָך, דוכט זיך, שווער צו געפינען אַ וויכטיגע גייסטי- 
גע אָדער אידעאישע ערשיינונג, אין וועלכער מען זאָל ניט קענען 
ענטדעקען אַ גרעסערען אָדער קלענערען פּראָצענט פון פאַנטאַזיע. 

הגם פאַנטאַזיע און ווירקליכקייט שיינען אויבערפלעכליך צו 
זיין געגענגעזעצטע באַגריפען, דאָך איז די גרעניץ צווישען זיי גאָר' 
ניט אזוי קלאָר און פעסט-באַשטימט, ווייל דאָס װאָס אין א געווי- 
סער עפּאָכע ווערט באַטראַכט אלס פאַנטאַזיע, קען אין א שפּעטע- 
רער עפּאָכע ווערעןז א ווירקליכקייט (און די ערפינדונג, למשל, פונם 
,עיראָפּלײין" יוכיח). 

זאָגאַר אַזאַ שטרענגע גייסטיגע דיסציפּלינע וי די וויסענ- 
שאַפט, וואו אַלץ ווערט געוואויגען און געמאָסטען, אנאליזירט און 
עקספּערימענטירט, איז אויך ניט אין גאַנצען פריי פונם אַיינפלוס' 
פונם מענשענס פאָרשטעלונגס-קראַפט; אָבער אין אַ פיל גרעסערער 
פּראָפּאָרציע געפינט זיך דער עלעמענט פון פאַנטאַזיע אין דער 
פילאָזאָפּיע, באַזונדערס -- אין דער מעטאַפיזישער, אין וועלכער 
דער מענשליכער געדאַנק און זיין ,דאָן-קיכאָטישע? פאַנטאַזיע 
זיינען פריי צו שווימען ,אל אשר ישאנו הרוח". 

אָבער דאָך האָט אין ערגעץ דער עלעמענט פון פאַנטאַזיע 
ניט געשפּילט אַזאַ גרויסע און וויכטיגע ראָלע וי אינם געביעט 
פון רעליגיע, וועלכע איז בכלל באַזירט מעהר אויף די מאָמענטען 
פון מיסטיק און פאַנטאַזיע, וי אויף וועלכע ס'איז אַנדערע מאָמענטעך 
פון דער מענשליכער פּסיכיק. : 

א | צוזאַמענהאַנג מיט די פריהרדיגע באַמערקונגען וועגען 
רעליגיע און װיסענשאַפט װעלען מיר זיך דאָ אָפּשטעלען איף 
נאָך אַ פּונקט, בנוגע וועלכען דיזע צוויי פאַקטאָרען אונטערשיידען 
זיך; 

ווען מיר באַטראַכטען די געשיכטע פון רעליגיע ניט פון אַ 
טראדיציאָנעלען, נאָר פון אן אביעקטיווען ריין-היסטאָרישען שטאַנד- 
פּונקט, קומען מיר צו דער מסקנה, אַז רעליגיע בכלל, סיי אַלס אַ 
גלויבען, סיי אַלס אַ װעלטאַנשױאונג און סיי אַלס אַ לעבענס- 
סיסטעם -- און רעליגיע האָט דאָך פּרעטענדירט דאָס אַלעס צו 
זיין --- האָט זי פאַקטיש שוין לאַנג אָפּגעזאָגט אַלץ, װאָס זי האָט 
געװאָלט און געקענט זאָגען דעם מענשען און זי האָט שוין פאָלגליך 
לגמרי אָפּגעשפּילט איהר היסטאָרישע ראָלע, אָדער מיסיע -- אויב 
אַזעלכע האָט בכלל ווען ס'איז עקזיסטירט --- און אַז ס'איז אייגענטליך 
ניטאָ, װאָס מעהר צו ערװאַרטען פון איהר אין דער צוקונפט, 

אין משך פון די טויזענטער יאָהרען, װאָס רעליגיע האָט 
דאָמינירט דאָס גאַנצע מענשליכע לעבען, ווען איהר אַיינפלוס און 
אױיטאָריטעט האָבען אריינגעדרונגען אין אלע ספערען פון מענשליכען 
לעבען און טעטיקייט, האָט זי ווירקליך געהאַט קאָלאָסאַלע מעגליב- 
קייטען צו ערציהען דעם מענשען און אַיינפלאַנצען אין איהם הומאַנע 
און עטישע זיטען, אייגענשאַפטען און סענטימענטען, על-כל-פּנים 
יענע אידעען, פּרינציפּען און לעהרען פון מאָראַלען כאַראַקטער, 
וועלכע זי גופא האָט אַקצעפּטירט אין איהרע הייליגע קאָדעקסען. 

און אויב זי איז אין דיזער הינזיכט געוועהן, װי ס'צייגט זיך 
אַרױס, אַזאַ טראַגישער דורכפאַל אין דער פאַרגאַנגענהײט, אין די 
תקופות פון איהר פּראַכט און גלאַנץ, איז שוין, דוכט זיך, קלאָר, אַז 
ס'איז ניטאָ קיין גרונט צו ערװאַרטען, אַז זי זאָל זיין מעהר ערפאָלג- 
רייך אין דעם זין אין דער צוקונפט. 

אין געגענטייל, ס'זיינען דוקא פאַראַן זעהר שטאַרקע 
אויסזיכטען, אַז אין דער צוקונפט װעט די -- שוין אויך איצט 
דעגראַדירטע -- ראָלע פון רעליגיע נאָך מעהר דעגראַדירען, און 
איהר אַיינפלוס, וועלכער איז אַמאָל געוועהן אַזױ דאָמינירענד, װעט 
אַלץ שװאַכער און אַיינגעשרומפענער װערען: די דאָזיגע אויסזיכטען 
זיינען ניט געבויט אויף ספּעקולאַטיווע השערות, נאָר -- איף 
ווירקליכע פאַקטען און טענדענצען, וועלכע בלויז גייסטיג בלינדע 
אָדער היפּאָקריטען ווילען ניט אַנערקענען. 

ס'איז אויך, דוכט זיך, קלאָר, אַז קיינע קינסטליכע פאַרזוכען 
און , באַבסקע מיטלען* אויפצומינטערען די אַלטע ,,מאַדאַם רעליגיש* 
און צו פאַרשטאַרקען די זעהר אָפּגעשװאַכטע אין די לעצטע דורות 
רעליגיעזע סענטימענטען, קענען ניט און וועלען ניט ברענגעען קיין 
ממשות'דיגע רעזולטאַטען. 

דאָס זעלבע קען אויך געזאָגט ווערען בנוגע די פּאַרשידענע 
זאָפענאַנטע ,נעאָדמיסטישע? און ;,נעאָ-מעטאַפּיזישע* ריכטונגען 
און באַוועגונגען, וועלכע האָבען געפונען זייער אויסדרוק אין אַ 
גאַנצער ריי פארנעפּעלטע דאָקטרינעס און פארפּלאָנטערטע אידעאָ- 
לאָגיעס פון פאַרשידענע מאָדערניסטיש-געזאָנענע טעאָלאָגען 

ס'איז אַ פאַקט, אַז סיי די אָביעקטיווע געשיכטליכע באַדינ- 
גונגען, סיי די הערשענדע געזעלשאַפטליכע שטימונגען, סיי די 
אַלגעמײינע קולטורעלע טענדענצען זיינען איצט כלל ניט מסוגל 
אַרױסצורופען אַ נייעם רעליגיעזען רענעסאַנס. 

מ'דאַרף שטענדיג האָבען אין זינען דעם וויכטיגען פאַקט, 
אַז רעליגיע איז דער פּראָדוקט פון דער פאַרגאַנגענהײט -- פון 

דער ווייטער, גרויער, פּרימיטיווער פאַרגאַנגענהײט, אַז זי ציהט 
איהר יניקה און פּרעסטיזש פון די פאַרהייליגטע ,מסורת-אבות" און 
אַז איהרע הייליגע טראַדיציעס שטאַמען פון זייער אַלטע -- און װאָס 
עלטער, אַלץ הייליגער -- מקורות, און דעריבער איז זיך ניטאָ 
װאָס צו וואונדערען װאָס זי האָט שטענדיג זיך אויסגעצייכענט מיט 
איהרע נייגונגען און טענדענצען צו שלעפּען דעם היסטאָרישען 
רײיטװאָגען ניט פאָרװוערטס, נאָר ‏ ר י ק וו ע ר ט ס , ואָס 
איהר לאָזונג איז אימער געװועהן דער גוט- באַקאַנטער ‏ השיבנו 
נאַזאַד", צוריק צום אַלטען מקור, צו די אַלטע אידעען און אַנשױי- 
אונגען, צו די אלטע לעבענס-פאָרמען און טראַדיציעס א. אַ. װו. 
= + 


+ 


בכלל איז די רעליגיעזע אידעאָלאָגיע שטענדיג געוועהן טיף 
דורכגעדרונגען מיט'ן גייסט פון עבר-גלאָריפיצירונג און טראָדיציע- 
פאַרהערליכונג, און די רעליגיעזע אינסטיטוציע, פון איהר זייט, 
איז אַ חוץ דעם אויך געװועהן דורכגעדרונגען מיט אַ שטרענגען 
אומקאָמפּראָמיסליכען גייסט, וועלכער איז געװועהן געגען יעדען 
סאָרט ענדערונג און רעפאָרם, און דאָס אַליין האָט זי שוין אַװעק- 
געשטעלט אין אַ פּאָזיציע, וועלכע איז געוועהן אין שאַרפען געגענ- 
זאַץ צו דער עװאָלוציאָנערער וועלט-אַנשויאונג, 

דער טראַדיציאָנעלער געשיכטליכער שטאַנדפּונקט שטעלט 
פּרינציפּיעל דעם ,נעכטען" העכער פונם היינט", און באַטראכט 
די נעכטיגע אידעען און פּרינציפּען -- העכער, פארנינפטיגער און 
אמת'ער וי די היינטיגע. 

און דיזער שטאַנדפּונקט איז נאַטירליכערװייזע פאר דער 
קאָנסערווירונג סיי פון די אלטע איינגעפונדעוועטע לעבענס-פאָר- 
מען און פיהרונגען, סיי פון די לאנג אָנגענומענע טראדיציאָנעלע 
אידעען און אנשויאונגען, ווערענד דער עװאָלוציאנערער שטאַנד- 
פּונקט האַלט, דאגעגען, אז דער ,היינט" ק ע ן א ון ד א ר ף 

ז י י ן העכער פונם ;נעכטען", און דער ;מאָרגען" -- פונם 
,היינט". 

דער באַקאַנטער מאמר: ;אם הראשונים כאנשים, אנו 
כחמורים" איז דער סאַמע כאַראַקטעריסטישער פאר דער טראדי" 
ציאנעלער וועלט-אנשויאונג, אויסדריקענדיג די פארהערליכונג פונם 
;נעכטען", פונם ,עבר", דערפיהרט ב י זן ג ר ע ס ט ען 
אוב סו' ר 

און דער דאָזיגער טראַדיציאָנעלער אולטראַ-קאָנסערװאַטיווער 
שטאַנדפּונקט װערט פון רעליגיע אָנגעװענדעט ניט בלויז צו די 
אַבסטראַקטע פּראָבלעמען, וועלכע באַשעפטיגען זיך מיט ,אמונות 
ודעות", נאָר צו אַלץ און אַלעמען, אַיינשליסענדיג די נאָרמען און 
געזעצען, כללים און רעגלען בנוגע די פאַרשידענע רעאַליסטישע און 
פּראַקטישע לעבענס-געביטען. 

אַזעלכע געבאָטען װוי, למשל, ,לא תוסיפו עליו ולא תגרעו 
ממנו", אָדער אַ שטייגער : ;לבלתי סור מן המצוה הזאת ימין ושמאל* 
וכדומה זיינען העכסט כאַראַקטעריסטיש פאַרן גאַנצען אַנט- 
עװאָלוציאָנערען גייסט פון רעליגיע בכלל. 

אַז דער דאָזיגער גייסט איז אין טיפסטען װידערשפּרוך מיט'ן 
גייסט פון ראַציאָנעלער געזעצגעבונג -- איז זעלבסטפאַרשטענדליך, 
ווייל די לעצטע איז לוט איהר אינערליכען מהות און כאַראַקטער 
אַ דורכאויס פּראָגרעסיווע און עװאָלוציאָנערע ערשיינונג, 


;{ 42 


: 


אַ גאַנץ פאַרשידענע ערשיינונג, אַ פּראָגרעסיווע ערשיינונג 
,פּאַר עקסעלאַנס", שטעלט מיט זיך פאָר די וויסענשאַפט, וועלכע-- 
אין געגענטייל צו רעליגיע -- שטיצט זיך נ י ט אױף אזעלכע 
יסודות װי טראדיציע, ,מסורת-אבות" וכדומה, זי אנערקענט אויך 
ניט קיינע זאָגענאַנטע קאָנװענציאָנעלע ,אני-מאמינ'ס" און ליידט ניט 
פון קיינע רעאקציאָנערע גהשיבנו-נאזאד" שטימונגען, סענטימענ- 
טען און טענדענצען. 

סימבאָליש װאָלט מען זיך געקענט פאָרשטעלען די , מאַדאַם 
רעליגיע", װי זי שטעהט שטענדיג מיט אַ פאַרפרומט פּנים און 
פארגלאָצטע אויגען געװוענדעט צום עבר, צו דער וייטער, לאנג- 
פארשוואונדענער גלאָררייכער פארגאַנגענהייט, -- שטעהט א פאַר- 
טרוימטע און פארטרויערטע' מיט אַ האַרץ פול מיט בענקשאפט נאָך 
די ,,אַלטע גוטע צייטען", ווערענד די , מאַדאַם װיסענשאַפט* איז, 
דאגעגען, שטענדיג געװענדעט מיט'ן פנים צום עתיד, צו דער 
פיל-פּאַרשפּרעכענדער צוקונפט, וואו זי זעהט פאַר זיך אַ גלענצענדע 
קאַריערע, רייך אין גרויסע און וואונדערליכע אויפטואונגען, אין 
וויכטיגע און גלאָררײיכע ענטדעקונגען און ערפינדונגען, עררייכונגען 
און עראָבערונגען. 

אמת, די פאַרגאַנגענהײט בכלל -- פון אַ יחיד אָדער פון אַ 
פאָלק --- פאַרמאָגט שטענדיג אין זיך אַ געוויסען מיסטישען צויבער, 
און אַלץ װאָס ס'איז אויף וועלכער ס'איז אַרט און ווייזע פאַרבונדען 
מיט די , גוטע אַלטע צייטען* רופט געווענליך אַרױס אין מענשען 
צאַרטע לירישע סענטימענטען און טיפע בענקשאַפט-שטימונגען 
אָבער, ביי דעם אַלעמען, לעבט זיך דאָך דער מענש אויס אין דער 
ווירקליכקייט ניט אין די סענטימענטאַלע שטימונגען פון דער 
פאַרגאַנגענהײט, נאָר -- אין דער האַרטער רעאַליסטישער 
אַטמאָספערע פון דער געגענװאַרט, 

דאָס איז ריכטיג סיי בנוגע דעם יחיד, סיי בנוגע דעם כלל און 
פאָלגליך --- װי סענטימענטאַל געשטימט מיר זאָלען ניט זיין לגבי 
געוויסע גייסטיגע ערשיינונגען, וועלכע שטעקען מיט זייערע װאָרצ- 
לען אינם ווייטען מיסטיש-בעהויכטען אור-אלטערטום, דארפען מיר 
אָבער די דאָזיגע שטימונגען און סענטימענטען ניט פאַרװאַנדלען 
אין אַ פאַרהייליגטען ,עבר-קולט* און זיי אַװעקשטעלען צוליעב 
זייער ,זכות-אבות" העכער פון לאָגיק, צווייפעל און קריטיק. 

מיט אונזער גאַנצען רעספּעקט פאַר געװויסע זאַכען און 
ערשיינונגען, װאָס האָבען צו טאָן מיט טראדיציע און מיט דער 

היסטאָרישער פאַרגאַנגענהײט בכלל, טאָרען מיר אָבער ניט איגנאָ- 
רירען די טיפע ענדערונגען, װאָס זיינען פאָרגעקומען אינם אלגעמיי- 
נעם מענשליכען לעבען פאַר די לעצטע עטליכע דורות און וועלכע 
זיינען הויפּטזעכליך געװען דער רעװלטאַט פון די גלענצענדע 
עררייכונגען, וועלכע זיינען לאין-ערך אינטערעסאַנטער, וויכטיגער 
און שפּאַנענדער פון די אויפטואונגען און ,וואונדער" פון אַלע אַלטע 
רעליגיעזע קולטען. 

איבערהױפּט, ווען מיר נעמען אין אַנבאַטראַכט די פארהעלט- 
ניסמעסיג קורצע געשיכטע פון דער מאָדערנער ויסענשאַפט אין 
פאַרגלייך מיט דער פיל-טויזענט-יאָהריגער געשיכטע פון רעליגיע, 
דאַן ווערט פאַר אונז קלאָר, אַז בשעת מיר האָבען פון דער לעצטער 
מעהר ניט צו ערװאַרטען עפּעס וויכטיגעס און אינטערעסאַנטעס אין 
דער צוקונפט, האָבען מיר אָבער, דאַגעגען, נאָך זעהר פיל צו 
ערװאַרטען פון דער װיסענשאַפט אויף אַלע פאַרשידענע לעבענס- 
געביטען. 

ס'איז אַ פאַקט, אַז ווערענד אינם הייליגען טעמפּעל פון רעלי- 
גיע האַלט מען אין די לעצטע עפּאָכען ביי אַ (ירידה", ביים פאַרלירען 
אַלץ מעהר פּאָזיציעס אויף פאַרשידענע פראָנטען, האַלט מען אָבער 
אינם טעמפּעל פון װיסענשאַפט אין רעכטען מיטען פון ,,עליה", ביים 
שטענדיגען שטייגען באַרג אַרױף, וואו כמעט יעדען טאָג -- ,חדשים 
לבקרים" --ווערען נייע ווערטען געשאַפען, נייע אידעען ענטוויקעלט, 
נייע נאַטור-סודות ענטדעקט און נייע טעכנישע וואונדער ערפונדען. 

די גלאָררײכע עפּאָכע פון רעליגיע איז, וי ס'שיינט, שוין אויף 
שטענדיג אַװעק אין דעם פּאַנטעאָן פון דער פאַרגאַנגענהײיט און די 
רעליגיעזע פיהרער און װאָרטזאָגער, וועלכע קענען לייענען ;עדי 
אויפשריפט אויף דער װאַנט*, וועלען אַנשטאַט זיך צו פאַרנעמען 
מיט פרוכטלאָזע פאַרזוכען צוריק צו געווינען דעם פאַרלוירענעם 
פּרעסטיזש און אַיינפלוס, מוזען ווידמענען אין דער צוקונפט אַלע 
זייערע כוחות און ענערגיע פאַר דער ווייטערער אָנהאַלטונג --- אַזױ 

לאנג װי מעגליך -- פון די נאָך פארבליבענע אָפּגעשװאַכטע 
פּאָזיציעס. 

דאָך, הגם ס'שיינט צו זיין זיכער, אז די ירידה פונם רעליגיע- 
זען איינפלוס און פּרעסטיזש װעט אויך ווייטער אָנגעהן און פילייכט 
נאָך אין אַ שנעלערען טעמפּאָ װי ביז איצט, װאָלט, װאַרשײנליך, 
געוועהן צו ריזיקאַליש צו פּרובירען אויף דיזען סמך פאָראויס צו 
זאָגען, אַז מיט'ן ווייטערדיגען פאָרשריט פון דער װיסענשאַפט ועט 
זיך די מענשליכע געזעלשאַפט לגמרי אויסהיילען פון דער זאָגענאַנ- 
טער , הייליגער קראנקהייט", וי העראָקליט רופט אָן רעליגיע. 

ווייל, װי ס'שיינט, האָט דער מקור פון װאַנען רעליגיע האָט 
אימער געצויגען איהר יניקה -- דער מיסטיציזם אין אַלע זיינע 
קאָלירפולע װואַריאַציעס --- אין משך פון די פאַרגאַנגענע דורות 
באַװיזען אַזױ טיף אַריינצודרינגען אין די אינטימסטע ווינקעלעך 
פון מענשליכען וועזען, אז ס'וועט מסתמא זיין שווער איהם אין 
גאַנצען פון דאָרטען צו עלימינירען, וייל ער װעט װאַרשײנליך 
שטענדיג געפינען פאַר זיך אַ געוויסען אָנהאַלט ערגעץ-וואו אין די 
פארבאָרגענע צעלען פונם מענשענס קאָמפּליצירטען פּסיכישען 
לאַבירינט, אין וועלכען ס'געפינען זיך נאָך ניט-ווייניג פאַרנעפּעלטע, 
נאָך ניט ענטדעקטע און ניט אויסגעפאָרשטע ווינקעלעך. 

ווייל כל-זמן די װיסענשאַפט װעט ניט זיין אין שטאַנד צו 
באַלײיכטען, ערקלעהרען און לייזען א ל ע ערשינונגען און 
פּראָבלעמען אין מענשליכען לעבען -- און מיר האַלטען נאָך דערווייל 
זעהר ווייט דערפון -- וועלען װאַרשײנליך געוויסע מיסטישע 
אידעען אין וועלכער ס'איז פאָרם נאָך געפינען אַ געוויסען אָנהאַלט 
אין דער מענשליכער פּסיכיק. 

זעהען מיר דאָך אויך איצט, אַז הגם די װיסענשאַפּט האָט 
שוין עררייכט אַ צימלעך הויכע מדרגה אויף פילע וויכטיגע געבי- 
טען, דאָך האָט דאָס ניט געשטערט צו דעם, אַז אַ זעהר גרויסער 

טייל פון דער מאָדערנער מענשליכער געזעלשאַפט זאָל זיך נאָך אַלץ 
געפינען אונטער, אַ גרעסערער אָדער קלענערער, השפּעה פון 
פאַרשידענע רעליגיעזע אידעאָלאָגיעס, טראָטץ דעם װאָס ס'װואָלט 
דאָך געדאַרפט זיין קלאָר פאַר יעדען דענקענדען מענשען, אַז די 
לעצטע האַרמאָנירען כלל ניט מיט די שין איצט אָנגענומענע 
וויסענשאַפּטליכע פּרינציפּען און אידעען. 

פילייכט ערקלעהרט זיך דאָס געװויסערמאַסען דערמיט װאָס 
רעליגיע האָט אין אמת'ן שוין לאַנג אויפגעהערט צו זיין אַ טיפע, 
לעבעדיגע,- פולבלוטיגע גייסטיגע איבערלעבונג, װאָס איז אין 
שטאַנד צו באַגײסטערען און פאַר'כשופ'ען דעם גלויביגען מענשען 
און איהם אַװעקטראָגען אין די פאַנטאַסטישע ,עולמות העליונים", 
נאָר זי איז ביסלעכווייז אַלץ מעהר פאַרװאַנדעלט געװאָרען אין אַ 
פּראָזאַאישע קאַזיאָנע אינסטיטוציע, אין אַן אינהאַלטסלאָזע פאָרמעלע 
רוטינע פון אַ ,, מצות אנשים מלומדה". 

אזוי אז הגם פאר זעהר פילע מאָדערנע רעליגיעזע מענשען 
האָט רעליגיע שוין לאנג פארלוירען איהר זין און באַדייטונג -- 
סיי אלס א לעבעדיגע אידעאָלאָגישע ערשיינונג, סיי אלס וועלט- 
אַנשויאונג --- איז זי דאָך געבליבען פאר זיי ווייטער עקזיסטירען 
אלס א ,רעליגיעזע אינסטיטוציע" אינם כוח פון אינערציע, אָדער 
אינם זכות פון טראַדיציע. 

אַגב, באַטאָנענדיג אויבען די ווערטער ,רעליגיעזע אינסטי" 
טוציע", האָבען מיר דערמיט געװאָלט אָנדײיטען, אַז מיר ריידען דאָ 
וועגען רעליגיע ניט אַלס אַן אַבסטראַקטע פילאָזאָפּיע, װואָס 
באַשעפטיגט זיך מיט די ריין-אידעאָלאָגישע פראַגען און פּראָבלעמען 
וי וועגען, למשל, ,עלת העלות וסבת הסבות" אָדער וועגען ,מה 
למעלה ומה למטה ?7 און אַנדערע ענליכע ענינים, וועלכע האָבען 
שטענדיג אינטריגירט דעם דענקענדען מענשען, ועלכער האָט 

צייטענווייז געפּרואװוט אַביסעל אויפהייבען דעם דיקען מיסטעריעזען 
שלייער פון דער וועלט-יצירה און וועלט-עקזיסטענץ. 

ניט ועגען רעליגיע אלס קדער דראנג פונם מענשליכען 
גייסט צו קענען און פארשטעהן דעם גרויסען וועלט-אמת, װאָס איז 
פארבאָרגען פונם מענשענס אויגען". (נחמן קראָכמאַל), 

ניט וועגעז רעליגיע אלס ;דעם מענשענס אייביגע באַמיאונג 
צו געפינען א וועג צו גייסטיגער מנוחה צווישען די סכנות און 
בלאָנדזשענישען פונם טאָג-טעגליכען לעבען". (עדוארד סאפיר) 

ניט וועגען רעליגיע אלס ,דער רעזולטאַט װאָס מענשען 
האָבען דערגרייכט פון זייער שטענדיגער פאָרשען און זוכען די גע- 
היימע קראפט, װאָס פיהרט די וועלט". (ראָבערט פלינט), 

ניין, ניט וועגען רעליגיע אין דעם זין, ד. ה. אינם אבסטראקט 
פילאָזאָפּישען זין, ריידען מיר דאָ, ווייל דיזער באַגריף וועגען רע- 
ליגיע איז אין אמתץ כלל ניט קיין סתירה צו דער פילאָזאָפיע 
און זאָגאַר ניט צו דער מ אָ ד ע ר נ ע ר ויסענשאַפט. 

ווייל הגם די דאָזיגע װיסענשאַפט גופא גיט זיך ניט אָפּ מיט 
גאָט-זוכעניש, לייקענט זי אָבער דאָך אויך ניט די מ ע ג לי כ- 
ק י י ט פון דער עקזיסטענץ פון א קערשטער סבה" (וועלכע 
איהר קענט, אויב איהר וילט, רופען ;גאָטהײיט?, זי קען אָבער 
בשום-אופן ניט אָננעמען די גאָטהייטס-באַגריפען פון די טראַדי" 
ציאָנעלע רעליגיאָנען מיט זייערע פארהייליגטע קאַטעכיזעסען און 
פארמיסטיצירטע דאָגמען, וועלכע זיינען לויט זייער מהות און כא- 
ראקטער אין דער שאַרפסטער סתירה צו דער װיסענשאַפטליכער 
וועלט-אנשויאונג, 

(און דאָס איז, אגב, איינע פון די אורזאכען פונם אױטאָר'ס 
אָנהענגערשאַפט פון יענער ריכטונג אין דער זאָגענאַנטער אַגנאָסטי- 
שער פילאָזאָפּישער שולע, וועלכע שליסט אלע דיסקוסיאָנען וועגען 
דער גאָטהײט מיטן װאָרט אַ ג נ אָ ס ק א: כוויס ניט) 

אלזאַ, ניט וועגען רעליגיע אין דעם דערמאָנטען זין ריידען 

מיר דאָ, נאָר --- וועגען רעליגיע אלס א גוט-אָרגאניזירטע און 
שטרענ-דיסציפּלינירטע אפיציעלע ;קאַזיאָנע" אינסטיטוציע מיט א 
קאַנאָניזירטען הייליגען קאַטעכיזיס פון באַשטימטע ,אני-מאמינ'ס", 
דאָגמען און פּרינציפּען, טראדיציעס און אָבריאדען, עשה'ס און לא" 
תעשה'ס, גדרים און סיגים א. א. װו. א. א. װו. 

ווייל דאָס איז דאָך אייגענטליך װאָס רעליגיע האָט מיט זיך 
פאָרגעשטעלט אין משך פון פילע דורות פאר כמעט ניין און ניינציג 
פּראָצענט פון דער גלויביגער מענשהייט, און וועלכע האָט אַ לס 
אַ ז ע ל כ ע פּרעטענדירט אויף דער ראָלע פונם איינציגען 
געטליך באַפאָלמעכטיגטען מורה-דרך פון דער מענשליכער ראַסע. 


8 


די קאָנפליקטען צווישען רעליגיע און 
װיסענשאַפט 


| האָבען שוין אויף אַן אַנדער פּלאץ באַמערקט וועגען דער 
כאראקטעריסטישער ערשיינונג,. װאָס אין קיינע אַנדערע גייסטיגע 
שטרייטען און קאָנפליקטען װערט ניט ארויסגעצייגט אזויפיל 
ביטערקייט, אַנטאַגאָניזם און עקשנות מצד די שטרייטענדע צדדים, 
װי בנוגע די א ,מחלוקת'ן לשם שמים", װאָס קומען פאָר 
ווישען געגנערישע אידעאָלאָגיעס און וועלט-אנשויאונגען, איבער" 
הױיפּט איז דאָס אמת בנוגע דעם אלטען היסטאָרישען מחלוקת צווי- 
שעו רעליגיע און װיסענשאַפט. 
אינם דאָזיגען אידעאישען קאָנפליקט, וועלכער האָט שטענדיג 
אַרױסגערופען אַזויפיל בייז בלוט אין דער מענשליכער געזעלשאַפט, 
איז רעליגיע אלס דער געועזענער, לאין-ערך שטאַרקערער צד, 
אָדער ריכטיגער -- אלס דער איינציגער שטאַרקער צד, ווייל דער 
אנדערער צד, די וויסענשאַפט, האָט נאָך דאן אייגענטליך כמעט ניט 
עקזיסטירט, -- איז רעליגיע אין משך פון פילע דורות שטענדיג 
געווען אויף דער אָפענסיווע, און א דאנק איהר דאָמינירענדער מאַכט 
און איינפלוס, האָט זיך איהר שטענדיג איינגעגעבען צו אונטערדריקען 
יעדען אויסדרוק פון פרייעם געדאנק און צו דערשטיקען אין סאמע 
װאָרצעל יעדען פארזוך פון דער סעקולערער װיסענשאַפט צו קומען 
צום אויסדרוק. 
אפילו דאָס קליינע ביסעל װיסענשאַפטליכע טעטיקייט, װאָס 
איז דאַן אָנגעגאַנגען אין אייניגע ווינקעלעך פון אײראָפּע, האָט אויך 
אויף זיך פאָרמעל געטראָגען דעם מאַנטעל פון מיסטיש-רעליגיעזער 
88 

,קדושה" און איז געוועהן הויפּטזעכליך קאָנצענטרירט אין די אַלטע 
קירכען און מאָנאַסטירען. 

ס'האָט זיך דאן ווארשיינליך אויסגעדאכט, אז די דאָזיגע 
פעסט-איינגעפונדעוועטע פּאָזיציע פון דער הייליגער קירכע װועט 
אייביג דאָמינירען די מענשליכע מוחות און הערצער און קאָנטראָ- 
לירען זייערע טעטיגקייטען אויף אַלע פארשידענע לעבענס-געביטען. 

אָבער די רעדער פון דער מענשליכער געשיכטע באַװעגען 
זיך טאַקע אָפּט זעהר לאַנגזאַס, אָבער -- זיי באַװעגען זיך דאָך. 

און נאָך דער פיל-דורות'דיגער מיטעלאַלטערליכער גייסטיג- 
קולטורעלער לעטאַרגיע האָבען זיך ביסליכווייז אָנגעהױיבען צו צייגען 
דאָ און דאָרט סמנים פון גייסטיגער אויפלעבונג און קולטורעלען 
רענעסאַנס. 

ס'האָט זיך נעמליך אַרױסגעצײגט, אַז זאָגאַר די שטרענגסטע 
שמירה מצד די רעליגיעזע אַפּוטרופּסים, מיט וועלכער דער גלויבי- 
גער מענש איז געוועהן אין משך פון הונדערטער יאָהרען ארומגע- 
רינגעלט , פונם וויגעלע ביז'ן קבר", איז אויך ניט געוועהן אין שטאַנד 
צו פאַרהיטען, אַז אינם מענשענס מוח זאָל זיך ניט אַרײנכאַפּען 
דאָס קליינינקע שאַרף-שנאָבעלדיגע פליגעלע, װאָס זיין נאָמען איז 
.צווייפעל", וועלכעס, וי דאָס לעגענדאַרישע טיטוס'עס יתוש'ל, האָט 
גענומען פּיקען און עגבערען אינם איפגעוואכטען מענשליכען 
געדאנק מיט נייע פּיינליכע ספקות און פראגען, אויף וועלכע די אלטע 
טראַדיציאָנעלע ערקלעהרונגען האָבען זיך אַלץ מעהר אַרױסגעצײגט 
ניט צופרידענשטעלענד.. 

די נייע פאַקטען און ערשיינונגען האָבען ארויסגערופען 
נייע פראגען און פּראָבלעמען, און די נייע פראגען און פּראָבלעמען 
האָבען געפאַדערט נייע ענטפערס און לייזונגען: ס'האָט זיך בכלל 
געפאָדערט א נ יי ע ר צ וג א נ ג א א גרינדליכע איבער- 
שעצונג פון כמעט אלע אלטע גייסטיגע ווערטען. 

און פון די יחידי-סגולה'דיגע פּיאָנערען און װאָרטזאָגער פונם 
דאָזיגען גייסטיגען רענעסאַנס האָט זיך דאַן װירקליך געפאָדערט 

זעהר פיל מוט און עקשנות, אום עפענטליך ארויסצוטרעטען געגען 
דער אַבסאָלוטער הערשאַפט פון די פאַרשידענע קלעריקאַלע קליקעס 
און געגען די טיף איינגעװאָרצעלטע פאנאטיזם, אבערגלויבענס און 
פּאָראורטיילען. 

מ'האָט קודם-כל געדאַרפט אויסרייניגען דאָס גייסטיגע פעלד 
פון די פאַרשידענע ווילדע גראָזען און געוויקסען, װאָס האָבען זיך אין 
משך פון פילע דורות דאָרט צעװאַקסען און צעבליהט, כדי צו מאַכען 
פּלאַץ פאַר די נייע קולטור-פלאַנצונגען: מ'האָט אויך געדאַרפט די 
פאַרשטיקטע פון דורות'דיגען שימעל און טוכליקייט אַטמאָספערע 
אַביסעל דורכלופטערען און דערפרישען, אום די ניע קולטור- 
פלאַנצען זאָלען קענען געדייען,.-- און דאָס אַלעס איז געוועהן אין 
זיינער צייט אן אומגעהויער שווערע און ריזיקאלישע אויפגאבע. 

די ערשיינונג און אויפשטייג פון דער מאָדערנער װיסענשאַפט 
איז ניט געקומען אַלס אַ פּלוצלונגדיגע, ,בליציגע" היסטאָרישע 
,ענטפּלעקונג", װי דאָס איז געװויסערמאַסען געשעהן מיט דער 
ערשיינונג פון רעליגיע, למשל; דאָס איז געווען א זעהר שווערער, 
װאַגענדער און לאַנגזאַמער פּראָצעס, ווייל אויף טריט און שריט האָט 
מען געמוזט דורכברעכען נייע ועגען, באַזיגען נייע שטערונגען 
און דורכמאַכען נייע ערפאַהרונגען: יעדע נייע װיסענשאַפטליכע 
אידעע האָט געמוזט דורכגעהן פילע גלגולים, ביז זי האָט געקענט 
שלאָגען איהרע װאָרצלען אינם פאַרװאָרלאָזטען באָדען. 

אָבער קוים האָט דער דענקענדער מענש פארזוכט פונם לאַנג 
פאַרבאָטענעם ,עץ-הדעת" איז -- וי ס'לויטעט אַ פּראַנצויזיש 
ווערטיל --- ,מיט'ן עסען קומט דער אַפּעטיט*, האָט זיך זיין דורשט 
נאָך מעהר וויסען אַלץ מעהר צעװאַקסען, און שריט נאָך שריט, אַלס 
רעזולטאַט פון ווייטערדיגע שטודיומס, פאָרשונגען, ערפאהרונגען און 
עקספּערימענטען, האָט דער מענש ביסליכווייז אַלץ מעהר אויסגע- 
ברייטערט דעם קרייז פון זיין אינטעלעקטועלער וועלט-אַנשויאונג. 

און צוזאַמען מיט דעם האָט אויך אַלץ מעהר געװאַקסען זיין 
סקעפּטיציזם אין באַצוג צו די אַלטע טראַדיציאָנעלע װאַרהײטען, צו 

די גע'ירשנ'טע , אמונות ודעות", פון וועלכע ס'האָט זיך מיט אַמאָל 
אָפּגעטאָן זייער אַמאָליגער הייליגער צויבער, עפענענדיג אַזױ אַרום 
דעם צוטריט פון דעם מענשענס פרייעם קריטישען געדאַנק צו די 
דורות לאַנג פאַרבראָנירטע מיסטיש-רעליגיעזע װאַרהײטען. 

די ערשטע צייט האָט מען נאָך געפּרואװוט מיט פאַרשידענע 
מיטלען און מעטאָדען װי ס'איז צו פאַרלאַטען דעם פאַטאַלען ריס 
צווישען די רעליגיעזע און װיסענשאַפטליכע אנשויאונגען אָבער 
װאָס ווייטער איז אַלץ קלאָרער געװאָרען, אַז דאָס זיינען געגנערישע 
אידעאָלאָגיעס, וועלכע קענען ניט וואוינען ,בכפיפה אחת". 

ווייל דער ,עץ-הדעת" -- די װיסענשאַפט -- איז אַרױסגע- 
װאַקסען פונם מענשענס אומרוהיגען, נייגיעריגען און פאָרשענדען 
גייסט און איז געוועהן דער פּראָדוקט פון ספקות און שאלות, פון 
זוכענישען און גריבלענישען, ווערענד רעליגיע האָט קיינמאָל ניט 
געוואוסט פון , די אַלע זיבען זאַכען?, ווייל זי איז גלייך געקומען אויף 
דער װעלט מיט איהרע גרייטע און פארטיגע ענטפערס און 
ערקלערונגען אויף אלע מעגליכע מענשליכע פראגען און ספקות. 
זי האָט אייגענטליך גאָר ניט געװאַרט ביז דער מענש װעט זיך 
ווענדען צו איהר מיט זיינע ספקות און שאלות, נאָר זי איז איהם, 
אזוי צו זאָגען, פארלאָפּען דעם װעג מיט איהרע פפּאַטענטירט/" 
אידעען, ערקלעהרונגען און ענטפערס. 

און כל-זמן דער רעליגיעזער פּרעסטיזש און אַיינפלוס איז נאָך 
געוועהן אַלמעכטיג און דער װיסענשאַפטליכער, דאַגעגען, נאָך אומ- 
באַדייטענד, זיינען זייערע געגענזייטיגע רייבונגען און קאָנפליקטען 
נאָך געוועהן ווייניג באַמערקבאַר, ווייל די לעצטע האָט נאָך ניט 
געװאַגט אַרוסצוקומען עפענטליך מיט איהרע ניע אידעען און 
װאַרהײטען, אָבער ביסליכווייז און שטופענווייז האָט די יונגע וויסענ- 
שאַפט ,באַקומען לשון" און אָנגעהויבען צו לאָזען פון זיך הערען. 

און ס'שיינט, אַז דער ערשטער געװאַגטער עפענטליכער 
ארויסטריט מצד דער גע'רודפ'טער װיסענשאַפט געגען דעם הער" 
שענדען רעאַקציאָנערען קלעריקאַליזם, איהר ערשטער אָפיציעלער 

!,שאָס?, האָט געפונען זיין סימבאָלישען אויסדרוק אין דעם באַריהמ- 
טען לאַקאָנישען אויסרוף פון גאַלילײ: ,אָבער די ערד דרעהט זיך 
פאָרט !". 

און הגם דער קלעריקאַלער אַבסאָלוטיזם איז אויך נאָך דעם אַ 
לאנגע צייט אָנגעגאנגען מיט זיינע ברוטאַלע פארפאָלגונגען פון 
יעדען עפענטליכען אויסדרוק פון פרייעם קריטישען געדאַנק, דאָך 
האָט אַ שאַרף אויג שוין דאַן געקענט באַמערקען קלאָרע סמנים פון 
דער קומענדער ירידה פונם רעליגיעזען פּרעסטיזש, די ירידה, װאָס 
האָט דערגרייכט איהר קלימאַקס ערשט מיט יאָהרען שפּעטער -- 
אין דער עפּאָכע פון דער פראנצויזישער רעװאָלוציע. 

און דער סאַמע פאַטאַלער קלאַפּ פאַר'ן פּרעסטיזש פון דער 
,רעליגיעזער אינסטיטוציע* פאַר דער גאַנצער צייט פון איהר פיל- 
דורות'דיגער עקזיסטענץ איז געקומען מיט דער אָפיציעלער אָפּטײ- 
לונג פון דער קירכע פונם שטאַאַט, װאָס האָט איבעראַל געפיהרט צו 
דער שטופענווייזער פאַרניכטונג פונם אמאָל מעכטיגען פּאָליטישען 
אַיינפלוס פונם רעליגיעזען קלעריקאַליזם. 

און די לאַקאָנישע גאַלילײיאישע פראַזע איז אויף שטענדיג 
פאַרבליבען אין דער געשיכטע אַלס דער כאַראַקטעריסטישער 
סימבאָלישער לאָזונג פון אלע פרייע, מוטיגע און וואגענדע קעמפער 
פאַר'ן מענשליכען פּראָגרעס און זייער שטאָלצער ענטפער צו די 
פארשידענע פאַנאַטיקער, רעאקציאָנערען און דעמאגאָגען פון אַלע 
צייטען, וועלכע האָבען געפּרואװוט מיט פאַרשידענע מיטלען און 
מעטאָדען צו טעראָריזירען דעם פּראָגרעסיוען מאַרש פון דער 
מענשליכער היסטאָרישער עװאָלוציע. 

| היסטאָרישע ראָלע פון רעליגיע --- צו דאָס איז געווען 
אַ פּאָזיטיווע אָדער נעגאַטיווע ראָלע איז אַן אַנדערע פראַגע, וועלכע 
מיר דיסקוטירען אויף אַן אנדער פּלאַץ -- איז ווירקליך געווען 
זעהר גרויס און אַיינפלוסרייך, 

דאָס איז געווען דער רעזולטאַט פון אַ גאַנצער ריי אורזאכען 
און מאָטיווען: קודם-כל האָט דערביי געשפּילט אַ זעהר וויכטיגע 
ראָלע דער פאַקט, װאָס סיי לויט איהר אידעאָלאָגישען מהות און 
כאַראַקטער, סיי לויט איהרע פּראַקטישע אויפגאַבען, טענדענצען 
און צילען, האָט רעליגיע מיט זיך פאָרגעשטעלט אַן אוניװוערסאַלע, 
אַלץ-אומפאַסענדע ערשיינונג, וועלכע האָט אַרומגענומען ניט בלויז 
די מעטאַפיזישע ענינים, װאָס האָבען צו טאָן מיט הימלישע זאַכען, 
נאָר אויך דאָס גאַנצע פיל-פאַרביגע מענשליכע לעבען אויף 
דער ערד. 

רעליגיע איז פאַקטיש געװעהן אין משך פון דורות די 
איינציגע און אַבסאָלוטע דעה-זאָגערין איבער דער גלויביגער מענש- 
הייט, פאַר וועלכער זי האָט איבערגעלאָזט בלויז איין-איינציגע 
פונקציע --- פון האָרכען און פאָלגען, פון ,נעשה ונשמע". 

און געפיהלט האָט זי זיך דורכאויס באַרעכטיגט צו דיזער 
אומבאַגרעניצטער דיקטאַטאָרישער מאַכט צוליעב דעם, װאָס דער 
מקור פון װאַנען זי האָט געצויגען איהר אױיטאָריטעט איז געוועהן 
ניט קיין אַנדערער וי די אַלערהעכסטע גאָטהײט. 

אַלס אַ געטליכע , ענטפּלעקונג", אַלס אַ ,בת-השמים", האָט 

זי זיך שטענדיג געשטעלט העכער פון צייט, אָרט און אומשטענדען, 
און איהרע דאָגמען, פּרינציפּען און לעהרען -- העכער פונם מענש- 
ליכען שכל, פון לאָגיק און קריטיק, ווייל אויף הימעלזאַכען איז 
דאָך ניט שייך צו פרעגען קיין קשיות און געטליכע װאַרהײטען 
נויטיגען זיך דאָך ניט אין קיינע באַגרינדונגען און ערקלעהרונגען. 

און אַלס אַזעלכע האָט רעליגיע אין משך פון פילע דורות 
ווירקליך אויסגעאיבט אַ זעהר גרויסע מאַכט און אַיינפלוס איבער די 
מוחות און הערצער פון דער גלויביגער מענשהייט. 

און דערצו האָבען די שטרענגע רעליגיעזע אַפּוטרופּסים" 
פון דער ליכטזיניגער און ,פּאָטענציעל זינדיגער מענשהייט" 
שטענדיג געװאַכט אייפערזיכטיג איבער'ן פּרעסטיזש פון דער 
הייליגער רעליגיעזער מאָנאַרכיע, אַז קיינע שעדליכע אַיינפלוסען, 
קיין סקעפּטישער אָדער קריטישער געדאנק זאָל חלילה ניט אריינ- 
דרינגען אין איהר מיט כל'ערליי ,גדרים וסיגים" פאַרבראָנירטען 
ציטאַדעל. 

די דאָזיגע שטרענגע ,שמירה" איז פאַר רעליגיע כלל ניט 
געוועהן קיין פראַגע פון שטימונג אָדער קאַפּריז, נאָר -- פון ;זיין 
אַ ד לע ר ניט ויין ?7 אין פולען זין פון װארט. וייל 
וי די פּראַקטיק האָט שוין ניט איין מאָל געצייגט, קוים כאַפּען זיך 
אַרײין די ,אָנשטעקענדע באַקטעריעס" פון סקעפּטיציזם און פרייעם 
געדאַנק אין די מיסטיש-רעליגיעזע ספערען, זיינען זי עלול אונטער- 
צוגראָבען די סאַמע יסודות פון גלויבען און טראַדיציע. 

און אויב ס'האָט זיך דאָך אַמאָל געטראָפען, אַז דורך די 
שפּאַלטען פונם פאַרבראָנירטען רעליגיעזען ציטאַדעל האָט זיך -- 
מעשה שטן -- פון ערגעץ-וואו פאַרטראָגען אַ טריפה-פּסול'ידיגער 
פונק, אַ ,מחשבה זרה", װאָס איז ניט געװועהן אין הסכם מיטץ 
גייסט פון די הייליגע טראַדיציעס, אַזױ איז באַלד דיזער ניט-כשר'ער 
פונק דערשטיקט געװאָרען מיט אַ ברוטאַלער האַנט פון די קלערי- 
קאַלע פיהרער און װאָרט-זאָגער. 

די מענשליכע געשיכטע איז ליידער פול מיט אַזעלכע טראַ- 

גישע' עפּיזאָדען, וועלכע האָבען אין די אויגען פון די פאַנאַטישע 
מאַסען געדאַרפט גלאָריפיצירען --- וי די דאָזיגע פיהרער און װאָרט- 
זאָגער האָבען געדענקט -- די מאַכט און אױטאָריטעט פון דער 
הייליגער רעליגיעזער אינסטיטוציע, אין אמתן אָבער האָבען זי 
בלויז דעמאָנסטרירט דעם רעאקציאָנערען גייסט און אייפערזיכטיגען 
פאַנאַטיזם פון די דאָזיגע פיהרער און אפּוטרופּסים, 

בכלל האָט רעליגיע, אָט די פרומע גאָטס-פאָרכטיגע ,בת 
השמים", וועלכע האָט פּרעטענדירט צו זיין די פאָנען-טרעגערין 
יפון אַלץ װאָס ס'איז ערהאַבען, עטיש און הייליג, אין דער ווירקליכ- 
קייט זיך דוקא שטענדיג אויסגעצייכענט מיט איהר שטרענגען. 
אגרעסיווען קאַמפלוסטיגען גייסט און מיט איהר ,יד החזקה" 
בנוגע די מיטלען און מעטאָדען, מיט וועלכע זי האָט זיך אָפּט באַנוצט 
אין איהר קאַמף מיט איהרע אידעאישע געגנער. 

+ + 


+ 


אַ חוץ דעם האָבען די פאָלגענדע אורזאַכען און פאַקטען געש- 
פּילט אַ גרויסע ראָלע אינם אַיינפלוס פון רעליגיע אין דער מענשלי- 
:כער געשיכטע. 

ערשטענס, דער קאַמף, װאָס דער מענש האָט געפיהרט פאַר 
זיין עקזיסטענץ און וועלכער איז אין אַ געוויסען זין געוועהן פון אַ 
דאָפּעלטען כאַראַקטער : אי פאר דער באַפּרידיגונג פון זיינע מאָמענ- 
טאַלע טאָג-טעגליכע נויטען און באַדערפענישען, אי פאר זיינע 
צוקינפטיגע שטרעבונגען און אידעאלען, -- דיזער זעהר שווערער 
קאַמף האָט געפאָדערט די אָנשטרענגונג פון אַלע מענשליכע פיזישע 
און גייסטיגע כוחות און ענערגיע און האָט זיך דעריבער נאַטירלי- 
כערווייזע גענויטיגט אין אַ שטאַרקען סטימולירענדען און אינספּי- 
רירענדען פאקטאָר און אין א טיפען אומאויסשעפּליכען פּסיכישען 
קװאַל, פון װאַנען צו ציהען די נויטיגע פיזישע כוחות און גייסטיגע 
אינספּיראַציע. 

און דאָס אַלעס האָט דער מענש דאַן געפונען אין רעליגיע, 

אין אמונה -- אינם גלויבען אין אַ העכערער גייסטיגער קראַפט -- 
אין א נאָט; 

און נאָך א זאך. דער מענש האָט געדארפט גלויבען 
און פיהלען, אז דאָס װאָס ער בויט און שאַפט מיט אַזיפיל 
מי און אָנשטרענגונג איז ניט בלויז פאַר דער קורצער שנעל- 
פאַרשװוינדענדער געגענװאַרט, נאָר איז אויך אין אַ געוויסען זין אַ 
,דבר של קימא", פון א דויערענדען ווערט און באַדייטונג, 

אָבער אויך אַזאַ סאָרט געפיהל און גלויבען האָט די רעאַליס- 
טיש-מאַטעריאַליסטישע ווירקליכקייט איהם נאַטירליך ניט געקענט 
שאַפען. און ווידער אַמאָל איז איהם דאָ צו הילף געקומען די רעליגיע, 
וועלכע טראָגט מיט זיך די אידעע פון דױערהאַפטיגקײט, פון 
,אייביגקייט". 

,די נאָכפראַגע שאַפט דעם אָנבאָט? ---איז פאַראַן אַ באַקאַנטער 
פּריציפּ--- דער מענש האָט זיך גענויטיגט אין אַ גאָט, האָט איהם 
די רעליגיע דעם גאָט פאַרשאַפט. 

וי האָט זיך װאָלטער אַמאָל אויסגעדריקט: ,ווען ס'װאָלט ניט 
געוועהן קיין גאָט, װאָלט מען איהם געדאַרפט ערפינדען". 

צווייטענס, ווייל דער מענש בכלל, איבערהויפּט דער פּרימי- 
טיווער, װוערט פיל שטאַרקער און טיפער בעאַיינפלוסט פון זיינע 
געפיהלען, אינסטינקטען, שטימונגען און סענטימענטען, וי פון זיין 
קאַלטען, ניכטערען און לאָגישען שכל און אויך זיין דענקונגס-אַפּאַ- 
ראַט פונקציאָנירט לאין-ערך שװאַכער און לאַנגזאַמער, וי זיין 
עמאָציאָנעלער אַפּאַראַט. 

און היות רעליגיע בכלל, איבערהויפּט אין איהר פּרימיטיווער 
אויפפאַסונג, איז דאָך אויך דער אויסדרוק ניט פונם לאָגישען און 
ניכטערען געדאַנק, נאָר פונם מענשענס סוביעקטיווע געפיהלען 
שטימונגען און געזינונגען, איז דעריבער גאַנץ נאַטירליך װאָס זי 
האָט שטענדיג באַזונדערס שטאַרק אַפּעלירט צום געווענליכען, צום 
מאַסאָװען מענשען, ביי וועלכען דער פּראָצעס פון פיהלען און גלוי- 
בען, אין געגענזאץ צום פּראָצעס פון דענקען, פאָדערט ניט די אָנ- 

שטרענגונג פון זיינע זעהר באַגרעניצטע' אינטעלעקטועלע פהיגקיי- 
טען 

דערביי האָט װאַרשײנליך אויך געשפּילט אַ געוויסע פּסיכאָ- 
לאָגישע ראָלע דער פאָלגענדער כאַראַקטעריסטישער פאַר יעדען 
גלויביגען מענשען פאַקט, נעמליך --- דער לעצטער פיהלט זיך בכלל 
פיל זיכערער, רוהיגער און צופרידענער אין דער פ אַס יווע ר 
ר אָ ל ע פן אַ טרייעם געהאָרכזאַמען , אונטערטאַן", וועמענס 
לעבען און שיקזאַל געפינען זיך אין די מעכטיגע הענט פון זיין געט- 
ליכען שיצער און באַשיצער. 

דריטענס, אינם גרויסען אַיינפלוס פון רעליגיע האָט, אָהן-ספק, 
אויך געשפּילט אַ געוויסע ראָלע דער פאַקט װאָס, אין געגענזאַץ צו 
די פאַרשידענע פּילאָזאָפּישע און ויסענשאַפטליכע אַנשויאונגען 
וועגען דער רעלאַטיווער נישטיגקייט און קליינליכקייט פונם מענש- 
ליכען וועזען אין באַצוג צו דער גרויסער אַרומידיגער וועלט, האָט 
רעליגיע פון איהר זייט פון אָנהויב אָן דוקא אַװעקגעשטעלט דעם 
מענשען אויף אַ זעהר הויכען פּעדעסטאַל, אינם צענטער פונם גאַנ- 
צען וועלט-באַשאַף און האָט איהם זאָגאַר אָפיציעל פּראָקלאַמירט 
אלס דעם ,בחיר היצורים", צוליב וועמען די וועלט איז אייגענטליך 
באַשאַפען געװאָרען און אין וועמענס זכות זי עקזיסטירט. 

דאָס איז ווירקליך געוועהן אַ זעהר וויכטיגער אויפטו מצד 
רעליגיע, ווייל אויפהייבענדיג דעם מענשען צו אַזאַ הויכער מדרגה-- 
אַלס דער חשוב'סטער פאָרשטעהער פון דער געטליכער יצירה, האָט 
זי צוגעגעבען זיין ערדישער עקזיסטענץ און לעבענס טעטיקייט אַ 
באַזונדער וויכטיגען זין און באַדייטונג, װאָס האָט אויך דירעקט 
געפיהרט צו דעם, אז דער מענש זאָל שטענדיג פיהלען אן ערנסטע 
פאַראַנטװאָרטליכקײט פאַר זיינע מעשים, 

און נאָך אַ זאַך. אין דער זעלבער צייט װאָס רעליגיע האָט 
דערהויבען דעם מענשען און איהם דערנענטערט צו זיין הימלישען 
גאָט (פותחסרהו מעט אלהים"), האָט זי, פון דער אַנדערער זייט, 
אויך די גאָטהײיט גופא אַרונטערגעבראַכט פון די הויכע ווייטע הימ" 

לען נעהנטער צום ערדישען מענשען, אין וועמענס לעבען אוך 
שיקזאַל, פריידען און ליידען, ערפאָלג און דורכפאַל א. אַ. װו. די 
גאָטהײט נעמט שטענדיג -- לויט דער רעליגיעזער אַנשויאונג --- 
אַ דירעקטען אנטייל און טיפען אינטערעס. 

דאָס האָט אויך געשאַפען אַן אילוזיע פון אַ גייסטיגען בונד' 
צווישען דעם מענשען און זיין גאָט.-- אַן אילוזיע, וועלכע די 
קריסטליכע טעאָלאָגיע האָט זאָגאַר פאַרװאַנדעלט אין אַ מיסטיש- 
סימבאָלישען סינטעז פון אַ , מענשליכען גאָט" אָדער ,געטליכען 
מענשען". 

פערטענס, ווייל רעליגיע איז פון איהר ערשטען מאָמענט 
גלייך פאַרװאַנדעלט געװאָרען פון אַן ‏ אַ ב ס ט ר אַ ק ט ע ר 
א י ד ע ע, ואָס זי איז און דאַרף זיין לויט איהר מהות און 
כאַראַקטער, אין א גוט-אָרגאניזירטער און שטרענג דיסציפּלינירטער' 
קירכליכער און פּאָליטישער אינסטיטוציע, וועלכע האָט קאָנטראָלירט 
דאָס גאַנצע מענשליכע לעבען און טעטיקייט. 

די דאָזיגע אינסטיטוציע האָט זיך אויך געשטיצט אויף די 
זיילען פון פאַרהייליגטער טראַדיציע, פון ,מסורת-אבות", װאָס האָט' 
געפיהרט דערצו, אַז איהר אַיינפּלוס און אױיטאָריטעט זאָל פון דור' 
צו דור נאָך מעהר שטייגען, וי דאָס איז דער פאַקט מיט יעדער 
טראדיציע : װאָס עלטער זי װוערט, אלץ טיפער איינגעבאַקען ווערט' 
זי אין די הערצער און אַלץ מעהר ווערט זי אַרומגעשפּונען מיט די 
צאַרטע ליריש-ראָמאַנטישע פעדים פון מיסטיק און לעגענדע. 

טראַדיציע בכלל, ווער שמועסט נאָך רעליגיעזע טראַדיציע, 
אַלץ איינס װאָס איהר אינהאַלט זאָל ניט זיין, איז אַ זעהר שטאַרקער 
פּסיכאָלאָגישער פאַקטאָר, ווייל פּונקט װי דער מענש פיהלט זיך 
געווענליך שטאַרק צוגעבונדען צו אַ באַשטימטען פיזישען באָדען 
וועלכען ער האָט באַקומען בירושה פון זיינע עלטערען און עלטערענס 
עלטערען, אַזױ פיהלט ער אויך אַן אינערליכע צוגעבונדענקייט צו 
דעם גע'ירשנ'טען ,גייסטיגען באָדען", צו די אלטע ,מסורת- 
אבות'דיגע" לעבענס-פאָרמען, און בכלל צו אַן אַיינגעפונדעוועטען 

טראַדיציאָנעלען ,סדר העולם", וי פּנימות'דיג און פעהלערהאַפט אין 
פילע הינזיכטען ער זאָל ניט זיין. 

פינפטענס, אַ וויכטיגע ראָלע האָט אויך געשפּילט דער פאַקט 
װאָס דער טיפער אינטערעס װאָס רעליגיע האָט גענומען אינם 
מענשענס לעבען און שיקזאַל, האָט זיך כלל ניט געענדיגט מיט זיין 
קורצען ערדישען לעבען, נאָר האָט אָנגעהאַלטען אויך ווייטער, ווייל 
רעליגיע האָט צוזאַמען מיטן גלויביגען מענשען אַריבערגעשפּאַנט, 
אַזױ צו זאָגען, די פאַטאַלע גרעניץ צווישען לעבען און טויט און האָט 
איהם אויך באַגלײיט אויף זיינע ווייטערדיגע ,װאַנדערונגען* אין דער 
מיסטעריעזער ,יענער וועלט". 

אגב, די דאָזיגע ,יענע וועלט" איז וירקליך געוועהן די 
סאַמע אָריגינעלע און קוריאָזע ,ערפינדונג", װאָס רעליגיע האָט 
אונטערגעטראָגען דעם גלויביגען מענשען אַלס אַ ,מתנה פון זיין 
ליבען נאָמען": אַ פאַנטאַסטישע מיסטישע וועלט, וועלכע איו -- 
לויט דער רעליגיעזער טראַדיציע -- דער דירעקטער ,המשך? פון 
דער רעאַליסטישער ערדישער וועלט. 

און די דאָזיגע מיסטישע װעלט האָט זיך, אגב, זעהר גוט 
אַרײינגעפּאַסט אין די ראַמען פון דער פּרימיטיווער וועלט-אַנשויאונג, 
וועלכע איז אויך געװען טיף דורכגעדרונגען מיטץ גײייסט 
פון מיסטיק, פאַנטאַזיע און אַבערגלױבען, אַזױ אַז אַ דאַנק דער 
;בריק? װאָס רעליגיע האָט אריבערגעװאָרפען צווישען די ביידע 
וועלטען, האָט דער אָרימער שטערבליכער מענש גלייך ,אַריינגעמאַר- 
שירט" אין דעם קעניגרייך פון ,,אומשטערבליכקייט", און דער , טויט* 
גופא, דער ,שרעק פון אלע שרעקען", האָט אויך באַקומען זיין 
;תקון", ווייל ער האָט איצט בלויז געמיינט: דער איבערגאנג פון 
איין וועלט אין א צווייטער --- פון דער רעאלער אין דער מיסטישער. 

די אידעע ועגען אַ איענע וועלט" איז אויך װאַרשײנליך 
געוועהן דער פּועל-יוצא דערפון װאָס דעם מענשען, וועלכער איז 
געוועהן אַזױ שטאַרק צוגעבונדען צום ערדישען לעבען, איז געוועהן 
זעהר שווער שלום צו מאַכען מיטן פאַטאַלען געדאַנק, אַז מיטץ 

דאָזיגען זעהר קורצען און דערצו אָפּט אויך זעהר שווערען און טראַ- 
גישען ערדישען לעבען איז פאַר איהם אַלץ פאַרענדיגט. 

דער טויט אַן און פאַר זיך איז בכלל אַ צו שרעקליכער, 
אַבשטױסענדער און ברוטאַלער אַקט, אַז דער לעבעדיגער און לע- 
בענסלוסטיגער מענש זאָל איהם קענען אָננעמען אלס אַן אומפאַר- 
מיידליכע ערשיינונג אָהן אַ שטאַרקען רעװאָלט, אֶהן אַ , פּראָטעסט" 
פון זיין שכל און האַרץ. 

און ווען ס'האָט פּאסירט, למשל, אז זיינער אַ פאָטער, א מו- 
טער, א קינד אָדער א פריינד איז געשטאָרבען -- װאָס דאָס זיינען 
דאָך געווען ;מעשים בכל יום" -- האָט דעם מענשענס געדאַנק און 
געפיהל זיך ,אָפּגעזאָגט* אָנצונעמען דעם דאָזיגען טראַגישען פאַקט 
אלס דער ענדגילטיגער ,כלו כל הקצים? אין זייערע איבערגעריסענע 
געגענזייטיגע באַציהונגען. 

דער מענש האָט בכלל געמוזט פיהלען אַ טיפע , באַליידיגונג* 
מצד דער מוטער-נאַטור אינם פאַקט, װאָס בנוגע די סאַמע וויכטיגסטע 
ערשיינונגען -- לעבען און טויט -- געפינט ער זיך, דער ,בחיר 
היצורים", אויף דער זעלבער נידעריגער שטופע ווי די אומבאַדייטענ- 
דסטע באַשעפענישען. צו ביטער איז געוועהן די דאָזיגע פּיל, אַז 
דער מענש זאָל זי קענען אַזױ לייכט אַראָפּשלינגען, האָט ער זי 
דעריבער געפּרואװוט אַביסעל ,,פאַרצוקערען" מיט דער הילף פון 
רעליגיע, וועלכע האָט איהם געבראַכט די פייערליכע פארזיכערונג, 
אז די דאָזיגע רעאלע ערדישע וועלט איז בלויז דער צייטווייליגער 
קאָרידאָר, װאָס פיהרט ערשט ווייטער אינם ,טרקלין", אינם ,,עולם- 
האמת?", וועלכע זיין פּאַנטאַזיע האָט פאַר איהם געמאָלען אין די 
צויבערליכסטע, פאַרבענרייכסטע בילדער. 

רעליגיע האָט אויף אַזאַ אופן זעהר געשיקט און ערפאָלגרייך 
עקספּלאָאַטירט די טיף-אַײינגעװאָרצעלטע אין מענשען פיזישע מורא 
און גייסטיגען עלעל פאַר'ן טױיט; זי איז געקומען צום מענשען מיט 
איהר גרויסען טרייסט-װאָרט, אז דער טויט מיינט כלל ניט דער 

סוף צו זיין עקזיסטענץ, נאָר בלויז דער איבערגאַנג פון איין צוש- 
טאַנד אין אַ צווייטען. 

דערצו איז פאר'ן רעליגיעזען מענשען, וועלכער האָט אויך 
אויף דער רעאלער וועלט אָפּט געקוקט דורך מיסטישע ברילען, ניט 
געוועהן שווער צו גלויבען אין דער עקזיסטענץ פון אַ איענער 
וועלט", װאָס איז ,כולה מיסטיק? און וועלכע ערװאַרטעט איהם 
-- מיט א שמייכעל, אָדער מיט א אברוגז", לויט'ן פארדינסט --נאָך 
זיין קורצער עקזיסטענץ אויף דער ערדישער וועלט. 

דערביי האָט די מיסטישע ;יענע ועלט? נאָך געהאַט א 
גרויסע מעלה, װאָס דער מענש האָט זי זיך געקענט מאָלען וי זיין 
האַרץ האָט געגלוסט, ניט רעכענענדיג זיך מיט קיינע שוועריגקייטען 
און שטערונגען, וועלכע האָבען אָפּט פארביטערט זיין לעבען אויף 
דער רעאַלער וועלט. 

אָט די אַלע אורזאַכען און מאָטיווען האָבען בייגעשטייערט 
צום גרויסען אַיינפלוס, װאָס רעליגיע האָט אויסגעאיבט אויף דעם 
מענשען אין משך פון פילע דורות, ווערענד זי, פון איהר זייט, האָט 
בלויז געפאָדערט פונם מענשען איין זאַך -- גלויבען, אמונה, אָבער 
אינם דאָזיגען וויכטיגען ארטיקעל איז אין די אלטע צייטען קיין 
מאַנגעל קיינמאָל ניט געוועהן. 


זזא 


פּאָזיטיווע און נעגאַטיווע פאקטאָרען 


ריידענ { ועגען דער השפעה פון די פארשידענע גייס- 
טיגע פאַקטאָרען אויף דער מענשליכער געשיכטע, האָבען מיר זיי 
קלאסיפיצירט אין פּאָזיטיווע און נעגאַטיווע, פון וועלכע די ערשטע 
האָבען אויסגעאיבט אַ קאָנסטרוקטיוען אַיינפלוס און די צווייטע אַ 
דעסטרוקטיווען. 

זעלבסטפארשטענדליך, אז די דאָזיגע קלאַסיפיקאַציע פון 
די פארשידענע פאקטאָרען און ערשיינונגען איז א דורכאויס סו" 
ביעקטיוו-מענשליכע, ווייל זי דריקט בלויז אויס די ריין-מענשליכע 
באַציהונגען צו דער אָדער יענער ערשיינונג אָדער פאקטאָר, אָבער 
פון אַן אָביעקטיווען געשיכטליכען שטאַנדפּונקט זיינען אַלע אונזערע 
קלאַסיפיקאַציעס פון די פאַרשידענע פאַקטאָרען און ערשיינונגען 
לגמרי גרונטלאָז. 

מעגען מיר, מענשען-קינדער, זיך פּראָקלאַמירען אלס די 
,;בחירי היצורים" און קוקען אויף גאָט'ס גרויסער וועלט ,מעשה 
בעל-הבית" און דענקען -- װי רעליגיע האָט אונז געפּרואװט 
איינריידען -- אז די װעלט איז ספּעציעל באַשאַפען געװאָרען 
פאַר אונז און זי עקזיסטירט בלויז אין אונזער זכות, דאָך טיף אין 
אונזער באַוואוסטזיין פיהלען מיר, אז דאָס איז אין אמתץ ניט מעהר 
ווי אַ שיינע לעגענדע, ספּעציעל פאַבריצירט פון דער רעליגיע פאַר 
אונזער אינערליכעז געברויך, אין דער ווירקליכקייט אָבער שיינט, אז 
מיר זיינען בלויז ,צופעליגע" וואנדערער אויף דער ערדישער פּלאַ- 
נעטע, וועלכע האַלטען שטענדיג אין קומען און געהן, און פון וועלכע 

ניין און ניינציג פּראָצענט לאָזען זאָגאַר ניט איבער נאָך זיך קיין 
מינדסטען שפּור אין דער מענשליכער געשיכטע. 

מ'קען זיך זאָגאַר פאָרשטעלען, אַז ווען, למשל, די גאַנצע 
מענשליכע ראַסע זאָל פּלוצלונג דורך עפּעס אַ שרעקליכער קאַטאַס- 
טראָפע לגמרי פאַרשווינדען פון דער ערדישער פּלאַנעטע, װאָלט 
דאָס העכסט װאַרשײנליך ניט געענדערט אפילו אַ ,קוצו של יוד* 
אינם גאַנג פון דער וועלט-געשיכטע. 

און מעגען מיר זיך איבערנעמען מיט אונזער פּראָגרעס, 
קולטור און ציוויליזאַציע און מיט אונזערע גרויסע עררייכונגען 
עראָבערונגען און אויפטואונגען אויף די פאַרשידענע לעבענס- 
געביטען, מוזען מיר אָבער דאָך פיהלען דערביי, אז דאָס אלעס איז 
בלויז אונזער פּריוואַטער מענשליכער ענין, װאָס איז פון אַ גרעסע- 
רער אָדער קלענערער ויכטיגקייט בלויז אינם ענגען קרייז פון 
אונזער , היימישער מענשליכער געמויזאַכץ", אָבער די וועלט, די 
נאַטור, די געשיכטע זיינען לחלוטין גלייכגילטיג צו אַלע אונזערע 
ערפאָלגען און דורכפאַלען, צו אונזער פּראָגרעס און רעגרעס, צו 
אונזערע ליידען און פריידען, צו אונזערע גוטע און שלעכטע מעשים 
א. אַ. וו., גאָר פּשוט, ווייל אָט די וועלט און נאַטור, װאָס מיר רופען 
,אונזערע", ווייסען גאָר אין אמת'ן ניט פון אונזער עקזיסטענץ 
און פון אונזער , זיין און ניט-זיין". 

אונזערע אזויגערופענע , מוטער-נאַטור" איז שטענדיג געווען 
אינדיפערענט צו אונז, איהרע , מענשען-קינדער": זי האָט אונז 
קיינמאָל ניט געגעבען קיינע , מעדאַלען" פאַר גוטער אויפפיהרונג 
און ניט קיין שמיץ פאַר שלעכטער, איבערלאָזענדיג אונז צו אונזער 
אייגענעם שיקזאַל און צו אונזער פרייעם אױיסװאַל פון אונזערע 
טעטיקייטען, מיטלען, צילען און לעבענס-פאָרמען. 

און דעריבער איז עס ניט איהר שולד, װאָס דער מענש, דער 
באַזיצער פונם דאָזיגען פרייעם אױיסװאַל, האָט אַנשטאָט צו עטאַב- 
לירען אויף דער דאָזיגער, פון איהם באַהערשטער, ערד אַ לעבען פון 
פרייהייט, פרידען און גליק, זי גאָר פארװאַנדעלט אין א בלוטיג 

שלאַכטפעלד און דאָס לעבען -- זיין אייגען לעבען -- אין אַ דראַמע 
פון ברוטאַלע קאָנפליקטען און קאַמפּען. 

ס'איז געוויס אויך ניט איהר שולד, װאָס דער אַמביציעזער 
און גייציגער מענש איז אָפט צוליעב קליינליכע עגאָאיסטישע 
צוועקען זיך באַגאַנגען אויף דעם געמיינסטען און נידערטרעכ - 
טיגסטען אופן לגבי זיין ברודער-מענש; אָדער װאָס אין אַ מאָמענט 
פוון אויפברויז און צערודערונג האָט ער אָפט אין איין הרף עין 
צושטערט דאָס, װאָס ס'האָט איהם גענומען לאַנגע דורות צו שאַפען 
און ענטוויקלען; אדער די באַזונדערס טראגישע און פאַטאַלע 
געשיכטליכע ערשיינונג, װאָס דער מענש בויט איף ב י ז 
א ג עוויס ען פונק ט אנײ לעבען, קולטור אָדער צי- 
וויליזאַציע און דאן צושטערט ער עס, דערנאָך בויט ער אויפ'ס 
ניי אויך ביז א געוויסען פּונקט און -- צושטערט עס װידער א. א. 
װו. -- אן אמת'ער , בונה עולמות ומחריבן"... 

דאָס דערמאָנט, אגב, אין דער באַקאַנטער גריכישער לעגענ- 
דע וועגען סיזיפוס'ן, וועמען די גרויזאַמע געטער האָבען באַשטראָפט 
אַרויפצוקײיקלען אַ ריזיגען שטיין באַרג-אַרױף, און יעדעס מאָל, ווען 
ער האָט שוין געהאלטען ביים דערגרייכען דעם שפּיץ באַרג, האָט 
זיך דער שטיין צוריק אַראָפּגעקײקעלט און ער האָט ווידער געמוזט 
אָנהױבען פון אָנהױב א. א. וי 

איז ניט צו זעהן אין דער דאָזיגער אַלטער לעגענדע אַ 
סימבאָל פון דער גאַנצער מענשליכער געשיכטע ?! 


2 8 


:: 


אָבער פאַרן זאָגענאַנטען ,לייטענדען גייסט" פון דער מענש- 
ליכער געשיכטע איז אַ פּנים ניט גענוג געוועהן, װאָס מענשען און 
פעלקער האָבען זיך שטענדיג געהאַלטען אין אַרומרײסען צווישען 
זיך צוליעב ריין-גשמיות'דיגע, מאַטעריעלע, עקאָנאָמישע און 
אַנדערע ענליכע אינטערעסען, וועלכער קאַמף -- אונטערן לאָזונג 
פון , מלחמת-הקיום" --- פאר'ן ,דאָ-זיין* --- האָט שוין לאנג באַקומען 

א ,געזעצליכען סטאַטוס", האָט ער דעריבער -- דער מיסטעריעזער 
,שר" פון דער מענשליכער געשיכטע -- װאַרשײינליך כדי צו מאַכען 
דעם דאָזיגען אינערליכען געראַנגעל אויסזעהן אַביסעל מעהר 
,מענשליך" און ;קולטורמעסיג?, צוגעגעבען צו די אלטע ;מלחמת- 
הקיומ'דיגע*" שטרייט-פראַגען פון די פּרימיטיווע צייטען נאָך אַ ריי 
אַנדערע פון אַ העכערען גייסטיג-אידעאָלאָגישען כאַראַקטער, אַזױ אַז 
די געגענזייטיגע דיסאָנאַנסען און אַנטאַגאָניזם אינערהאַלב דער 
מענשליכער געזעלשאַפט זאָלען האָבען גרעסערע און אָפּטערע געלע- 
גענהייטען צו קומען צום , אויסדרוק": און אין נאָמען ניט בלויז 
פון די באַנאַלע ,סיר-הבשר'דיגע* אינטערעסען, נאָר אויך -- פון 
הויכע גייסטיגע אידעען און פּרינציפּען... 

ס'איז, אגב, אינטערעסאַנט, אַז צווישען די געשוואוירענע 
אַפּאָלאָגעטען פונם מענשליכען מין זיינען זאָגאַר פאַראַן אַזעלכע 
,טשודאַקעס?;װאָס זעהען דוקא אין אָט דער לעצטער פאַרדריסליכער 
ערשיינונג די קלאָרסטע דעמאָנסטראַציע פון דער מענשליכער 
היסטאָרישער גרויסקייט. 

ווייל -- ערקלעהרען זיי --- דער דאָזיגער פאַקט גופא צייגט 
דאָך אַזױ קלאָר און בולט, אַז ;לא על הלחם לבדו יחיה האדם", אַז 
דער מענש איז ווירקליך אַ לאין-ערך העכערע, נאָבעלערע און 
ווירדיגערע באַשעפעניש אין פאַרגלייך מיט אַלע אנדערע בעלי- 
חיים, און ער איז דעריבער גרייט צו שטרייטען מיט זיין אייגענעם 
ברודער-מענש ניט בלויז פאַר מאַטעריעלע און גשמיות'דיגע ענינים, 
נאָר פּונקט אַזױ, אָדער נאָך שאַרפער און עקשנות'דיגער, פאַר 
אַזעלכע ריין-גייסטיגע און אידעאָלאָגישע ערשיינונגען וי : רעליגיע, 
גלויבען, גאָטהײט, מאָראַל און אַנדערע ענליכע אבסטראַקטע געגענ- 
שטאַנדען, פון וועלכע דער מענש איז פאַקטיש דער אינציגער 
עקספּאָנענט אויף דער ערדישער פּלאַנעטע. 

די דאָזיגע אַפּאָלאָגעטיק קלינגט אפשר אָריגינעל, אָבער -- 
לגמרי ניט איבערצייגענד, 

ווייל אויב בנוגע דעם ברוטאַלען קאַמף פאַר דעם מענשענס 

פיזישען עקזיסטענץ און מאַטעריעלע אינטערעסען קענען נאָך 
פילייכט געפינען א געוויסע באַרעכטיגונג אין דעם פאקט, װאָס 
אין דיזער הינזיכט שטעהט נאָך דער מאָדערנער מענש ניט אויף אַ 
פיל העכערער מדרגה פון זיינע אַמאָלדיגע פּרימיטיווע פאָרגענגער, 
וועלכע האָבען אין זייער צייט געקעמפט מיט ציין און נעגעל"* -- 
פּשוטו כמשמעו -- פאַר זייער פיזישער עקזיסטענץ, איז אָבער 
בנוגע די העכערע גייסטיג-אידעאָלאָגישע ענינים שוין זעהר שווער 
צו געפינען וועלכע ס'איז באַרעכטיגונג פאַר די זעהר ניט קיין 
קולטורעלע מיטלען און מעטאָדען, װאָס ווערען אָפּט אינם דאָזיגען 
;מחלוקת לשם שמים*'דיגען קאַמף אָנגעװענדעט, 

ניין, ,לא זו הדרך!" דאָס איז ניט דער ריכטיגער ועג 
צו קולטיווירען אין מענשען די העכערע געפיהלען פון אמת, יושר 
און גערעכטיגקייט דורך מיזאַנטראָפּישע און ברוטאַלע מיטלען און 
מעטאָדען : ס'איז דער גרעסטער אַבסורד צו וועלען אַיינפלאַנצען אין 
מענשליכען וועזען דאָס גוטע און דאָס שיינע, דאָס הומאַנע און דאָס 
ערהאַבענע דורך קאַמף און געראַנגעל, דורך געגענזייטיגער צושטע- 
רונג און פאַרניכטונג, 

בלויז די יעזואיטען האָבען געקענט אױסטראַכטען אַזאַ 
אַבסורד, אז ,דער צוועק הייליגט די מיטלען", אין אמתץ אָבער 
ק צן קייו צווצק ניט זיין "א די לי 2 הש 
ער ווערט דערגרייכט דורך ט ר י פ ה ינפ און 5 טול - 
דיגע מי טל ען אזוי איך קענען נעגאַטיװוע און דעסטרוק- 
טיווע מעטאָדען קיינמאָל ניט פיהרען צו פּאָזיטיווע און קאָנסטרוק- 
טיווע צילען. 


5 


זזא 
רעליגיע און מאָראל 


א'ן פאָלגענדען קאַפּיטעל װעלען מיר זיך אָפּשטעלעך 
אויף אייניגע פון די פאַרשידענע מיינונגען וועגען דער אָפּשטאַ- 
מונג און געגענזייטיגע באַציהונגען פון די אַנדערע צוויי פאקטאָרעך 
פון אונזער ,טריאָ? --- פון רעליגיע און מאָראַל, 

ווערענד אייניגע מאָדערנע דענקער האַלטען, אַז דאָס זיינעך 
צוויי באַזונדערע פאַקטאָרען, וועלכע האָבען ניט צווישען זיך קייך 
שום אָרגאַנישע קרובה'שאַפט, זיינען די טעאָלאָגישע דענקער זיכער, 
אַז מאָראַל איז אן אינטעגראלער טייל פון רעליגיע, איינער פון די 
עלעמענטען פון דער רעליגיעזער אידעאלאָגיע. 

די דאָזיגע פראַגע איז באַזונדערס קאָמפּליצירט צוליב דעם פאקט, 

װאָס מיר טרעפען זיך צום ערשטען מאָל מיט די מאָראלע לעהרען 
ניט אלס מיט א זעלבסטשטענדיגער ערשיינונג, נאָר אין אינערלי- 
כער פארבינדונג מיט די פארשידענע רעליגיעזע קאָדעקסען. 

זיי פארנעמען, אמת, אין די לעצטע א זעהר פּראָמינענט 
אָרט, אבער דאָך פיגורירען זיי דאָרט בלויז אלס אן אינערליכער 
טייל פון די אַלגעמיינע רעליגיעזע לעהרען, א פאַקט װאָס האָט טאַקע 
געפיהרט דערצו, אז זיי זאָלען אין משך פון דורות באַטראַכט ווערען 
אלס אַ טייל פונם הייליגען רעליגיעזען קאַטעכיזעס. 

אלס אילוסטראַציע איז גענוג א בלעטער צו טאָן אונזער 
אייגענע ביבעל, דאָס זאָגענאַנטע ,קלאַסישע* װערק פון מאָנאַ- 
טעאיזמוס. 

איהר טרעפט דאָרט פילע מאָראלע נאָרמען און געזעצען פון 
פארשידענער באַדייטונג און קװאַליטעט, אָבער אלע טראָגען דאָרט 

אויף זיך דעם אָפיציעלען שטעמפּעל פון רעליגיעזע געבאַָ- 
ט ען, אָדער ריכטיגער -- זיי פיגורירען דאָרט כלל ניט אַלס מאָ- 
ראַלע נאָרמען, פּרינציפּען און געזעצען, נאָר אַלס ריין-רעליגיעזע. 

אם בולט'סטען צייגט זיך דאס אַרױס אין יענעם קאַפּיטעל 
פון דער ביבעל, וועלכעס שטעלט מיט זיך פאָר דעם לייטענדען אי- 
דעאלאָגישען פונדאַמענט פון דער גאַנצער ביבלישער געזעצגעבונג, 
נעמליך -- די ,עשרת הדברות". 

ס'איז באמת א זעהר מערקווירדיגער און אינטערעסאַנטער 
פאַקט װאָס פון די דאָזיגע צעהן ,דברות", וועלכע זיינען דער באַ- 
זיס פון גאַנץ ,תורת-משה* און אַרום וועלכע ס'האָבען זיך קאָנ- 
צענטרירט אלע פאַרשידענע לעהרען, געזעצען, דאָגמען, טראדיציעס 
א. א. וו. פונם ביבליש-רעליגיעזען קולט, האָבען גאַנצע זיב ען 
אָדער ריכטיגער -- גאַנצע אַכט (ווייל אויך דער שבת-פּרינציפּ איז 
אין תוך ניט קיין רעליגיעזער, נאָר א סאָציאַל-קולטורע- 
לע ר) אייגענטליך ניט קיין שום אָרגאַנישע אָדער אידעאישע פאר- 
בינדונג ניט מיט'ן ספּעציעלען ביבליש-רעליגיעזען קולט און אויך 
ניט מיט וועלכען ס'איז אַנדערען מיסטיש-רעליגיעזען קולט, צוליב 
דעם גופא װאָס זיי זיינען דורכאויס ריין-עטישע און הומאַנע 
יפּרינציפּען, װאָס האָבען כלל ניט צו טאָן מיט רעליגיע. 

לויט'ן מהות און כאַראַקטער פון די דאָזיגע אידעען און פּריג- 
ציפּען אָדער --- אין דער רעליגיעזער טערמינאָלאָגיע ---;געבאָטען", 
האָבען זיי העכסט ואַרשײנליך זיך ביסלאַכװײז און שטופענוייז 
אױיסגעקריסטאַליזירט אין משך פון פילע דורות, אַלס רעזולטאַט פון 
דער אלגעמיינער ענטוויקלונג פון מענשליכען לעבען און צוזאַמענ- 
לעבען, װי למשל, אזעלכע פאָרשריפטען װי ;לא תגנוב", ,לא 
תרצח* וכדומה, אָהן וועלכע קיין שום נאָרמאַל מענשליך צוזאַמעג- 
לעבען, וי פּרימיטיוו ס'זאָל ניט זיין, װאָלט דאָך געווען אוממעגליך, 

נאַטירלאך, ווען מ'קוקט אויף רעליגיע בכלל פון א ,רעלי- 
גיעזען שטאַנדפּונקט*, ד. ה. דורך די ברילען פון טראַדיציע, קען 
זיך דוכטען, אז דער פאַקט װאָס כמעט אַלע רעליגיעזע קאָדעקסען 

האָבען אָפּגעגעבען אזויפיל פּלאַץ פאַר די פאַרשידענע מאָראַלע 
לעהרען און פּרינציפּען, איז טאַקע דער בעסטער באַװוייז, אז רעליגיע 
איז ווירקליך געווען דער אָריגינעלער באָדען, פון וועלכען די מאָ- 
ראַלע אידעען און אנשויאונגען זיינען מיט דער צייט ארויסגע- 
װואַקסען. 

ווען מ'געהט אָבער צו צום דאָזיגען ענין פון אַ ברייטען און 
אָביעקטיווען שטאַנדפּונקט, קומט מען צו אַ גאַנץ אַנדערער מסקנה, 
.וועלכע שיינט יעדענפאַלס צו זיין לאָגישער און נעהנטער צום אמת, 
נעמליך -- אז געוויסע עלעמענטאַרע נאָרמען פון מאָראַלען כאַראַק- 
טער האָבען אין פאַרשידענע צייטען זיך באַװיזען ביי פאַרשידענע 
פעלקער און שבטים נאָך לאַנג בעפאָר דער ערשיינונג פון דער 
ביבעל אויף דער היסטאָרישער אַרענע, און אז די גרינדער און 
װאָרטזאָגער פון דער לעצטער האָבען אין זייער צייט אקצעפּטירט 
יענע פון זיי, וועלכע זיינען געווען אין אַקאָרד מיט זייערע אייגענע 
'רעליגיעזע און מאָראלע אַנשויאונגען, און זיי איינגעשלאָסען אין 
זייערע אלגעמיינע רעליגיעזע קאָדעקסען. 

בכלל, ווען מ'ישטודירט און מ'פאַרגלײיכט די פאַרשידענע רע- 
ליגיעזע קאָדעקסען, וועלכע זיינען ערשינען אין פארשידענע צייטען 
ביי פּאַרשידענע פעלקער -- ניט פון אַ טראַדיציאָנעלען, נאָר פון 
אַ קריטיש-אַנאַליטישען שטאַנדפּונקט --- באַקומט זיך דער איינ- 
דרוק, אַז די אַלע קאָדעקסען זיינען אין אמתץ אַ קאָ מפּילאַציע. 
א זאַמלונג פון אידעען און פּרינציפּען, טראַדיציעס און מנהגים 
א. א. וו. אַקצעפּטירט פון פאַרשידענע מקורות און פּרעזענטירט אין 
פאַרשידענע פאָרמען און סיסטעמען, צוגעפּאַסט מעהר-ווייניגער 
צום כאַראַקטער און אַרט לעבען און דענקען פון דעם ענטשפּרע- 
כענדען פאָלק. 

אַז דאָס האָט ווירקליך ג ע ק ענט זיין אזוי קענען דרינגען 
דערפון װאָס אין משך פון אומצאָהליגע דורות פון אוראַלטערטום 
האָבען, װי מיר ווייסען, עקזיסטירט פארשידענע שבטים און פעל- 
קער, לענדער און מלוכות, וועלכע האָבען געפיהרט א מעהר-ווייני- 

גער נאָרמאַל לעבען, און אייניגע פון זיי האָבען זאָגאַר אין זייער 
צייט עררייכט א באַדייטענדע שטופע פון ציוויליזאציע אויף געווי" 
סע געביטען. 

די דאָזיגע שבטים, פעלקער, לענדער און מלוכות, פון וועל- 
כע אייניגע האָבען זאָגאַר איבערגעלאָזט געוויסע באַמערקבאַרע 
שפּורען אין דער אוראַלטער געשיכטע, האָבען זעלבסטפאַרשטענדליך 
ניט געקענט לעבען אין א דורכאויס ווילדען, הפקר'דיגען און כאַאָ- 
טישען צושטאַנד, נאָר האָבען העכסט ווארשיינליך פאַרמאָגט --- ווער 
בעסערע, ער ערגערע -- נאָרמען, געזעצען, מנהגים, טראדיציעס 
א. א. וו, וועלכע האָבען געדארפט רעגולירען זייערע אינערליכע גע- 
זעלשאַפטליכע און מלוכה'שע געגענזייטיגע באַציהונגען, און צווי- 
שען וועלכע פארשידענע עלעמענטאַרע גרונטלאַגען פון מאָ ראַ- 
לען כאַראַקטער האָבען אויך אָהן"ספק פאַרנומען א באַדייטענד 
פּלאַץ. 

ווייל נאָך אלעמען, איז דען טאַקע אומבאַדינגט נויטיג אָנצו- 
קומען צו דער אַלערהעכסטער אױטאָריטעט פון אַ מיסטעריעזען 
הימלישען גאָט, וועלכער זאָל נאָך דערצו מוזען ,משנה זיין מעשה- 
בראשית" און זיך מטריח זיין בכבודו ובעצמו ארונטערצוקומען פון 
די ווייטע הימלען אום צו פּראָקלאַמירען אַזעלכע עלעמענטאַרע, 
ממש אלף-בית ווארהייטען,, װי: אז מ'טאָר ניט, למשל, גנבנען 
אָדער הרגנ'ען אַ. אַ. װו. ? 

איז דען ניט גענוג געווען דער איינפאַכער מענשליכער שכל 
און דאָס פּשוטע מענשליכע געפיהל -- וועלכע אויך ניט-קולטורע- 
לע מענשען באַזיצען -- און די קאָנקרעטע טאָג-טעגליכע ערפאה- 
רונגען אום צו באגרייפען, אז ווען מילעבט ניט אין קיין פּוסטע 
וועלדער אָדער אין אונטערערדישע נאָרעס, נאָר אין א מענשליכען 
קרייז, מוזען זיך ווילענדיג-ניט-ווילענדיג אונטערווארפען געוויסע 
רעגלען, נאָרמען און רעגולאציעס, מוז מען שאַפען געוויסע פאָרמען 
און מנהגים --- װוי איינפאַך זיי זאָלען ניט זיין -- כדי צו ערמעגליכען 
וועלכען ס'איז מענשליכען צוזאמענלעבען? 

און װאָס זיינען דען אייגענטליך די מייסטע מאָראלע געבאָ- 
טען פון די ,עשרת הדברות" אויב ניט די סאַמע איינפאַכע, עלע- 
מענטאַרע, פּראקטישע און אומבאַדינגט נויטיגע לעבענס רעגלען 
און פּרינציפּען ? 

און וי ווייניג מיר ווייסען איצט וועגען יענע אוראַלטע פעלי 
קער און מלוכות, און וי ביטול'דיג מיר זאָלען איצט ניט דענקען 
וועגען יענע אוראַלטע שוין לאַנג אונטערגעגאַנגענע כלומרשטע 
,קולטורען* און ,, ציוויליזאַציעס?, װאָלט דאָך פונדעסטוועגען געווען 
דער גרעסטער אַבסורד אָנצונעמען, למשל, אַז זאָגאַר אַזעלכע אייג- 
פאכע און עלעמענטאַרע נאָרמען און געזעצען װי, למשל, לא תגנוב, 
;לא תרצח" וכ,, האָבען לגמרי ניט עקזיסטירט ביי אייניגע פון די 
פארשידענע פעלקער, וואס האָבען געלעבט און געװוירקט נאָך לאנג 
בעפאָר יציאת-מצרים ; און -- אום ניט צו געהן ווייט --- טאַקע אין 
דעם אַלטען מצרים גופא, וועלכע איז געווען, אויף וויפיל אונז איז 
באַקאַנט, איינע פון די ציוויליזירטסטע לענדער אין אוראַלטערטום. 

בכלל, אויף וויפיל דער ,שכל-הישר" און די היסטאָרישע 
ערפאהרונג זיינען מחייב, דארף מען אָננעמען, אז די פאַרשידענע 
געזעצען, נאָרמען, רעגלען און לעבענס-פאָרמען, וועלכע האָבען עק- 
זיסטירט אין אַלטערטום --- און אויך אין די שפּעטער עפּאָכען -- 
זיינען ניט געקומען אויף דער וועלט אלס אָריגינילע ,ערפינדונגען" 
פון דעם אָדער יענעם רעליגיעזען דענקער און פיהרער, וועלכער 
איז, אזוי צו זאָגען, אין אַ שיינעם פריהמאָרגען פּלוצלונג ערשינען 
אויף דער היסטאָרישער בימה מיט אַ פאַרטיגען אויסוואל פון לעה" 
רען און געזעצען. איז דען ניט פיל לאָגישער און װאַרשײנליכער 
אָנצונעמען, אז דאָס איז פאָרגעקומען אויף א מעהר נאַטירליכען 
און נאָרמאַלען עװאָלוציאָנערען אופן, נעמליך --- אז ווען דער פּרי- 
מיטיווער מענש האָט אָנגעהויבען צו פיהרען, אנשטאט זיין פריהרדי" 
גען נאָמאַדישען סאָרט לעבען, א מעהר נאָרמאַלען און אָנזעסיגען 
עקזיסטענץ אין קלענערע אָדער גרעסערע גרופּען, האָט מען נאַ- 
טירליכערווייזע געמוזט אָננעמען געוויסע עלעמענטאַרע נאָרמען 

און רעגלען אלס דער נויטיגער באַזיס פאַר א מעגליכען צוזאַמענ- 
לעבען און צוזאַמענאַרבײטען. 

און די דאָזיגע עלעמענטאַרע מנהגים, איינפיהרונגען און נאָר- 
מען זיינען דורך דער פאמיליע, קירכע, שול, מלוכה א. א. װו. אי" 
בערגעגאַנגען בירושה פון איין דור צום צווייטען און מיט געוויסע 
ענדערונגען אויך פון איין פאָלק צום צווייטען 

און אויף אזא אַרט און ווייזע איז ווארשיינליך געלעגט גע- 
װאָרען דער פונדאמענט פאר די ערשטע ציווילע, קרימינעלע און 
מאָראלע נאָרמען און געזעצען, וועלכע האָבען זיך מיט דער צייט 
אַלץ מעהר צעװאַקסען אין כמות און איכות אין צוזאַמענהאַנג מיט 
דער ווייטערדיגער מענשליכער ענטוויקלונג און אלס רעזולטאַט פון 
די אלץ מעהר אָנגעזאמעלטע קאָנקרעטע לעבענס-ערפאהרונגען 
אויף די פאַרשידענע געביטען פון מענשליכען לעבען און טעטי- 
קייט. 

און אָט די דאָזיגע מאָראַלע רעגלען און נאָרמען צוזאַמען 
מיט די אַנדערע געזעצען, מנהגים און לעבענס-פאָרמען זיינען מיט 
דער צייט אַקצעפּטירט געװאָרען פון די פאַרשידענע רעליגיעזע 
גרינדער און װאָרט-זאָגער -- די ביבלישע ניט אויסגעשלאָסען -- 
און זיינען פאַרװאַנדעלט געװאָרען ,מחול אל הקודש" אין די היילי- 
גע רעליגיעזע קאָדעקסען. 

און הגם די מאָראַלע אידעען און פּרינציפּען האָבען לכתחילה 
ניט געהאַט קיין שום אינערליכע אידעאלאָגישע פארװאַנדשאַפט 
מיט די מיסטיש-רעליגיעזע, זיינען זיי דאָך צוליב דעם פאַקט גופא 
װאָס זיי האָבען אזוי פּראָמינענט פיגורירט אין די הייליגע רעלי- 
גיעזע געזעצביכער, אויך באַטראַכט געװאָרען אלס, רעליגיעזע, װאָס 
האָט, אגב זעהר פיל בײיגעטראָגען צום פּרעסטיזש פון דער רעליגיע- 
זער אינסטיטוציע. 


+ 


אגב, דאָס װאָס מאָראַל איז --- וי מיר האָבען אָנגעוויזען -- 

אינערליך ניט פארבונדען מיט רעליגיע, און איז לויטן מהות און 
כאַראַקטער א זעלבסטשטענדיגער און זעלבסטדאָמינירענדער גייס- 
טיגער פאַקטאָר, איז, לויט אונזער מיינונג, דוקא א זעהר וויכטיגע 
און פּאָזיטיווע ערשיינונג, 

ווייל ווען מאָראַל װאָלט טאַקע ווירקליך געווען -- װי די 
רעליגיעזע דענקער האַלטען --- בלויז איינער פון די אינערליכע 
עלעמענטען פון רעליגיע, דאן װאָלטען מיר געמוזט קומען צו זעהר 
פּעסימיסטישע שטימונגען בנוגע די פּערספּעקטיווען פון דער מענש- 
ליכער צוקונפט, 

ווייל װאָס מיר זאָלען ניט דענקען וועגען דער ראָלע פון 
רעליגיע אין דער פארגאַנגענהייט איז אָבער דוכט זיך קלאָר פאַר 
יעדען אביעקטיוו דענקענדען מענשען, וועלכער האָט ניט קיין מורא 
צו קוקען די פאקטען גלייך אין פנים אריין, אז די צוקונפט 
בצלאנגט יצדענפאַלס ניט צו רפליגיע. 

מ'קען, נאַטירליך, ספּעקולירען זעהר פיל און זעהר פאר- 
שידען וועגען דער דאָזיגער און א דיקען שלייער איינגעהילטער 
מיסטעריעזער צוקונפט, וועלכע מ'קען זיך פאָרשטעלען אויף פאר- 
שידענע אופנים און מאָלען אין פאַרשידענע קאָלירען, אָבער מ'קען 
דאָך פונדעסטוועגען ניט פאַרמאַכען די אויגען אויף דעם פאַקט 
פון דער ירידה פונם רעליגיעזען פּרעסטיזש אין דער מאָדערנער 
צייט, 

די דאָזיגע ירידה איז דער רעזולטאַט פון די פאָלגענדע דריי 
וויכטיגע פאקטאָרען: ערשטענס, פון דער אָפיציעלער אָפּטײלונג 
פון רעליגיע פונם שטאַט, װאָס האָט אין א זעהר גרויסער מאָס פאר- 
קלענערט די פּאָליטישע מאַכט פון דער קירכע, וועלכע האָט פריהער 
אין משך פון הונדערטער יאהרען דאָמינירט דאָס פּאָליטישע און 
קולטורעלע לעבען פון די פאַרשידענע פעלקער: צוייטענס, פון 
דער פּאָפּולאריזאַציע און פארשפּרייטונג פון די סעקולערע וויסענ- 
שאַפטליכע אידעען און לעהרען, װאָס האָט זיך אָנגעפאַנגען אויף א 
גרויסען מאַסשטאַב אין דער צייט פון די באַריהמטע פראנצויזישע 

ענציקלאָפּעדיסטען און, דריטענס, פונם אויפשטייג פון די נייע פּאָר 
ליטישע, סאָציאלע און עקאָנאָמישע פּראָבלעמען, וועלכע האָבען אין 
דער מאָדערנער צייט אלץ מעהר פארנומען דעם אויבען-אָן אויף דער 
היסטאָרישער אַרענע און אלץ שטאַרקער צוגעשמידט צו זיך די 
מוחות, כוחות, און די אויפמערקזאַמקײט פון דער מענשליכער גע- 
זעלשאַפט. 

און די דאָזיגע רעליגיעזע ירידה האָט אין די לעצטע פּאָר 
דורות אָנגענומען אלץ שארפערע און בולט'ערע פאָרמען, א פאקט 
װאָס לאָזט זיך ניט איגנאָרירען, און וועלכע באַאומרוהיגט טאַקע 
שוין לאנג די ערנסטע דענקער און װאָרט:זאָגער פון די פארשי- 
דענע רעליגיעזע דענאמינאציעס, וועלכע זיינען שטאַרק באזאָרגט 
וועגען דעם זעהר אָפּגעשװאַכטען פּולס פון זייערע רעליגיעזע גע- 
מיינדעס. 

ס'איז יעדענפאַלס אן אלגעמיין אַנערקענטער פאקט, אַז סיי 
די סאָציאל-עקאָנאָמישע באַדינגונגען, סיי די הערשענדע קולטור- 
שטרעמונגען און אידעאלאָגיעס און סיי די שטימונגען, סענטימענ- 
טען און געמיטס-צושטאַנד פון דער מאָדערנער מענשהייט זיינען 
כלל ניט מסוגל פאר א נייעם אָדער באַנייטען אויפשוואונג פון רע- 
ליגיע. 


++ 


אלזאָ, ווען מאָראַל װאָלט ווירקליך געװען א רעליגיעזער 
עלעמענט און די מאָראַלע נאָרמען און פּרינציפּען -- אן אָרגאַנישער 
טייל פון דער רעליגיעזער געזעצגעבונג, איז נעמענדיג אין אַנבאַ- 
טראכט די אַלץ בולט'ערע ירידה פון רעליגיע, װאָלטען מיר דאָך 
אַנשטאָט צו טרוימען וועגען א בעסערער, ליכטיגערער און גליקלי- 
כערער צוקונפט, גאָר געדארפט זיין באַזאָרגט װועגען דעם פאָר- 
שטעהנדען גייסטיגען באַנקראָט פון דער מענשהייט אלס דער נאַ- 
טירליכער רעזולטאַט פון דער דאָזיגער רעליגיעזער ירידה. 

אָבער בלויז צו זיין , באַזאָרגט? איז, נאַטירליך ניט גענוג, 


ר צ' ליבישט או ן מ'א הואול 115 


ווייל אויב ס'האנדעלט זיך וועגען אזא דראָהענדע קאַטאַסטראָפע, 
פאר װאָס-זשע זיצט מען מיט פארלעגטע הענט און מ'נעמט ניט 
אָן באַצײיטענס די נויטיגע מיטלען כדי צו ראַטעװען די אָרימע 
מענשהייט פונם דאָזיגען שענדליכען באַנקראָט, װאָס לויערט אויף 
איהר מצד דעם בייזען צושטערענדען מעפיסטאָפעלישען גייסט, װאָס 
זיין נאָמען איז װיסענשאַפט ? 

;הבה נתחכמה!?" --- לאָמיר באַצייטענס, כל-זמן ס'איז נאַך 
ניט צו שפּעט, אַנולירען און צושטערען אלע עקזיסטירענדע וי" 
סענשאפטליכע לעהר-אנשטאַלטען און פּאָרשענדע אינסטיטוציעס 
און אויפגעבען אלע ערייכונגען און עראָבערונגען אויף די פארשידע- 
נע געביטען און פון איצט אָן און ווייטער אויפהענגען א שלאָס אויף 
יעדען אויסדרוק פונם פרייעם מענשליכען גייסט און שעפערישען גע- 
דאַנק און אויף יעדער נייער װיסענשאַפטליכער אידעע, ענטדעקונג 
אָדער ערפינדונג, וועלכע טראָגען ניט אויף זיך די , כשר-פּלאָמב? 
פון דער אפיציעלער רעליגיעזער אינסטיטוציע? 

מיט איינעם װאָרט --- לאָמיר מאַכען אן ,השיבנו נאַזאַד?" 
אויפן גאנצען פראָנט און ראטעווען די געפערליכע סיטואציע. 

און אויב ס'געפינען זיך --- אייניגע, פאר וועלכע דיזער פאָר- 
שלאג קלינגט פילייכט אביסעל צו דראַסטיש, זאָלען זיי, אדרבא, אַ 
בלעטער טאָן די מענשליכע געשיכטע, וועלען זיי זיך באַלד איבער- 
צייגען, אז דאָס איז כלל ניט קיין נייע המצאה, נאָר דוקא שוין א זעהר 
אלט אױסגעפּרואװוט מיטעל, װאָס די פאָרשטעהער פון דעם רעלי- 
גיעזען קלעריקאַליזם האָבען שוין ניט איין מאָל פּראַקטיצירט אין 
דער פאַרגאַנגענהײט, 

און אז מ'האַלט שוין ביי , השיבנו-נאַזאַד", פאר װאָס טאַקע 
ניט זיין קאָנזעקװענט און ניט מאַכען נאָך א דראַסטישען שריט וויי- 
טער אין דער זעלבער ריכטונג, כדי איין מאָל פאַר אלע מאָל צו 
מאַכען א סוף צו דער שעדליכער שפּיל אין ליבעראלע געדאַנקען, 
פרייע פאָרשונגען און עקספּערימענטען און אַנדערע ;טריפה-פּסול'- 
דיגע" מאַכינאַציעס פון דער פארפיהרערישער װיסענשאַפט ? 

פאר װאָס ניט פּרובירען נעמען א בישפּיל פון אן אַלטען 
היסטאָרישען פּרעצעדענט, ווען א פרומער אַראַבישער דעספּאָט 
האָט פארברענט די באַריהמטע ביבליאטעק פון אַלעקסאַנדריעןף 
,ווייל -- האָט ער ערקלערט -- אויב די דאָזיגע ביכער ענטהאַלטען 
דאָס זעלבע װאָס אין אונזערע הייליגע רעליגיעזע ספרים, זיינען זיי 
דאָך איבעריג, אויב אָבער אין זיי געפינען זיך אַנדערע אידעען, זיי" 
נען זיי דאָך שעדליך". 

און היות די מאָדערנע װיסענשאַפט געהט זיך דאָך שטאַרק 
פאַנאַנדער מיט די ,,אלטע הייליגע ספרים", פאר װאָס-זשע לאָזט מען 
זי אָנגעהן אומגעשטערט מיט איהר צושטערונגס-ארבייט און דעמאָ- 
ראליזירענדע איינפלוסען ?... 

אָבער נאָך אלעמען, װוי ווייט ניט צופרידענשטעלענד ס'איז 
דער מאָראַלישער צושטאַנד פון דער איצטיגער געזעלשאַפט און װי 
שטאַרק די לעצטע נויטיגט זיך אין ערנסטע רעפאָרמען אויף פאר- 
שידענע געביטען, איז זיך דאָך שווער פאָרצושטעלען, אַז אפילו דער 
קאָנסערוואטיווסטער מאָדערנער קלעריקאַל זאָל עפענטליך ארויס- 
קומען --- ניט פון א פּאָליטישען, נאָר פון א ריין-רעליגיעזען שטאַנד- 
פּונקט --- מיט ענליכע פאָרשלאַגען. 

א חוץ דעם האָבען מיר דאָך אין דער פארגאַנגענהייט שוין 
געהאַט ניט ווייניג טראַגישע און ביטערע ערפאהרונגען מיט פאַר- 
שידענע , השיבנו נאַזאַד" באַוועגונגען און אידעאלאָגיעס און מיר 
פארמאָגען אויך די , געשיכטליכע רעקאָרדס* פון יענע ,אַלטע, גו- 
טע צייטען", ווען די ערד איז ממש פארפלייצט געװאָרען פון די 
בלוטיגע אינקוויזיציעס, קרייץ-צוגען און אױיטאָ-דע-פעס, וועלכע 
האָבען אויף דעם שוידערליכסטען אופן ,גלאָריפיצירט" די אַבסאָ- 
לוטע הערשאַפט פון די הייליגע אפּוטרופסים פון דער זינדיגער 
מענשהייט, און ס'איז פאָלגליך ניטאָ װאָס צו בענקען נאָך יענע 
;אַלטע גוטע צייטען", אָדער צו וועלען דורכמאַכען נאָך אַמאָל יענע 
;גלאָרײכע* ערפאהרונגען. 

און בכלל איז לחלוטין אוממעגליך זיך פאָרצושטעלען אַזאַ 

סיטואציע, ווען דער מענש זאָל ווייטער אָנהאַלטען זיין פאָר- 
ווערטס- מאַרש אױף איינעם פון די וויכטיגסטע לעבענס-גע- 
ביטען --- אויפן װיסענשאַפטליכען און אין דער זעלבער צייט גאָר 
מאַרשירען ריקוועסט אופן צוייטען ויכטיגען געביט -- 
אויפן מאָראלישען, וועלכע הגם זיי שטעלען מיט זיך פאָר באַזונדערע 
פאַקטאָרען, באַלאַנגען זיי דאָך ביידע צו דער קאַטעגאָריע פון די 
סאַמע וויכטיגע גייסטיגע ערשיינונגען אין דער מענשליכער געשיכ- 
טע. 

אלזא, אנשטאַט צו פּרואװוען זיך רעטען מיט דער הילף פון 
פאַרשידענע רעאַקציאָנערע מיטלען פון די שוין לאנג אויסגעשפּיל- 
טע און באַנקראָטירטע , השיבנו נאַזאַד" אידעאלאגיעס, װעט די 
מענשליכע געזעלשאַפט, וועלכע טראָגט אין זיך אן אינסטינקטיווע 
און באַוואוסטזיניגע שטרעבונג צו א גליקליכערער און ליכטיגערער 
צוקונפט, זיך שטיצענדיג אויף דער קאָמבינאַציע פון די צוויי וויכ- 
טיגע גייסטיגע פאקטאָרען -- מאָראַל און װיסענשאַפט -- מוזען 
פּרובירען מתקן זיין די עקזיסטירענדע איצט אין סאָציאלען, פּאָלי- 
טישען, עקאָנאָמישען און קולטורעלען לעבען פּגימות און פעהלערען 
און אויספלאַסטערען דעם וועג צו א נייערע און פּערפעקטערע צו- 
קונפט. 


שזא 

א'ן פאָלגענדען קאַפּיטעל וועלען מיר זיך הױיפּטזעכליך אָפּ- 
שטעלען אויף די אורזאַכען, װאָס האָבען --- לויט אונזער מיינונג -- 
געשטערט דער שאַפונג פון אן אמת'ן ,קשר של קימא'דיגען" סיג" 
טעז צווישען די דאָזיגע צוויי וויכטיגע גייסטיגע פאקטאָרען -- 
רעליגיע און מאָראַל. 

די דאָזיגע אורזאַכען זיינען געווען פון פארשידענעם כאַראַק- 
טער. 

ערשטענס, רעליגיע בכלל איז דער פּראָדוקט פון 
אמונה, פון גלויבען, וועלכע איז דער יסוד-היסודות פון יעדער רט- 
ליגיע, פון דער פּרימיטיוו-געצענדינערישער, פּונקט וי פון דער 
מאָנאָטעאיסטישער, און אלס אזעלכע האָט זי שטענדיג געצויגען 
איהר גאַנצע יניקה פון יענע ,,מיסטעריעזע קװאַלען", וועלכע פליסען 
אין די טיפע געהיימניספולע שיכטען פון דער מענשליכער פּסיכיק, 
ווערענד מאָראל איז, דאגעגען, דער פּראָדוקט פונם מענשענס לאָגי- 
שען און ראַציאָנעלען צוגאַנג צום ווירקליכען לעבען מיט זיינע 
קאָנקרעטע און רעאַליסטישע פּראָבלעמען. 

צווייטענס, רעליגיע אלס א וועלטאנשויאונג, איז 
הויפּטזעכליך דער פועל-יוצא פון צוויי פּסיכישע מאָמענטען: ערש- 
טענס, פון דעם מענשענס געפיהל פון זיין אייגענער קליינליכקייט, 
שוואכקייט און אומבאַהאָלפענקײט, -- פון דעם זאָגענאַנטען ;אינ- 
פיריאריטי-קאָמפּלעקס? -- לגבי דער גרויסער און מעכטיגער נאַ- 
טור, און, צווייטענס, פונם טיף אײינגעװאָרצעלטען אין איהם פיזישער 

מורא און גייסטיגער יראת-הכבוד לגבי די מיסטעריעזע נאַטור- 
כוחות און ערשיינונגען. 

מאָראל אָבער איז דוקא דער פועל-יוצא פונם מענשענס געפיל 
פון זעלבסט-ווירדע און זעלבסט-רעספּעקט און פון דער באַוואוסט- 
זיניגקייט פון זיינע ערנסטע פליכטען און פאראַנטװאָרטליכקײיטען 
אין לעבען סיי אלס אינדיווידעאום און סיי אלס מיטגליד פון דער 
מענשליכער געזעלשאַפט. 

דריטענס, רעליגיע אלס א קולט, איז דער פּראָדוקט פון 
דער וייטער גרויער פארגאנגענהייט, א הונדערטפּראָצענטיגע 
טרא דיציאנע לע ערשינונג, א קמסורת-אבות" אין פולען 
זין פון װאָרט, וועלכע איז איבערגעגאנגען פון פאָטער צו זוהן, פון 
דור צו דור, פון עפּאָכע צו עפּאָכע, און אלס אזעלכע האָט זי נאַטיר- 
ליכערווייזע שטענדיג געטראָגען אין זיך א שטאַרקע עריקוועסט-גרא- 
װויטאַציע", און אן אינערליכע נייגונג זיך צו אָריענטירען אין אלע 
לעבענס פראגען און פּראָבלעמען אויף די אלטע און צוליב זייער 
אלטקייט גופא -- פארהייליגטע אידעען און אנשויאונגען. 

און דערפון נעמט זיך דער פאקט װאָס רעליגיע איז אימער 
געווען שארף-אַנטאַגאָניסטיש געשטימט לגבי יעדער אידעע אָדער 
אַנשויאונג װאָס האָט געטראָגען א פּראָגרעסיוען, נאָװאַטאָרישען 
אָדער עװאָלוציאנעם כאַראַקטער און וואס די פיהרער און װאָרט- 
זאָגער פון אלע רעליגיאנען אין אלע צייטען האָבען שטענדיג מיט 
דער גרעסטער עקשנות באַקעמפט יעדע קולטורעלע באַוועגונג, 
וועלכע האָט געדראהט צו ענדערען אפילו א , קוצו של יוד" אין די 
אַלטע איינגעפונדעוועטע לעבענס-פאָרמען און טראדיציעס. 

און ווען מיהאָט אמאָל ניט-ווילענדיגג ג ע מ ו ז ט מאַכען 
א געוויסע הנחה די פאָדערונגען פון דער צייט און אומשטענדען, 
האָט מען דאָס אויך געפּרואווט דורכפיהרען דורך דער גהינטער-טיף" 
דורך עפּעס א סכאָלאַסטישען פּלפּול אָדער אן אנדערען רעטאָרישען 
,קונץ". 

מאָראל אָבער, דאגעגען, פארמאָגט לויט איהר מהות און 

כאַראַקטער אן אידעאישע ‏ פאָרווערטס-גראַװיטאַציע?, ווייל זי אָר- 
יענטירט זיך קיינמאָל ניט אויף אַלטע און פארהייליגטע טראַדי" 
ציעס, זי שטיצט זיך אויך ניט אויף קיינע סענטימענטאַלע, מיסטיש- 
בעהויכטע ,,מסורת-אבות?", נאָר --- אויף פּראָגרעסיוע, יושר'דיגע, 
און הומאַנע אידעען און פּרינציפּען אלץ אינס צִי זי 
טראָגען א נאוואטארישען, עװאָלוציאנעם אָדער זאָגאר רעװאָלוציא- 
נעם כאַראַקטערי -- 

אגב, פאראן פילע אויבערפלעכליך -- דענקענדע מענשעף 
וועלכע האָבען א באַגריף וועגען מאָראַל בכלל, אלס אַ הארטע 
שטרענגע, ,יקוב הדין את ההר'דיגע" דיסציפּלינע, וועלכע פאָדערט 
שטענדיג פונם מענשען אונטערצודריקען זיינע נאַטירליכע געפיהלען 
פון זעלבסט-ליבע און זאָגאר צו זיין שטענדיג גרייט צו ברענגען זיך 
אלס קרבן אויפן מזבח פון טובת-הכלל, 

דאָס איז אייגענטליך דער עקסטרעם-אַלטרואיסטישער באַ- 
גריף פון מאָראל, וועלכער, וי יעדער עקסטרעם, איז פאלש און 
גרונטלאָז שוין צוליב דעם גופא, װאָס די געפיהלען פון זעלבסט" 
ליבע און זעלבסט-דערהאַלטונג אן און פאר זיך, כל-זמן זיי שפּאַנען 
ניט אריבער זייערע נאַטירליכע גרעניצען און זיינען ניט געװוענדעט, 
אזוי צו זאָגען, מיט זייער פארשאַרפטען שפּיץ כלפי-חוץ, זיינען זיי 
אין אמת'ן גאַנץ נאָרמאַלע און דורכאויס לעגיטימע פּסיכישע איי- 
גענשאַפטען. 

אין אמת'ן איז דאָס געפיהל פון זעלבסטליבע און דער אינ- 
סטינקט פון זעלבסט-דערהאַלטונג א פּאָזיטיווע, בויענדע און שעפע- 
רישע קראפט, וועלכע' איז אין א גרויסער מאָס די טרייב-קראפט פון 
מענשליכען פּראָגרעס. 

פערטענס, אין געגענטייל צום גראַנדיעזען ,הימעל-קראַצע- 
רישען? רעליגיעזען טורם מיט זיינע מאַסען דאָגמען, ריטואלען 
מצוות-מעשיות, טראדיציעס, מנהגים א. א. וו., וועלכע האַלטען זיך 
אבער אלע אויסשליסליך אויף דעם פונדאמענט פון אמונה, ווע" 
מענס לייטענדער לאָזונג איז: ,גלויב און פרעג ניט קיין קשיות!" 

איז אָבער בנוגע די מאָראלע אידעען און פּרינציפּען שפּילט דוקא 
דער פרייער מענשליכער ווילען, זיין געוויסען, זיין שכל-הישר, זיין 
;בחירה חפשית", א זעהר גרויסע און פּראָמינענטע ראָלע. 

אמת, אויך די טעאָלאָגען ריידען זעהר אפט ועגען דעם 
פּרינציפּ פון ,,בחירה חפשית? און שטעלען איהם זאָגאַר ארויס אַלס 
די גרויסע פּריווילעגיע, װאָס רעליגיע האָט ,גרויסמוטיג? באַװי- 
ליגט דעם ערדישען מענשען אויפן באַזיס פון ,שכר ועונש", אָבער 
דאָרט האנדעלט זיך שטענדיג בלויז בנוגע די ;בחירה" װועגען י א 
אָדער ני ט מקים זיין די פארשידענע געבאָטען, מצוות און טרא- 
דיציעס א. א. וו., אָבער בשום-אופן ניט בנוגע דעם פונדאמענטאלען 
- פּרינציפּ גופא פון רעליגיע --- וועגען א מ ונ ה, וועלכע איז כלל 
ניט אונטערגעװאָרפען דעם מענשענס פרייע ;בחירה". 

און נאָך א זאַך. 

הגם די טעאָלאָגען ריידען אָפט וועגען ,בחירה חפשית", איז 
אָבער אין אמת'ן עקזיסטירט כלל ניט אזא זאַך פארן ערנסט גלויבי- 
גען מענשען, פארן ,, מאַמין באמונה שלמה", ווייל אַלס אַזעלכער 
איז זיין ווילען און זיין ?בחירה" במילא א ו מ ב א ווא וס ט- 
ז ינ י ג בעאיינפלוסט פונם אמונה-היפּנאָז, און אויך ווייל דער 
פרייער מענשליכער געדאנק און ווילען סינטעזירען זיך לגמרי ניט 
מיטן עלעמענט פון אמונה, און ערנסטע אויפריכטיגע אמונה און 
ערנסטע אויפריכטיגע ;בחירה חפשית" זיינען אייגענטליך געגענ- 
געזעצטע ערשיינונגען, וועלכע שליסען זיך געגענזייטיג אויס. 

און אָט איז נאָך א פּונקט אין וועלכען רעליגיע און מאָראל 
געהן זיך פונאַנדער. 

ווערענד מיר קענען זיך לייכט פאָרשטעלען, למשל, אן 
אמת-פרומען רעליגיעזען מענשען אין א סביבה פון פולשטענדי- 
גער פיזישער ,התבודדות* (און די רעליגיעזע ליטעראטור, איבער" 
הױפּט די אפּאָקריפישע, איז פול מיט קוריאזע געשיכטעס וועגען 
פארשידענע טיפּען פון אזעלכע הייליגע מתבודדים: נזירים, 
בעלי-תשובה, בעלי-מופת, גלות-אָפּריכטער א. א. וו.,) איז אָבער, פון 

דער אנדערער זייט, קלאָר אז אין די באַדינגונגען פון עקסטרעמער 
איזאָלאציע און התבודדות איז פאַקטיש גאָר ניטאָ קיין פּלאַץ פאר 
קיינע מאָראלע לעהרען און פּרינציפּען, פליכטען און פאַראַנטװאָרט- 
ליכקייטען. 

וי אַבסורדיש ס'װואָלט, למשל, געקלונגען דאָס פּרעדיגען 
פון אַזעלכע עלעמענטארע מאָראַלע פּרינציפּען װי ;לא תגנוב", 
;לא תרצח" וכדומה, אדער װער שמועסט פון אַזעלכע ערהאַבענע 
עטישע אידעען וי, למשל, ,ואהבת לרעך כמוך", אָדער ,מאי 
דעלך סני לחברך לא תעביד", צו א ראָבינזאָן קרוזאָ, בשעת ער 
געפינט זיך איינער אליין אויף זיין איזאָלירטען אינזעל! 

וי ערנסט מאָראליש פרום א מענש זאָל ניט זיין, האָט 
ער אָבער דאָך ניט קיין שום פיזישע מעגליכקייט , מקיים" צו זיין, 
אַזױ צו זאָגען, וועלכע ס'איז ;עטישע מצוות", ווערענד ער געפינט 
זיך ניט אינם קרייז פון דער מענשליכער געזעלשאַפט. 

+ + 
ג. 

אגב, ריידענדיג וועגען די פאַרשידענע דיפערענצען װאָס 
עקזיסטירען, לויט אונזער מיינונג, צווישען רעליגיע און מאָראל, 
איז כדאי דאָ נאָך אמאָל אונטערצושטרייכען, אז בכלל זיינען אלע 
אונזערע פאָרשטעלונגען וועגען גוט און שלעכט, מאָראַליש און ניט- 
מאָראליש א. א. וו. --- וי שפּינאָזא דריקט זיך אס -- ריין 
מענשליכע באגריפען או די גאָטהײט האָט מיט זײי כלל 
ניט װאָס צו טאָן. 

אין אַנדערע ווערטער -- די עטישע לעהרען װאָס באַשעפ- 
טיגען זיך מיט די פאַרשידענע פּראָבלעמען פון ;טוב ורע* א. א. װו, 
זיינען אויסשליסליך אן אינערליכע מענשליכע אנגעלעגענהייט װאָס 
האָבען מיט רעליגיע, מיסטיק און הימעלזאַכען בכלל קיין שום 
שייכות ניט. און דעריבער האָבען די פאַרשידענע פאַרזוכען װאָס 
זיינען אין משך פון פילע דורות געמאַכט געװאָרען מצד די רע- 
ליגיעזע געזעצגעבער און װאָרטזאָגער צו פאַרואַנדלען די עטישע 

אידעען און פּרינציפּען אין הייליגע מיסטיש-רעליגיעזע דאָגמען, 
זיך לגמרי ניט איינגעגעבען און מ'וועט, וי ס'שיינט, אין דער צו- 
קונפט מוזען אָנװענדען אַנדערע, מעהר ראַציאָנעלע מיטלען און 
מעטאָדען אום צו דערהויבען דעם מענשען -- דעם יחיד און דעם 
כלל -- צו יענער עטיש-הומאַנער מדרגה, ווען ער װועט ווירקליך 
פאַרדינען דעם שטאָלצען נאָמען ,בחיר היצורים", מיט וועלכען 
ער האָט זיך זעלבסט געקרוינט, אָבער , דערווייל" נאָך ליידער אומ- 
באַרעכטיגט, 


8 

אין צוזאַמענהאַנג מיט אונזער דיסקוסיע װעגען רעליגיע 
און מאָראַל איז כדאי דאָ זיך, אגב, אָפּצושטעלען אויף די צוויי סאַ- 
מע באַריהמטע און פּאָפּולערע פּרינציפּען פון צוויי רעליגיעזע קול- 
טען, וועלכע ווערען פון די ענטשפּרעכענדע רעליגיאָנען באַטראַכט 
אלס די העכסטע און נאָבעלסטע אויסדרוקען פון מענשליכער עטיק, 
נעמליך -- דער ביבלישער ,ואהבת לרעך כמוך" און דער עװאַנ- 
געלישער : ,ווען איינער װעט דיך שלאָגען אויף דער רעכטער באַק, 
אַזױ שטעל איהם אויך אויף די אַנדערץ. 

צווישען דיזע צוויי פּרינציפּען איז דאָך פאראן א זעהר 
טיפער גרינדליכער אונטערשייד, ווייל װאָס אַנבאַלאַנגט דעם ביב- 
לישען פּרינציפּ, איז ער כלל ניט אויסען צו פארדאַמען אָדער פאר- 
לייקענען די נאַטירליכע מענשליכע געפיהלען פון זעלבסט-ליבע, 
פון ,אהבה עצמית", בשום אופן ניט! נאָר װאָס דען ? ער פּאָדערט 
פונם מענשען אויסצוברייטערען אזי צו זאגען, די רא- 
מען פון דיזע געפיהלען, אז זיי זאָלען אויך איינשליסען דעם מיט- 
מענשען, דעם , רעך*, אין אַנדערע װוערטער: דער ביבלישער לאָ- 
זונג פאָדערט ניט צו שטעלען דעם ,רעך" העכער פון ;כמוך", נאָר 
-- איהם מצרף זיין צום ;כמוך". 

פון א גאנץ אַנדערען כאראקטער אָבער איז דער עוואנגעלי- 
שער פּרינציפּ, וועלכער שטעלט מיט זיך פאָר אן עקסטרעמע -- און 

דעריבער פאַלשע -- אַלטרואיסטישע אידעע, וױיל זי פאָדערט 
בפירוש פונם מענשען, ער זאָל אונטערדריקען זיינע נאַטירליכע 
לעגיטימע זעלבסט-ליבע געפיהלען, צו ,רעזיגנירען", אזוי צו זאָ- 
גען, פון זיין ,, אייגענעם איך? לטובת דעם צוייטענס ,איך", אין 
אַנדערע וװוערטער -- זי שטעלט דעם ,רעך" ניט אויף איין מדרגה 
מיטן ,כמוך", נאָר אויף א פיל העכערער. 

דאָס איז סיי פּסיכאָלאָגיש, סיי לאָגיש פאלש: פּסיכאָלאָגיש 
--- ווייל יעדע אונטערדריקונג פון דער מענשליכער פּערזענליכ- 
קייט, סיידען ווען דאָס װוערט געטאָן אין נאָמען פון א נאָבעלען 
צוועק אָדער הויכען אידעאל, איז אויף קיין פאַל ניט קיין מאָראַלישע 
טוגענד, 

און נאָך ווייניגער קען פּרעטענדירען אויף אן אַקט פון מאָ- 
ראַלישער טוגענד דאָס ,אונטערשטעלען פון דער צוייטער באַק". 

דאָס מיינט אין אמת'ןץ דעגראַדירען די מענשליכע 
פּערזענליכקייט און אונטערדריקען אין איהר די עלעמענטאַרע גע- 
פיהלען פון זעלבסט-רעספּעקט און זעלבסט-דערהאַלטונג, װאָס די 
נאַטור האָט איינגעפלאַנצט אין מענשען און וועלכע שפּילט אַזאַ וויכ- 
טיעג ראָלע ניט בלויז אין זיין קאַמף פארן עקזיסטענץ, נאָר אויך 
אלס די נאַטירליכע טרייב:קראפט און סטימולירענדער פאַקטאָר 
אין לעבען פון יחיד, 

בלויז פונם שטאַנדפּונקט פון דער ט ע אָ ל אָג יש ע ר 
מאָראל, וועלכע איז באַזירט אויף מיסטיש-רעליגיעזע באַגריפען, קען 
אזא אַקט וי ,,דאָס אונטערשטעלען די צווייטע באַק", באַטראַכט ווע- 
רען אלס אן אויסדרוק פון גייסטיגען העראָאיזם, ווייל יעדע אונטער- 
דריקונג פונם מענשליכען , איך* ווערט פון דעם דאָזיגען קאָנװוענ- 
ציאָנעלען שטאַנדפּונקט באַטראַכט אַלס אן אַקט פון מאָראַלער טו- 
גענד, 

אָבער ווען מ'געהט ארויס פונם שטאַנדפּונקט, אַז מאָראַל 
איז ניט קיין טעאָלאָגישער באַגריף, נאָר א ריין הומאַניסטי- 
ש ע ר, וועלכער האָט גאָר ניט צו טאָן מיט מיסטיש-רעליגיעזע אידע- 

אלאגיעס, איז דוכט זיך קלאָר, אז דאָס פּרעדיגען וועגען ,, אונטער- 
שטעלען די צווייטע באק" איז ניט בלויז קיין גייסטיגער אָדער מאָ- 
ראלער העראאיזם, נאָר --- אן איינפאכע פארלעצונג פון די לעגיטימע 
און נאַטירליכע מענשליכע רעכט אױף זעלבסט-דערהאַלטונג, 
זעלבסט-פארטיידיגונג און זעלבסט-שוץ. -- 

און לאָגיש -- וייל דער פּרינציפּ פון ,אונטערשטעלען 
די צווייטע באַק", װי אידעאליסטיש-פרום דאָס זאָל אין פלוג ניט 
קלינגען, מיינט עס דאָך אָבער פאַקטיש -- די באַוואוסטזיניגע, 
בכונה'דיגע ערמוטיגונג פונם טריאומף פון דאָס שלעכטע איבער 
דאָס גוטע, פון אומרעכט איבער רעכט א. א. װ., ס'מיינט, אַזױ צו 
זאָגען, איבערלאָזען דאָס פעלד פאַר דער הערשענדער מענשליכער 
רשעות און ברוטאַליטעט: דאָס מיינט אויך -- אומדירעקט איינ- 
פלאַנצען אין מענשען א פּאַסיווע אינדיפירענטע באַציהונג צו 
די נעגאטיווע' און דעמאָראליזירענדע לעבענס-ערשיינונגען, און דאָס 
איז מילד גערעדט א זעהר קוריאזע און זאָנדערבאַרע מעטאָדע צו 
פּרעדיגען און פּראָפּאָגאנדירען די עטישע פּרינציפּען פון יושר און 
גערעכטיגקייט, 


8 


בכלל דאַרף מען אימער געדענקען, אז עטיק איז ניט קיין 
הימעל-זאַך, װי די רעליגיעזע דענקער האָבען געפּרואװט פון איהר 
מאַכען, און אז זי האָט קיין אינטימע שייכות מיט מיסטישע און 
טעאָלאָגישע ,, אני-מאמינ'ס", ווייל זי איז דורכאויס א רעאליסטישער 
און ראַציאָנעלער מענשליכער ענין. 

דערפון װאָס די רעליגיעזע פּרעדיגער האָבען אויך זעהר 
אָפּט פיגורירט -- איבערהוױיפּט אין די אַלטע צייטען -- אלס פּרע- 
דיגער פון מאָראַל, דאַרף מען כלל ניט דרינגען, אַז רעליגיע און 
מאָראַל זיינען איינס און דאָס זעלבע, נאָר -- דאָס ערקלערט זיך 
דערמיט װאָס די רעליגיעזע דענקער, וועלכע' זיינען אויך געווען 
מאָראליסטען, האָבען געפּרואווט אוועקצושטעלען די עקזיסטירענדע 

אין זייער צייט מאָראַלע פּרינציפּען און נאָרמען אויף אַ טעאָלאָגישען 
באַזיס, אויפן יסוד פון רעליגיעזער אמונה, מיט װאָס זיי האָבען 
װאַרשײנליך געװאָלט דערגרייכען צוויי צילען: ערשטענס, צוצוגע- 
בען מעהר אױטאָריטעט צו די מאָראַלע לעהרען און פּרינציפּען 
און, צווייטענס, צוצוגעבען אין דער זעלבער צייט מעהר פּרעסטיזש 
צו דער רעליגיעזער אינסטיטוציע גופא. 

אבער אמת'ע מאָראַל פּרעדיגער מוזען כלל ניט זיין רעלי- 
גיעזע מיסטיקער, זיי מוזען ניט דוקא פלאַטערען אין די פאַנטאס- 
טישע הימלישע ספערען אױסגעטאָנענע פון דער רעאַלער ווירק- 
ליכקייט און פּרעדיגען דעמאַגאָגישע דרשות -- וועלכע זיינען אין 
טיפען װײדערשפּרוך מיט דער נאָרמאַלער מענשליכער נאַטור. 

ערנסטע פּרעדיגער פון מאָראל זיינען ניט --- און קענען ניט 
זיין קיין פּאסיווע צושויער פון דער הערשענדער ארום זיי רעכטלאַ- 
זיגקייט און פארדאָבענקייט, נאָר זיי דארפען באזיצען דעם נויטיגען 
מוט און קעמפערישען גייסט עפענטליך ארויסצוטרעטען געגען יש" 
דער ערשיינונג פון דעמאָראַליזאַציע, פון רשעות און ברוטאליטעט. 

אמת'ע מאָראל איז ניט קיין סטאַטישער באַגריף, ניט קיין 
פּאַסיווער ;,שב ואל תעשה", נאָר --- אן אקטיווע דינאַמישע אידעע. 

פאראן אמאָל אומשטענדען, ווען אפילו א אובערת הרע 
מקרבך* קען אויך זיין א מאָראלישע טוגענד... 

אמת'ע פּרעדיגער פון מאָראל פארמאַכען ניט זייערע פרומע 
אויגען, ניט צוצוזעהן װי די ,מאַדאַם גערעכטיגקייט" װוערט גע- 
שענדעט, נאָר װי אמת'ע ,קנאים? זיינען זיי גרייט, ווען נויטיג צו 
קעמפען פאר זייער אמת, 

ס'איז אינטערעסאנט, אז נאָך די אלטע רוימער האָבען געהאַט 
א שפּריכװאָרט : ;מעג די וועלט אונטערגעהן, אבער די גערעכטיג- 
קייט מוז הערשען". 

דאָס דערמאָנט אונז אין דעם תלמודישען שפּריכװאָרט: 
,יקוב הדין את ההר", הגם ,דין" און ,גערעכטיגקייט? זיינען אין 
אמת'ץן פארשידענע באַגריפען. 

אגב, איינע פון די סאַמע באליבטע און פּאָפּולערע טעמעס 
:ביי די פּראָפּעסיאָנעלע מאָראל-פּרעדיגער און מוסר-זאָגער איז -- 
:וי באַקאַנט -- שטענדיג געווען די שאַרפע אָגולנע פאַרדאַמונג פון 
עגאָאיזם בכלל, 

ביי יעדער פּאסיגער און אומפּאַסיגער געלעגענהייט האָבען 
זיי שטענדיג ארויסגעשטעלט דעם מענשליכען עגאָאיזמוס אלס דער 
,שעיר לעזעזאל", װאָס טראָגט אין זיך די אורזאַכען און מאָטיוען 
יפון אלע מענשליכע זינד און פארברעכענס. 

דער מענשליכער עגאָאיזם איז פאַר די מייסטע פּראָפּעסיאָ- 
נעלע מוסר-זאָגער און סתם מגידים געווען, אזוי צו זאָגען, אן אמת'ע 
,גאָלד-מינע", פון וועלכער זיי האָבען צו יעדער צייט געקענט שע- 
פּען די נויטיגע טעמעס, מוסר-מאַטעריאל און גרייטען פּאַטאָס פאר 
זייערע פייערדיגע דרשות. 

אָבער אין זייער פרומער התלהבות האָבען זיי אָפט פאר- 
זעהן דעם פאַקט, אז ניט אַלץ װאָס ווערט געווענליך קוואליפיצירט 
:אַלס עגאָאיזמוס, איז טאַקע ווירקליך אַ ,טריפה" געפיהל װאָס דארף 
אומבאַדינגט אױיסגעראָטען ווערען. 

זיי האָבען פארזעהן, אז פּונקט וי אויף אַנדערע גייסטיגע און 
פּסיכישע געביטען זיינען אויך פאראן פארשידענע מדרגות אין 
עגאָאיזמוס און אז ס'איז אייגענטליך פאַראַן ניט בלויז אַ נעגאַטיווער 
און דעסטרוקטיווער, נאָר אויך א פּ אָ זי ט יווע ר אוו 
ק אָננס ט ר וק טי ווע ר סאָרט עגאָאיזמוס, און אז ס'ליגט 
בכלל אַ טיפער תהום צווישען דעם פּרימיטיווען זאָגענאַנטען ;זאָאָ- 
לאָגישען עגאָאיזמוס" און דעם נאַטירליכען, נאָרמאַלען און לעגיטי- 
מען געפיהל פון זעלבסט-ליבע, זעלבסט-דערהאַלטונג און זעלבסט- 
באַפרידיגונג, --- געפיהלען וואס זיינען, װי מיר האָבען שוין פריהר 
באַמערקט, די וויכטיגסטע דינאַמישע קראפט אין מענשליכען לעבעױי 

די צרה איז בלויז װאָס צוליב דעם וואס אלע סאָרטען און 
ערשיינונגען פון עגאָאיזמוס שטראָמען סוף-סוף פונם זעלבען פּסי- 
כישען מקור, נעמליך -- פונם מענשענס ווילען אויפצוהאַלטען זיין 

עקזיסטענץ אין בעסטען מעגליכען צושטאַנד -- איז אָפט שווער 
פאַר א זייטיגען בעאָבאַכטער זיך פונאַנדערצוקלויבען אין די טי 
פאַרבאָרגענע מאָטיווען פון די פאַרשידענע מענשליכע האַנדלונגען+ 

און ניט בלויז זייטיגע בעאָבאַכטער, נאָר זאָגאַר דער , בעל- 
דבר" גופא איז צומאָל אליין אויך ניט אין שטאַנד זיך פונאַנדערצו- 
קלויבען אין די קאָמפּליצירטע אימפּולסען און רעאקציעס, װאָס 
קומען פאָר אין די לאַבירינטען פון זיין אייגען פּסיכיש וועלטעל, 
אָדער צו באַשטימען, למשל, וועלכע פון זיי האָבען אייגענטליך' 
מכריע געווען די װאָגשאָל לטובת א געוויסער האַנדלונג. 

אין געוויסע פאלען ואָלט מען פילייכט געקענט 
אָנװענדען דעם פאָלגענדען קריטעריום: אלס אן אַנטי-מאָראַלער 
אַקט זאָל באַצײיכענט ווערען בלויז אזעלכער, אין וועלכען ביידע מאָ- 
מענטען --- סיי די מאָטיווען, סיי די צילען -- טראָגען אן עגאָאיס- 
טישען כאַראַקטער, אבער ניט יענע אין וועלכע בלויז איינער פון 
די צוויי מאָמענטען -- די מאָטיווען אָדער די צילען -- זיינען פון 
אַזאַ כאַראַקטער. 

צום ביײישפּיל, ווען א מענש אָפערט זיין וואוילזיין, קאַריערע 
אָדער לעבען פאַר א וויכטיגען אידעאַל פון א סאָציאלען, פּאָליטי- 
שען אָדער קולטורעלען כאַראַקטער, איז נעמענדיג אין אנבאַטראַכט' 
דעם מאָראַלען צוועק פונם דאָזיגען אַקט, װאָלטען מיר נאַטירליך 
געווען אומגערעכט, ווען מיר זאָלען דיזע האַנדלונג שטעמפּלען אלסס 
עגאָאיסטיש בלויז צוליב דעם װאָס אַנאַליזירענדיג די מאָטיווען װאָס 
האָבען איהם באַװעגט צו באַגעהן דעם דאָזיגען אקט, װאָלט זיך 
פילייכט ארויסגעוויזען, אז דער דאָמינירענדער מאָטיוו איז דוקא 
געווען פון אן עגאָאיסטישען כאַראַקטער, למשל, צוליב כבוד, ליבע: 
באריהמטקייט, אומשטערבליכקייט א. א. װו. 

ס'איז בכלל ניט ריכטיג -- וי אייניגע דענקען -- אז מאָ- 
ראַל קען קיינמאָל ניט זיין עגאָאיסטיש און עגאָאיזם קען קיינמאָל 
ניט זיין מאָראַליש. 

די מענשליכע פּסיכאָלאָגיע איז בכלל צו קאָמפּליצירט, אַז 

ימ'זאָל קענען פּינקטליך אָפּװעגען, אָפּמעסטען און אָפּשאַצען די 
עטישע אָדער עגאָאיסטישע ,קװאַליטעט* פון די פאַרשידענע מענ* 
שליכע געפיהלען, אַקטען, האַנדלונגען, שטימונגען, אימפּולסען, 
סענטימענטען, א. א. װו. 

עגאָאיזם אין אַלגעמײן איז א זעהר ברייטער און קאָמפּלײ 
צירטער טערמין, וועלכער פאַרמאָגט אין זיך אי פּאָזיטיווע אי נעַ- 
גאַטיווע שטריכען, און די הויפּט אויפגאַבע פון די מאָראַלע לעהרען 
באַשטעהט ניט אין דער אָגולנער פאַרדאַמונג און אונטערדריקונג 
פונם דאָזיגען געפיהל, נאָר --- אין זיין געהעריגער קאָנטראָלי- 
ר ונ ג.. -- 

אגב, דיזער געדאנק ווערט אויך אויסגעדריקט אינם באַקאַנ- 
טען פּרינציפּ ,הכובש את יצרו", װאָס מיינט אויך אייגענטליך ניט 
די אױסראָטונג פונם מענשליכען ;יצר", נאָר --- זיין געהעריגע צוי- 
מונג און קאָנטראָלירונג, ער זאָל ניט אריבערטרעטען די גרעניצען 
פון דער אָנגענומענער אין דער באַטרעפענדער געזעלשאַפט מאָרא- 
ילע אַנשויאונגען. 


+ 


װאָס אנבאַלאַנגט דער אלגעמיינער ענטוויקלונג פון מאָראל, 
איז פּונקט װוי בנוגע רעליגיע האָט דער מענש געמוזט דורכמאַכען 
א קאָלאָסאלע עװאָלוציע ביז ער האָט זיך פון זיינע פּרימיטיווע גע- 
צענדינערישע' באַגריפען ביסלאַכװײיז אין משך פון פילע דורות 
,;דערשלאָגען" צום מאָנאָטעאיזמוס, אזוי האָט אויך דער מענש העכסט 
ווארשיינליך געמוזט דורכמאַכען פארשידענע גייסטיגע גלגולים ביז 
ער איז בכלל געװאָרען, אזוי צו זאָגען, עטיש באַוואוסטזיניג, און 
דאן מסתמא ווידער אמאָל ניט ווייניג נייע גלגולים ביז ער איז דער" 
גאַנגען צו די מאָדערנע עטישע באַגריפען. 

איז דאָך אַמאָל געװען א צציט, װען דעם פּרימיטיוען 
מענשענס באַגריפען וועגען ?;טוב ורע", רעכט און אומרעכט א. א. װו. 
האָבען זיך אויסגעדריקט אין דער פאָלגענדער פאָרמולע: /ג ו ט 

מיינט ווען איך גנב'ע יענעמס ווייב, יענעמס סטאַדע, יענעמס פערדי 
און שלעכט מיינט, ווען יענער גנב'עט מיין וייב, מיין סטאַדע, 
מיין פערד א. א. וו". 

און ס'איז, אגב, אינטערעסאַנט, אַז דיזער באַגריף פון ;טוב 
ורע* אין אַ מאָדיפיצירטער פאָרם האָט שפּעטער געפונען אָנהענגער' 
אין דער גריכישער פילאָזאָפּישער שולע פון די זאָגענאַנטע העָ- 
דאָניסטישע מאָראַליסטען, לויט וועלכע די באַגריפען פון , טוב ור" 
זיינען באַגרינדעט אויסשליסליך אויף די מאָמענטען פון פאַרגע - 
ניגען, נעמליך -- אלץ װאָס פאַרשאַפט דעם אינדיווידועלען מענ- 
שען פארגעניגען, גליק א. א. װו. איז מאָראליש גוט און, דא- 
געגען, אלץ װאָס פאַרשאַפט דעם מענשען פּיין, יסורים, שמערצען. 
א. א. װו. איז מאָראַליש שלעכט. 

דיזער קוריאָזער מאָראַלער באַגריף איז, וי מיר זעהן א' 
ריין-עגאָאיסטישער, ווייל ער רעכענט זיך בלויז, מיטן א י נ ד י- 
ווידועל ען מענשען און נעמט כלל ניט אין אכט דעם צויי- 
טען מענשען אָדער דעם כלל. מ'קען זיך לייכט פאָרשטעלען, וו 
אַזױ די מענשליכע געזעלשאַפט װאָלט אויסגעזעהן, ווען יעדער יחיד' 
זאָל ווירקליך פּראקטיצירען די דאָזיגע קוריאזע מאָראל... 

און אז מיר האַלטען שוין ביי דער העדאָניסטישער מאָראַל, 
איז כדאי דאָ צו דערמאָנען אויך די אנדערע מאָראַלע שיטה, די 
זאָגענאַנטע אוטיליטאריסטישע, ועלכע הגם זי שטעהט 
אויך אויפ'ן זעלבען שטאַנדפּונקט בנוגע די ב א ג ר י פ ע ן| פון 
;טוב ורע", װי דער העדאָניזם, ווענדעט זי אָבער אָן דעם דאָזיגען 
פּרינציפּ פון ,פארגעניגען און פּיין" ניט צום יחיד, נאָר צום כלל, 
נעמליך -- מאָראליש גוט איז דאָס װאָס פארשאַפּט די גרעס- 
טע מאָס פארגעניגען צו דער גרעסטער צאָהל מענשען און דער היפּוך 
דערפון איז מ אַ ר א ליש שלעכ ט. 

דער אוטיליטאַריזם געהט ארויס פון דעם שטאַנדפּונקט, אז 
דער וואוילזיין פונם יחיד איז אָרגאַניש פאַרבונדען מיטן וואוילזייך 
פונם כלל, און דעריבער ווען דער מענש װוירקט פארן בענעפיט פון 

די געזעלשאַפטליכע אינטערעסען, װירקט ער שוין דערמיט גופא 
אויך לטובת זיינע אייגענע אינדיווידועלע אינטערעסען. 
+ ג 
8 

אומקעהרענדיג זיך צו דער ענטוויקלונג פון מאָראַל -- איז 
זעלבסטפאַרשטענדליך, אַז צוערשט האָבען זיך אױיסקריסטאַליזירט 
די מעהר עלעמענטאַרע מאָראַלע באַגריפען, װי למשל, ,לא תגנוב", 
,לא תרצח" וכדומה, אָהן וועלכע קיין שום פאָרמע פון מענשליכען 
צוזאַמענלעבען איז פאַקטיש אוממעגליך, און דאן מיט'ץן ווייטערדי- 
גען גאַנג פון דער מענשליכער אַלגעמײנער ענטוויקלונג האָבען 
זיך שטופענווייז אויסגעבילדעט די העכערע און ראפינירטערע עטי- 
שע אידעען און באַגריפען. 

דערביי דאַרפען זיך נאַטירליך ניט פאָרשטעלען אָט דעם אַל- 
געמיינעם גאַנג פון דער מענשליכער גייסטיגער און מאָראַלער 
ענטוויקלונג אלס א פאראויס אױסגעפּלאַנירטען פּראָצעס, וועלכער 
איז שטענדיג און אומעטום ביי אלע פעלקער און ראסען אָנגעגאנגען 
אין דער זעלבער ריכטונג און טעמפּאָ לויט אַ שטרענגער איינהייט- 
ליכער פּראָגראַמע. גאַנץ ווייט דערפון. די מענשליכע ראַסע בכלל 
איז קיינמאָל ניט געווען -- יעדענפאַלס, אויף וויפיל אונז איז 
באַקאַנט פון דער געשיכטע --- קיין , מעור-אחד'יגע" איינהייט, נאָר 
א זעהר צושפּליטערטע און צושטויבטע מאַסע מיט פאַרשידענע 
אײיגענאַרטיגקײטען פון כאראַקטער און טעמפּעראַמענט, פון פיזישע 
און גייסטיגע אייגענשאַפטען און וועלכע האָט זיך צוליב דעם אויך 
שטענדיג געפונען אויף זעהר פאַרשידענע קולטור-שטופען און אין 
זעהר פארשידענע עקזיסטענץ באַדינגונגען. 

דאָך ביי דער גאַנצער פארשידענהייט פון די מאָראַלע אי- 
דעען און באַגריפען ביי פאַרשידענע מאָדערנע פעלקער שיינט, אַז 
ס'איז פונדעסטוועגען פאַראַן א געוויסער אמת אינם באַקאַנטען 
אַפאָריזם, אַז ;די מענשהייט פאַרמאָגט בלויז איין געאָמעטריע, און 
איין מאָראַל* (װאָלטער), ווייל סוף-סוף דער תוך, דער קוינט- 

עסענץ, דער יסוד היסודות פון אלע פארשידענע עטישע אידעא" 
לאָגיעס באַשטעהט -- וי מיר האָבען שוין פריהער באַמערקט -- 
אינם קורצען זאַץ ,סור מרע ועשה טוב", און די מייסטע דיפערענ- 
צען און חלוקי-דעות זיינען בלויז וועגען די פאַרשידענע באַ- 
גריפען פון די טערמינען ,טוב ורע". 

דאָך אזוי װי די געשיכטע פון מאָראַל, װי די געשיכטע פון 
דער מענשהייט בכלל, געפינט זיך אין א כסדר'דיגען ענטוויקלונגס 
פּראָצעס, דארף מען האָפען, אַז אויך די מאָראַלע באַגריפען פון 
,טוב ורע", פון רעכט און אומרעכט א. א. וו., וועלען זיך מיט דער 
צייט אלץ מעהר ענטוויקלען און פארפאָלקאָמען און אויך אלץ טיפער 
אריינדרינגען אינם באַוואוסטזיין פון אינדיווידועלען מענשען און 
דורך איהם --- אין דער מענשליכער געזעלשאַפט. 


טא 


די געגענזייטיגע השפעות פון רעליגיע 
און מאָראל 


רעליגיע און מאָראַל -- וי מיר האָבען שוין פריהער אָנ- 
געוויזען -- זיינען צוויי באַזונדערע זעלבסטשטענדיגע פאַקטאָרען, 
וועלכע האָבען געצויגען זייערע װאָרצלען פון פאַרשידענע פּסיכישע 
און אידעאלאָגישע מקורות און האָבען אויך געהאַט פאַר זיך באַזונ" 
דערע אויפגאַבען און צילען. 

אָבער אריגינעל ארויסשטראָמענדיג פון באַזונדערע קװאַלען, 
האָבען זיך דיזע ביידע פאקטאָרען ערגעץ-וואו אויף זייער ווייטער- 
דיגען וועג און אויף א געוויסער שטופע פון דער מענשליכער ענט- 
וויקלונג, צוזאַמענגעטראָפען אָדער צוזאַמענגעשטויסען אויף דער 
היסטאָרישער ארענע, און דיזער מאָמענט האָט העכסט ווארשיינליך 
געהאַט א גרויסע השפעה אויף ביידענס ווייטערדיגען שיקזאַל, 

דאָס דאָזיגע צוזאַמענטרעפען זיך פון רעליגיע און מאָראל 
אויף דער היסטאָרישער -- ריכטיגער, פּרע-היסטאָרישער ארענע 
-- האָט געמוזט זיין א גאַנץ נאַטירליכע ערשיינונג, ערשטענס, ווייל 
ביידע באַלאַנגען דאָך צו דער זעלבער קאַטעגאָריע פון גייסטיגע 
פאַקטאָרען און, צווייטענס, ווייל ביידע האָבען זיך פאַקטיש באַ" 
שעפטיגט מיט'ן זעלבען אביעקט --- מיט'ץ מענשען, --- וועלכען זי 
האָבען, יעדע אויף איהר ארט און ווייזע --- געזוכט צו ערציהען און 
מדריך זיין. 

און ווען צוויי פאקטאָרען פון דער זעלבער גיסטיגער 
קאַטעגאָריע, וועלכע האָבען צו טאָן מיט'ן זעלביגען אָביעקט, 

טרעפען זיך צוזאַמען אויף אַ געמיינשאַפּטליכען באָדען, מוזען זי 
נאַטירליכערוייזע אויך אויסאיבען איינע אויף דער צווייטער אינם 
קורס פון זייער ווייטערדיגער ענטוויקלונג א געוויסען איינפלוס -- 
װאָס איז טאַקע ווירקליך געשעהן. 

אָבער די דאָזיגע געגענזייטיגע השפעה איז, וי ס'שיינט, גע- 
װוען לױט איהר כאַראַקטער א פ א ר ש י ד ע נ אַרטיגע, 
נעמליך -- ווערענד די השפעה פון עטיק אויף רעליגיע איז געווען 
דורכאויס פון א פּאָזיטיווען און קאָנסטרוקטיוען כאַראַקטער, 
איז אָבער די פארקעהרטע השפעה -- פון רעליגיע אויף מאָראל -- 
שוין געווען פון א צווייפאכיגען כאראקטער: אי אַ פּאָזי- 
טיווע אי א נעגאַטיווע. 

מירן פּרואווען אין קורצע אלגעמיינע שטריכען זיך אומגע- 
פעהר פאָרשטעלען דעם דאָזיגען פּראָבלעמאַטישען פּראָצעס. 

אינם ווייטען גרויעם אוראלטערטום, ווען די גראָבע פיזישע 
קראַפט איז נאָך געווען די איינציגע מיט וועלכער דער פּרימיטיווער 
מענש האָט זיך באַנוצט אין זיין טאָג-טעגליכען קאַמף פארן עקזיס- 
טענץ, האָט ער דעריבער אויך בלויז געשעצט און פארהערליכט די 
פיזישע כוחות און ערשיינונגען פון דער ארומיגער נאַטור. 

און ס'איז דעריבער געווען גאַנץ נאַטירליך, אז ווען דער מענש 
האָט זיך מיט דער צייט ,דערטראכט" צו דער אידעע וועגען דער 
עקזיסטענץ פון געהיימע גייסטער און געטער, האָט ער זיך זיי אויך 
פאָרגעשטעלט אלס די העכסטע פארקערפּערונג פון דער דאָזיגער 
גראָבער פיזישער קראַפט. 

אָבער מענשליכע אידעען און באַגריפען זיינען דאָך ניט פון 
אייזען אױיסגעגאָסען און ניט פון שטיין אויסגעהאַקט, נאָר האַלטען 
זיך שטענדיג אין ענדערען און אנטוויקלען אונטער די פארשידענע 
השפעות פון די אינערליכע און אויסערליכע באַדינגונגען, אין וועל- 
כע דעם מענשען קומט אויס צו לעבען און ווירקען. 

אזוי איז אויך דער ערשטער וויכטיגער איבערברוך אין פּרי- 
מיטיווען מענשליכען לעבען ווארשיינליך פאָרגעקומען, ווען דער 

וואנדערענדער מענש, דער נאָמאַד, האָט זיך צוליב געוויסע אורזא- 
כען שוין מעהר ניט געקענט ארומיאגען זאָרגלאָז און פליכטענלאָז, 
װי א פרייער ווילדער פויגעל, איבער דער רחבות'דיגער ערד און 
האָט זיך ביסלאַכװײיז גענומען עטאַבילירען פאמיליענווייז, גרופּענ- 
ווייז, שבטימ'ווייז אויף באַשטימטע פּלעצער. 

און אויף אזא אופן איז דער פּרימיטיווער מענש, אונטערן 
דרוק פון פארשידענע, הױיפּטזעכליך אויסערע אומשטענדען, ביס- 
לאכווייז, שטופענווייז אלץ מעהר אריינגעצויגען געװאָרען אינם 
קרייז פון ,געזעלשאפטליכען? לעבען, און װוי רוי און פּרימיטיו 
יענע געזעלשאַפטליכע פאָרמען זיינען דאן ניט געווען, האָבען זֵיי 
דאָך פונדעסטוועגען פאָרגעשטעלט מיט זיך א זעהר טיפע און 
ערנסטע רעװאָלוציע אין אלגעמיינעם מענשליכען לעבען. 

און קוים איז געלעגט געװאָרען דער וינקעלשטיין אינם 
פונדאמענט פונם מענשליכען געזעלשאַפטליכען לעבען, האָבען שוין 
די ווירקליכע' טאָג-טעגליכע ערפאהרונגען גופא במילא געפיהרט 
צו דער ענטשטעהונג און ענטוויקלונג פון די נויטיגע נאָרמען, גע- 
זעצען און פאָרמען, וועלכע האָבען געדארפט באַפעסטיגען און סטאַ- 
ביליזירען דעם דאָזיגען נייעם סאָרט לעבען און רעגולירען די פאר- 
שידענע געגענזייטיגע באַציהונגען סיי צווישען די איינצעלנע מיט- 
גלידער גופא, סיי צווישען די לעצטע און דעם כלל. 

דער איינצעלנער מענש, דער יחיד, האָט אזוי ארום שוין גע- 
מוזט נעמען אויף זיך אינם נייעם סאָרט לעבען געוויסע פליכטען 
און פאראַנטװאָרטליכקײטען לגבי זיינע מיטמענשען, צווישען וועל- 
כע איהם איז אויסגעקומען צו לעבען. 

און װאָס ברייטער, פארצווייגטער און אינהאַלטסרײכער דאָס 
דאָזיגע געזעלשאַפטליכע לעבען איז געװאָרען, אלץ מעהר האָבען זיך 
צוזאַמען מיט דעם אויך צעוואקסען די דאָזיגע אינערליכע געגענ- 
זייטיגע פליכטען און פאראַנטװאָרטליכקײיטען און אלץ פאַרבענריי" 
כער און קאָמפּליצירטער זיינען זיי געװאָרען. 

און אָט דאָ --- אויף דיזער ענטוויקלונגס-שטופע, געפינען זיך 

די , זוימען" פון דער מענשליכער מאָראַל, וועלכע האָט זיך אָנגע- 
פאַנגען פון די סאַמע עלעמענטאַרע ,בין אדם לחברו'דיגע" נאָרמען 
און געזעצען װוי, למשל, א ,לא תגנוב" ,לא תרצח" וכדומה און האָט 
מיט פילע דורות שפּעטער עררייכט די מאָראַלע הויכקייטען פון אַ 
,ואהבת לרעך כמוך". . 

אלזאָ, די מאָראלע אידעען און פּרינציפּען זיינען ניט אראָפּ- 
געפאלען אין אַ שיינעם פריהמאָרגען פון די הויכע לאזורנע הימלען 
און זיינען אויך ניט געווען דער פּראָדוקט פון עפּעס א מיסטעריעזער 
מענשליכער אינטואיציע, נאָר --- דער פועל-יוצא פון א דרייפאכיגען 
פּראַצעס: פון די מענשליכע ווירקליכע לעבענס-ערפאהרונגען, פון 
זיין לאָגישען שכל-הישר'דיגען דענקען און פון זיינע געפיהלען און 
געוויסען. 

און אזוי ארום האָבען זיך די רעליגיעזע אידעען פון איין 
זייט און די מאָראַלע פון דער צווייטער אינם פּראָצעס פון זייער 
ביידענס און פונם מענשענס ענטוויקלונג -- ווארשיינליך נאָך אין 
די פריהסטע סטאַדיען פון דער דאָזיגער ענטוויקלונג -- זיך 
צוזאַמענגעטראָפען אויף דער פּרע-היסטאָרישער ארענע און האָבען 
אויסגעאיבט איינע אויף דער אנדערער א באַדײיטענדע השפעה. 
דערביי איז --- װוי שוין פריהער באַמערקט -- די השפעה פון מאָראַל 
אויף רעליגיע געווען פון א גרויסען, דורכאויס פּאָזיטיווען 
כאַראַקטער, וואס ערקלערט זיך דערמיט װאָס פאר'ן גלויביגען מענ- 
שען האָבען זיינע גייסטער און געטער שטענדיג פאָרגעשטעלט מיט 
זיך די העכסטע און פּערפעקטסטע פּערזאָניפיצירונג פון יענע נאַ- 
טור-כוחות און פיזישע און גייסטיגע אייגענשאַפטען, וועלכע דער 
מענש האָט אין דער באַטרעפענדער עפּאָכע אם מייסטען געשעצט 
און פארהערליכט , 

פאָלגליך -- כל-זמן דער פּרימיטיווער מענש האָט בלויז 
אַנערקענט און פארהערליכט די גראָבע פיזישע קראפט אלס דער 
דאָמינירענדער פאקטאָר אין דער נאַטור בכלל און אין זיין אייגענער 
עקזיסטענץ בפרט, האָט ער לאָגישערווייזע אויך זיינע געטער זיך 

פאָרגעשטעלט אלס די העכסטע פאַרקערפּערונג פון די דאָזיגע גראָבע 
פיזישע כוחות און אייגענשאַפטען. 

ווען אָבער דער דאָזיגער גלויביגער מענש איז א דאנק דער 
שטופענווייזער אריינדרינגונג אין זיינע רעליגיעזע אַנשויאונגען פון 
פארשידענע מאָראלע באַגריפען און אידעען -- אלץ איינס וי פּרי- 
מיטיוו זיי זיינען נאָך דאן ניט געווען --- אליין געװאָרען , מאָראליש 
באַוואוסטזיניג?, האָט ער דאן לאָגישערווייזע אויך זיינע געטער אלץ 
מעהר , פארמאָראַליזירט?, אזוי אז זיי זיינען איצט פאר איהם גע- 
װאָרען די העכסטע פּערזאָניפיצירונג ניט בלויז פון פיוישער 
קראפט, נאָר אויך פון מאָראַלער שלמות. 

דאָס האָט נאַטירליך דירעקט געפיהרט דערצו װאָס די אלגע- 
מיינע מענשליכע רעליגיעזע אַנשויאונגען האָבען אָנגענומען אן 
אלץ מעהר עטישען כאַראַקטער און אין רעזולטאַט האָט דער פּרעס- 
טיזש, ,קוואליטעט? און איינפלוס פון דער רעליגיעזער אינסטיטוציע 
בכלל אלץ מעהר געוואקסען, ווייל די לעצטע האָט איצט שוין מיט 
מעהר אױטאָריטעט און רעכט געקענט פּרעטענדירען אויף דער 
ראָלע פון דעם איינציגען לעהרער און פיהרער פון דער מענשהייט. 

+ 8 
ג 

פון א גאַנץ אַנדערען כאַראַקטער אָבער איז געווען די פאר- 
קעהרטע השפעה -- פון רעליגיע אויף מאָראל, וועלכע, װי מיר 
האָבען שוין פריהער באַמערקט, איז געווען א צווייפאכיגע: אי אַ 
פּאָזיטיווע, אי אַ נעגאטיווע. 

די פּאָזיטיווע השפעה האָט זיך אויסגעדריקט אין די פאָל- 
גענדע ערשיינונגען. 

ערשטענס, צוליב דעם װאָס רעליגיע האָט פּרעטענדירט 
אויף הימלישער אָפּשטאַמונג און האָט געפּרעדיגט איהרע לעהרען 
אין נאָמען פון דער אלערהעכסטער גאָטהײט, האָט זי זיך דעריבער 
געפיהלט קאָמפּעטענט און באַרעכטיגט, אלס איהר ,היסטאָרישע 

מיסיע",. ארונטערצונעמען אונטער איהרע הייליגע פליגעל דאָס 
גאַנצע פיל-פארצווייגטע מענשליכע לעבען און טעטיקייט. 

און אזוי ארום איז געשעהן, אז די מאָראַלע אידעען און באַ- 
גריפען, וועלכע האָבען זיך נאָך דאן געהאַלטען אין אויספורמענען 
און האָבען זיך, אזוי צו זאָגען, נאָך ארומגעטראָגען אין דער לופט 
װוי ,נשמתין ערטילאָין", האָבען באַקומען זייער ,תקון" דורכדעם 
װאָס זיי זיינען קאַנאָניזירט געװאָרען אין די הייליגע רעליגיעזע 
קאָדעקסען, וואו זיי זיינען אױיטאָמאַטיש פארװאַנדעלט געװאָרען אין 
שטרענגע געטליכע געבאָטען און האָבען באַקומען אן ,אָפיציעלען 
געזעצליכען סטאַטוס", אלס אן אינטעגראלער טייל פון דער אלץ- 
אומפאסענדער רעליגיע. 

די צווייטע פּאָזיטיווע השפעה פון רעליגיע אויף מאָראל איז 
באַשטאַנען אין פאָלגענדער ערשיינונג, 

היות די אריינגעדרונגענע אין די רעליגיעזע ספערען מאָרא- 
לע אידעען און אנשויאונגען האָבען אויסגעאיבט -- וי מיר האָבען 
פריהער געזעהן -- א גרויסע מאָראליזירענדע השפעה אויף די מענ- 
שליכע רעליגיעזע באַגריפען וועגען זייערע גייסטער און געטער, 
האָט אין דער זעלבער צייט די דאָזיגע השפעה גופא אומדירעקט 
אויך געפיהרט צו א פּאָזיטיווער השפעה אין א פאַרקעהרטער ריכ- 
טונג -- פון רעליגיע אויף מאָראל, 

דאָס ערקלערט זיך לאָגיש דערמיט, װאָס דער שוואכער הילפ- 
לאָזער מענש האָט זיך אין זיין שווערען קאַמף פאר'ן עקזיסטענץ 
און אין זיין לעבענס טעטיקייט בכלל שטענדיג גענויטיגט אין דער 
סימפּאַטיע און גוטען ווילען מצד זיינע הייליגע געטער, און דערי- 
בער האָט ער זיך שטענדיג געמוזט סטאַרען מיט אלע מעגליכע מיט- 
לען און מעטאָדען נושא חן צו זיין אין זייערע געטליכע אויגען און 
איינקויפען זיך ביי זיי אין לאַסקע. 

דאָס איז פּונקט אזוי אמת וועגען פּרימיטיווען רעליגיעזען 
מענשען פון אוראַלטערטום, וי װעגען דעם רעליגיעזען מענשען 
פון אונזערע מאָדערנע צייטען, בלויז די מיטלען און מעטאָדען מיט 

וועלכע זיי האָבען זיך באַנוצט פאר דיזען געמיינשאַפטליכען צוועק 
זיינען געווען פארשידען. 

בכלל האָט זיך דער רעליגיעזער מענש כמעט שטענדיג באַ- 
נוצט מיט די פאָלגענדע צוויי מיטלען: קרבנות און , מעשים טובים?. 
(תפילה איז אייגענטליך געווען אָדער א צוגאָב צו די קרבנות, אָדער 
אן ,ערזאַץ") 

די קרבנות האָבען לוט די פּרימיטיווע מענשליכע באַגרי- 
פען געזאָלט דינען אלס א סאָרט ,שוחד", כדי מפיס צו זיין און פאר- 
גיטיגען די זעהר שטרענגע געטער, לגבי וועלכע דער מענש האָט 
זיך שטענדיג געפיהלט, אָדער יעדענפאַלס געדארפט פיהלען 
זינדיג, הגם ער אליין װאָלט אָפּט ניט געווען אין שטאַנד צו ערקלע- 
רען אין װאָס אייגענטליך זיין זינד איז באַשטאַנען. 

דער דאָזיגער קוריאָזער , זינד-מאָטיוו" איז אייגענטליך אויך 
געווען די אריגינעלע המצאה פון דער טעאָלאָגיע, לויט וועלכער 
יעדער מענש איז א חוטא, א , זינדיגע נשמה", אויב אפילו ניט בפועל 
איז בכוח, ד. ה. א פּאָטענציעלער זינדיגער: ער איז שוין זינדיג 
דערמיט גופא, װאָס ער איז א מענש, א בשר-ודם, פול מיט כל-ערליי 
זינדיגע מחשבות, פארלאנגען און תאוות... 

איז דאָך לויט דער טראַדיציאָנעלער אנשויאונג דער ,יצר 
לב האדם רע מנעוריו", און אין כמעט אלע אלטע רעליגיעזע לע- 
גענדעס פיגורירט דער ,זינד-מאָטיוו" --- אין פאַרשידענע װאַריאַ- 
ציעס -- הויפּטזעכליך די ערשטע מענשליכע זינד אויף דער ערד -- 
אלס די הױפּט סבה פאר װאָס דער מענש איז פון די געטער פאַראור- 
טיילט געװאָרען צו ליידען און טויט. 

א חוץ דעם איז דער רעליגיעזער קאָנטראָל איבערץ מענ- 
שען בכלל געווען אזוי שטרענג און גרינדליך, אז מ'האָט אייגענטליך 
געדארפט זיין ניט קיין בשר-ודם, נאָר א ,,מלאך-אלהים", אַז מ'זאָל 
זיך מיט עפּעס ניט באַנאַרישען, ניט פארזינדיגען. 

און דעריבער האָט דער קרבנות-קולט שוין פון די פריהסטע 
פּרימיטיווע צייטען געשפּילט אזא וויכטיגע ראָלע אין א לע רע- 

ליגיאָנען, ווייל דער זינדיגער מענש מיט זיין ש ט ע נ ד י ג 
שול דיג ען ג עוויס ע| און שוערען געמיט האָט נאַ- 
טירלאך געמוזט פיהלען א גרויסע פארלייכטערונג נאָך דעם װאָס 
איהם האָט זיך , איינגעגעבען" מפיס צו זיין די שטרענגע געטער 
מיט א פעטען קרבן. 

דאָס אַנדערע וויכטיגע מיטעל צו פארזיכערען די סימפּאַטיע 
און גוטען ווילען פון די געטער איז באַשטאַנען אין , מעשים-טובים", 
נעמליך -- דער מענש האָט געדארפט זיך באַמיהען צו לעבען װי 
;גאָט האָט געבאָטען* און װי די רעליגיע אין גאָט'ס נאָמען האָט 
פון איהם געפאָדערט, און אין אלגעמיין זיך אויפפיהרען אין זיין 
לעבען און טעטיקייט אין הס כם מיט יענע אידעען און פּרינג- 
ציפּען, פון וועלכע די געטער גופא זיינען אין דעם מענשענס אויפ- 
פאַסונג געווען די העכסטע און פּערפעקטסטע פארקערפּערונג. 

און אזוי װי די געטער זיינען מיט דער צייט אויך געװאָרען 
דער סימבאָל פון עטיש ער דערהיבענקייט און שלמות, האָט זיך 
דעריבער דער מענש געדארפט סטאַרען זיך אויסצייכנען אויך 
אויף דעם דאָזיגען געביט; אין אַנדערע ווערטער -- פאר'ן אמת- 
פרומען און גאָטספאָרכטיגען רעליגיעזען מענשען איז ניט גענוג גע- 
ווען שטרענג אויסצופאָלגען די פארשידענע רעליגיעזע געבאָטען 
מקיים זיין אלע מצוות, טראַדיציעס און געזעצען -- דאָס איז דאָך 
זעלבסטפארשטענדליך -- נאָר דער לייט ענדער פאקטאָר 
לויט וועלכען ער האָט זיך בכלל געדארפט ריכטען אין לעבען האָט 
געדארפט זיין אין איינקלאַנג מיט דער , געטליכער עטיק", לויטץ 
באַקאַנטען פּרינציפּ: ;הדבק במדותיו וב" 

אי 6 
ג 

װאָס אנבאַלאַנגט די נעגאַטיווע השפעות פון רעליגיע אויף 
מאָראַל, זיינען זיי אייגענטליך געװען דער דירעקטער רעזולטאַט 
פון די שוין אַנגעװיזענע אין די פריהרדיגע קאַפּיטלען נעגאַטיווע 
שטריכען און ערשיינונגען פון רעליגיעזען כאַראַקטער. 

און ניט געקוקט אויף די ערנסטע באַמיהונגען פון פארשי- 
דענע רעליגיעזע דענקער און װאָרטזאָגער אין פארשידענע צייטען 
צו פאַראייניגען און סינטעזירען די רעליגיעזע און מאָראַלע לעהרען. 
האָט זיך זיי דאָס לגמרי ניט איינגעגעבען, צוליב די אורזאכען וועל- 
כע מיר האָבען שוין אויף אן אנדער פּלאץ אָנגעװיזען. 

אָבער א חוץ יענע אורזאַכען האָט דאָ אויך געשפּילט א גע- 
וויסע נעגאַטאַיווע ראָלע דער פאַקט װאָס די רעליגיעזע אינסטיטוציע, 
וועלכע האָט געשטרעבט אױסצושפּרײיטען איהרע איינפלוס-ספערען 
אויף אלץ און אלעמען, האָט ארויפגעלעגט איהר שטרענגען ,דאָג- 
מאַטישען" שטעמפּעל ניט בלויז אויף יענע ענינים װאָס באַלאַנגען 
צו דער ,, בין-אדם-למקום" קאַטעגאָריע, נאָר אויך אויף די זאָגענאג- 
טע סעקולערע ,בין-אדם-לחברו" אנגעלעגענהייטען. 

אָבער אויב ס'קען נאָך אפשר זיין א פראגע, צי מ'קען בכלל 
ארײינשפּאַרען, אַזױ צו זאָגען, אין שטייפע, אומענדערליכע פארדאָג- 
מאַטיזירטע פאָרמולעס די ר ע ל י ג י ע ז ע אידעען און אנ- 
שויאונגען, איז אָבער קלאָר אַז בנוגע די ס ע ק ו ל ע ר צ., 
;חולנ'דיגע' ענינים? --- וי מאָראַל, למשל, איז דאָס לגמרי אוממעג- 
ליך. 

ווייל דער מענש גופא, זיין פיזישער און גייסטיגער מהות, 
זיין כאראקטער און טעמפּעראַמענט א. א. וו., פון איין זייט, און די 
פּאָליטישע, עקאָנאָמישע, סאָציאלע, קולטורעלע און אנדערע אויסער- 
ליכע באַדינגונגען, פון דער אַנדערער זייט, האַלטען זיך פאַקטיש 
שטענדיג אין ענדערען און בייטען אַמאָל באַמערקבאַר און אמאָל 
אומבאַמערקבאר, אמאָל אויפן נאַטירליכען, ,לעגאַלען? און עװאָלו- 
ציאָנעם וועג און אמאָל --- אויף דעם ספּאָנטאַנעם, רעװאָלוציאָנערען. 

און אויך די פאָרמען פון מאָראל זיינען דעריבער אונטער- 
געװאָרפען דעם דאָזיגען פּראָצעס פון ענדערונג און וועקסלונג. 

און נאָך א זאך, דאָס װאָס די רעליגיעזע געזעצגעבער האָבען 
זיך ; פארמאָסטען אונטערצעווארפען א שטרענגען קאָנטראָל דאָס 
גאַנצע פילפארביגע מענשליכע לעבען און טעטיקייט ביז צו די 

קליינליכסטע און אומבאַדייטענדסטע דעטאַלען, איגנאָרירענדיג דער" 
ביי דעם קלוגען פּראקטישען כלל: ,תפשת מרובה לא תפשת", האָט 
אויך ווארשיינליך בײיגעטראָגען צום דורכפאַל פון זייערע לעהרען. 

אנשטאָט צו קאָנצענטרירען זיך, למשל, אויף די סאמע וויכ- 
טיגע פונדאמענטאלע אידעען און פּרינציפּען און זיי ענערגיש איין- 
האַמערען טאָג-איין און טאָג-אױיס אין די טעמפּע מוחות פון די פּרי- 
מיטיווע מענשען ביז זיי זאָלען ענדליך אריינדרינגען אין זייער גע" 
וויסען און באַוואוסטזיין, --- אנשטאַט דעם זיינען די דאָזיגע פונ" 
דאמענטאַלע אידעען און פּרינציפּען ממש פארפלייצט געװאָרען אינם 
תהום פון כלערליי קליינליכע און פּעדאנטע, אומוויכטיגע און אומ- 
באַדײיטענדע נאָרמען און געבאָטען, דאָגמען און ריטואלען, טראדי" 
ציעס און רוטינע א. א. װו. א. א. װו. 

אָבער פארן פּרימיטיווען מענשען איז נאַטירליך געווען שווער 
זיך פונאנדערצוקלויבען און אָריענטירען אינם געדיכטען װאַלד פון 
די פארשידענאַרטיגע נאָרמען און געבאָטען, אידעען און פּרינצי- 
פּען, און --- װי ס'פּאַסירט געווענליך אין אזעלכע פאלען -- האָט ער 
אָפט ,צומישט די יוצרות" און געשטעלט דעם טראָפּ דוקא אויף די 
ווייניגער וויכטיגע אָדער זאָגאַר אויף די צוייפעלהאַפטע פּרינצי- 
פּען און לעהרען. 

א חוץ דעם איז אויך צו באַמערקען אין די מייסטע רעליגיעזע 
קאָדעקסען א מאַנגעל אין לאָגישער און פּסיכאָלאָגישער אויסגע- 
האַלטענקײט און פארבינדונג צווישען די פאַרשידענע באַשטאַנדס 
טיילען. 

אָט נעמט, למשל, אונזער ביבעל. 

וי באַקאַנט, איז בנוגע דעם געשיכטליכען טײל פון 
דער ביבעל שוין לאַנג אָנגעװיזען געװאָרען אויף דער הערשענ- 
דער דאָרט כראָנאָלאָגישער סדר'לאָזיגקייט, אָדער -- אין דער 
תלמודישער טערמינאָלאָגיע --- דער ,, אין מוקדם ומאוחר'דיגקייט", 
אָבער אויך בנוגע דעם טעאָרעטישען טײל איז דאָרט וייט 
ניט אַלץ לאָגיש און סיסטעמאַטיש אויסגעהאַלטען, און גאַנץ אָפט 

ווערען דאָרט די סאַמע וויכטיגע און די סאַמע אומוויכטיגע, די סאַ- 
מע פּרימיטיווע און די סאַמע ערהאַבענע פּרינציפּען און אידעען 
נאָרמען און געזעצען ,גלייכגעשאַלטעט* און זיי ווערען פּרעזעג- 
טירט אינם זעלביגען שטרענגען סטיל און אינם זעלביגען פייערלי- 
כען טאָן. 

און דאָס אלעס האָט געמוזט פיהרען דערצו, װאָס פילע פון 
די וויכטיגסטע ע טישע פּרינציפּען און לעהרען זיינען ממש ,, בטל 
בששים" געװאָרען אין דער גרויסער און געדיכטער מאַסע פון כל- 
ערליי נאָרמען און רעגולאציעס, מיט וועלכע זיי האָבען אייגענטליך 
ניט געהאַט קיין שום אינטימע שייכות. 

און באַזונדערס פאַרדריסליך איז דער פאקט װאָס זייט בי 
זייט מיט די נאָבעלע אידעען און פּרינציפּען פון מאָראלען כאַראַק- 
טער האָבען אין די רעליגיעזע קאָדעקסען אויך געפונען פּלאץ פאר- 
שידענע אַנטי-מאָראלישע, רעאַקציאָנערע און שאָוויניסטי- 
שע אידעען און אנשויאונגען, אזוי אז אין אלגעמיין באַקומט איהר 
אָפט דעם איינדרוק פון אן ערשיינונג, וואו ,אור וחושך משמשים 
בערבוביה". און אינם דאָזיגען צוזאמענמיש פון ליכט און פינסטער- 
ניש, הומאַניזם און מיזאנטראָפּיע, דוכט זיך אייך צומאָל אויס, אַז 
איהר האָט דאָ צו טאָן מיט'ץן לעגענדארען צווייפנימ'דיגען גאָט יאַ- 
נוס, וועלכער האָט זיך אויסגעצייכענט מיט זיין דאָפּעלטען כאַראַק" 
טער און מענטאַליטעט. 

פּרובירט, אדרבא, צו קאָמבינירען אזעלכע צוויי טעזיסען ווי, 
למשל, ,ואהבת לרעך כמוך" מיט א ,לא תחיה כל נשמה", אָדער -- 
;ואהבתם את הגר" מיט א ,השמיד תשמיד אותם* וכדומה, --- וי" 
פיל לאָגישע און אידעאָלאָגישע מאָטיווען און סכאָלאַסטישען פּלפּול 
איהר זאָלט דאָ ניט פּרובירען אריינטייטשען, בלייבט דאָך ביי אייך --- 
אויב איהר זייט בכלל א פרייער אָביעקטיווער דענקער -- דער 
איינדרוק פון א , יאנוס-אידעאָלאָגיע?. 

און אָט נאָך א כאַראַקטעריסטישער שטריך פון דער זעלבער 
נעגאַטיווער קאַטעגאָריע, 

די גרינדער און פּרעדיגער פון רעליגיע, שטיצענדיג זיך 
אויף דער געטליכער אױטאָריטעט, האָבען אין דער רעפּרעזענטאַ- 
ציע פון זייערע הייליגע תורות כמעט שטענדיג איגנאָרירט דערביי 
די פּסיכאָלאָגישע און ערציהערישע מיטלען און מעטאָדען, באַנו" 
צענדיג זיך אַנשטאַט דעם מיט שטרענגע דיקטאַטאָרישע מעטאָדען, 
און ארויפצווינגען זיי , ביד חזקה" אויפן פּרימיטיווען מענשען, וועל- 
כער איז נאָך דאן לגמרי ניט געווען אין שטאַנד זי אויפצונעמען און 
פאַרדייען. 

און צוליב דעם וואס די מאָראַלע לעהרען זיינען פאָרמעל 
געװאָרען א טייל פון די רעליגיעזע תורות, זיינען זיי שוין במילא 
אויך פּרעזענטירט געװאָרען אויפן זעלבען דיקטאַטאָרישען אופן -- 
װאָס האָט לגמרי ניט געשטימט מיט'ן כאַראַקטער און גייסט פון די 
דאָזיגע לעהרען גופא. 

אין דעם זין איז זעהר כאַראַקטעריסטיש די באַקאַנטע לע- 
גענדע, וועלכע זאָגאַר די ערנסטע תלמודיסטען, װאָס האָבען שטענ- 
דיג זיך אויסגעצייכענט מיט זייער יראת-הכבודייגע באַציהונג צו 
דער רעליגיעזער טראדיציע, האָבען געשאפען וועגען דעם אקט פון 
קבלת-'התורה: ,אם תקבלו תורתי מוטב, ואם לא פה תהיה 
קבורתכם !* 

ס'איז אויך אַ באַקאַנטער פאַקט, אז אין די געשיכטעס פונם 
אויפשטייג און פאַרשפּרײיטונג פון די פאַרשידענע רעליגיאָנען קענט 
איהר ליידער ניט געפינען קיין ביישפּיל, ווען א נייע רעליגיע זאָל 
ווירקליך אָנגענומען ווערען אויף א נאַטירליכען, פרייעם , דעמאָ- 
קראַטישען* אופן, אלס דער רעזולטאַט פון איבערצייגונג, פון , בחירה 
חפשית", נאָר שטענדיג און אומעטום איז דאָס פאָרגעקומען אויף 
א דיקטאַטאָרישען אופן, ווען די נייע רעליגיעזע קולטען זיינען מיט 
גװאַלד --- אָפט זאָגאַר צוליב לגמרי ניט-הייליגע מאָטיווען -- ארויס- 

געצוואונגען געװאָרען פון די פּאָליטישע און נאַציאָנאַלע פיהרער 
אויף זייערע ,צאן-קדשים". 

פאַר פילע פון די דאָזיגע ,מתן-תורות" פּאַסט זיך ווירקליך 
דאָס תלמודישע װערטעל: ,ספר וסיף ירדו כרוכים מן השמים". 

וֶ די בעסטע אילוסטראציע ליפערט אונז די געשיכטע פון 

איסלאַם, וועלכע אלס די אינגסטע צווישען די נייע וועלט-רעליגיאָ- 
נען, איז אונז פיל מעהר באַקאַנט. מ'קען זיך פאָרשטעלען, אז קיי- 
נער פון די הונדערטער מיליאָנען פרומע מוסולמאַנער װעט בשום- 
אופן ניט צוגעבען אַזאַ ‏ שרעקליכע אַפּיקורסות, אז דער הייליגער 
קוראַן, למשל, איז ניט געווען קיין איבערנאַטירליכע געטליכע ענט- 
פּלעקונג צו זיין אויסדערוועהלטען נביא מחמד, נאָר א איינפאַכע 
קאָמפּילאַציע פון פאַרשידענע געזעצען, טראַדיציעס, מנהגים, רי- 
! טואַלען, דאָגמען, אַבערגלױבענס, פאָלקלאָר א. א. וו., וועלכע ארויס- 
גענומענע פון פאַרשידענע מקורות און צוגעפאַרבט און ,צוגעפיקסט" 
פונם זעלבסט-געקרוינטען נביא אויף זיין אייגענאַרטיגען שטייגער, 
זיינען זיי פון איהם פּרעזענטירט געװאָרען דער גלויביגער מאַסע 
אלס א הייליגע ג ע ט ל י כ ע ענטפּלעקונג 

אָבער דערמאָנט זיך מיט װאָס פאַר א ברוטאַלע מיטלען 
האָט דער דאָזיגער , פון גאָט אויסדערוועהלטער" נביא דורכגעפיהרט 
זיין הייליגע מיסיע! 

מיט װאָס פאַר א גרויזאַמע מעטאָדען האָט ער זיך באַנוצט 
צו פאַרשפּרײטען זיין הייליגע געטליכע תורה צווישען די ניט- 
גלויביגע מאַסען. 

אָבער -- וי שוין פריהער באַמערקט -- די ,מתן-תורה? פון 
איסלאַם איז כלל ניט געווען קיין אױיסנאַם: ווייסען מיר דאָך די 
מיטלען און מעטאָדען, וועלכע די ;,נאָבעלע* פּרעדיגער פון דער 
;מלא רחמימ'דיגער" קריסטליכער אמונה האָבען באַנוצט אין מיטעל- 
אַלטער און אויך שפּעטער צו ברענגען די אַנדערש-גלוביגע ,תחת 
כנפי השכינה" פון ,,פאָטער, זוהן און הייליגען גייסט". 

דער ;ספר וסיף* זיינען כמעט שטענדיג געגאנגען צוזאַמען 

ביי די פאַנאַטישע און ענערגישע פארשפּרייטער פון די פאַרשידע- 
נע רעליגיעזע אמונות. 

און --- צווישען אונז ריידענדיג --- האָבען דען ניט אויך די 
פּרעדיגער פון אונזער אייגענער ,קלאַסישער" מאָנאָטעאיסטישער 
אמונה זעהר אָפט געפאָכעט מיט זייער כשרן כפול-שמונה'דיגען 
קאַנטשיק איבער די קעפּ פון די פּרימיטיווע אידישע מאַסען, סטרא- 
שענדיג זיי מיט די גרויזאַמסטע שטראָפען, װאָס א מענשליכע פאַנ- 
טאַזיע קען ערפינדען, אויב זיי וועלען חלילה ניט פאָלגען די שטרענ- 
גע רעליגיעזע געבאָטען, צו וועלכע זיי זיינען נאָך דאן -- לויט דער 
ביבעל גופא --- לחלוטין ניט געווען דערוואקסען. 

און דארף מען נאָך האָבען א בעסערע אילוסטראציע וי 
למשל, דער פסוק: ,והיה אם לא תשמע בקול ה' אלהיך... ובאו. 
עליך כל הקללות האלה והשיגוך" (דברים כ"ח), נאָך וועלכען ארייג- 
פיהר ס'האָט זיך אויף די קעפּ פון די אָרימע אידישע פּראָזעליטען 
אַ פלייץ געטאָן אן אמת'ער מבול פון אזעלכע אויסטערלישע קללות 
און חרמות, אז ס'איז ממש צו באַוואונדערען די מיײיסטערהאַפטע פול- 
פארביגקייט און סטיליסטישע ,ראפינירטקייט" פון די ,געניאלע" 
תוכחה-פארפאַסער ! 

ס'איז דוכט זיך כלל ניט איבערטריבען צו באַהױפּטען, אַז 
דאָס דאָזיגע פּיקאַנטע קאַפּיטעל שטעלט מיט זיך פאָר דעם גרוי" 
ליכסטען בוקעט פון דער ,פלוך-קונסט" אין דער גאנצער וועלט- 
ליטעראטור ! 

און ווען מיר נעמען אין אַכט, אַז די דאָזיגע מיטלען און מע- 
טאָדען זיינען באַנוצט געװאָרען ביים פּרעדיגען די פּרימיטיווע 
האַלב-װוילדע נאָמאַדען ניט בלויז די מיסטיש-רעליגיעזע, נאָר צו- 
זאַמען מיט זיי אויך די עטיש-הומאַנע אידעען און פּרינציפּען, איז 
דאַן ניטאָ װאָס זיך שטאַרק צו וואונדערען װאָס די לעצטע זיינען 
אין דער ווירקליכקייט געבליבען אין א גרויסער מאָס אלס , אותיות 
פורחות באויר" און האָבען ניט באַװיזען אין משך פון אזויפיל דורות 

צו ווערען דער לייטענדער אידעאלאָגישער פאַקטאָר אינם מענשלי- 
כען לעבען און טעטיקייט. -- 

דערביי דארף מען באַמערקען נאָך א נעגאַטיווע ערשיינונג 
-- די לאָגישע און אידעאלאָגישע ניט-אויסגעהאַלטענקײט פון די 
רעליגיעזע פיהרער און װאָרטזאָגער גופא בנוגע זייערע אלגעמיינע 
באַציהונגען צו די גלויביגע מאַסען. דאָס איז צו זעהן אינ'ם פאַקט 
װאָס אין אייניגע הינזיכטען האָבען זיך די דאָזיגע פיהרער לגמרי 
ניט גערעכענט מיט'ן נידעריגען קולטורעלען צושטאַנד פון די דאָ- 
זיגע מאַסען און האָבען זיי מיט אַ ברייטער האַנט ;טראקטירט" מיט 
אַזעלכע ,, דעליקאַטנע* גייסטיגע געריכטען, וועלכע די לעצטע זיי- 
נען כלל ניט געווען אין שטאַנד צו פארדייען, און אין אנדערע הינ- 
זיכטען האָבען זיי, דאגעגען, שוין צו פיל און צו שטאַרק זיך גערע- 
כענט מיט דעם דאָזיגען ;המון-עם'ס* נידעריגען גייסטיגען צושטאַנד 
און האָבען זיך אַלײין באַמיהט צוצופּאַסען צו דעם לעצטענס פּרי- 
מיטיווע און אבערגלויבערישע אַנשויאונגען און באַגריפען, וי, 
למשל, אין דעם ענין קרבנות. 

דער דאָזיגער ענין, דער זאָגענאַנטער ,תורת-כהנים", פאר- 
נעמט פאַקטיש אזא גרויס און פּראָמינענט פּלאַץ אינם ביבלישען 
קאָדעקס, אַז ס'מאַכט דעם איינדרוק, אַז דער ענין קרבנות איז 
ווירקליך דער וויכטיגסטער און הייליגסטער אין דער גאַנצער רע- 
ליגיעזער אינסטיטוציע. 

דערצו איז נאָך דער דאָזיגער קרבנות-קולט, און צוזאַמען 
מיט איהם אויך די גאַנצע בית-המקדש פּיעטעט, איינגעוויקעלט 
אין אַזאַ הייליגען מיסטיש-ראָמאַנטישען שלייער, אזוי טיף פאַר- 
װאָרצעלט אינם אידיש-רעליגיעזען באַוואוסטזיין און פאַרנעהמט 
זאָגאַר אזויפיל פּלאַץ אין די צוקונפטס-װוויזיאָנען פון דעם רעליגיע- 
זען אידען, אַז מ'װאָלט געקענט מיינען, אַז דער קרבנות-קולט איז 
ווירקליך דער ,קווינט-עסענץ פון דער אידישער רעליגיע, הגם ס'איז 
דאָך קלאָר, אַז די דאָזיגע קרבנות-אינסטיטוציע מיט איהר קאָמפּלי- 
צירטער און דעטאַליזירטער געזעצגעבונג איז אין אמת'ן איינע פון 

די סאַמע פאַנאַטישסטע;, פּרימיטיווסטע און דומסטע אירושות" 
פּונם אבערגלויבערישען געצענדינערישען אוראלטערטום. 

נאָך מעהר, אָט דער גאַנצער קרבנות-צערמאָניאל מיט אַלע 
זיינע צאָהלרײיכע דינים, טראַדיציעס, דאָגמען, געבאָטען, ריטואַלען 
א. א. וו., וועלכע ווערען אַזױ פּעדאנטיש, מיט אַלע פּרטים און פרטי- 
פרטים, געשילדערט און ווידער אמאָל און נאָך אַמאָל איבערגעחזרט 
אין דער ביבלישער געזעצגעבונג (שוין ניט ריידענדיג וועגען דער 
קאָלאָסאַלער תלמודישער ליטעראַטור װאָס איז געשאַפען געװאָרען 
זאָגאַר שוין נאָכ'ן חורבן בית-'המקדש און אויך אין די לעצטע דורות, 
אויפ'ן דאָזיגען פּאָפּולערען און ;באַליבטען" רבנישען געביט), -- 
אָט דער גאַנצער קרבנות-קולט געפינט זיך דאָך אייגענטליך אין 
שאַרפּסטען אידעאישען און לאָגישען װידערשפּרוך זאָגאר מיט די 
סאַמע פונדאמענטאַלע אידישע רעליגיעזע אַנשויאונגען גופא. 

און געוויס קען מען ניט באַטראַכטען אלס צופרידענשטע- 
לענד די באַקאַנטע ערקלעהרונג, אַז דער קרבנות-קולט איז דאַן גע- 
ווען, אזוי צו זאָגען, אַ נויטיגע קאָנצעסיע מצד די ביבלישע גע- 
זעצגעבער צו דער אַבערגלױבערישער פּראָזעליטען-מאסע, פאַר 
וועלכע קרבנות איז געווען א טיף אײינגעװאָרצעלטע טראַדיציע פון 
די אוראַלטע געצענדינערישע צייטען, ווייל מיר ווייסען דאָך, אַז 
ביי זייער געווענליך שטרענגער דיקטאַטאָרישער טאַקטיק, האָבען 
די דאָזיגע רעליגיעזע פיהרער אין די מייסטע פאלען זיך כלל ניט 
גערעכענט מיט אזעלכע פּסיכאָלאָגישע סענטימענטאַליטעטעף 

אָבער דער ענין קרבנות איז אייגענטליך ניט דער איינציגער, 
נאָר בלויז דער בולט'סטער ביישפּיל פון די שוין אָנגעוויזענע נעגאַ- 
טיווע שטריכען פון רעליגיעזען כאַראַקטער. 

8 8 
9 

אין שייכות מיט אונזער דיסקוסיע וועגען רעליגיע און מאָ- 
ראַל איז דאָ אַם פּלאַץ צו דערמאָנען וועגען דער באַוועגונג, וועלכע 
איז ענטשטאַנען מיט אַ 60 יאהר צוריק אונטערן נאָמען ;עטיקעל 

קאלטשור" פון ד"ר פעליקס אַדלער. איהר הױיפּט פּרינציפּ איז באַ- 
שטאַנען אין דער גענצליכער אָפּטײלונג פון מאָראַל פון רעליגיע, 
אָדער אין אנדערע װוערטער --- אין אַװעקשטעלען סאָציאלע מאָראל 
אויף א ניט-טעאָלאָגישען באַזיס. דער לאָזונג איז געווען: ‏ 0666 
"0166 809 (ניט אמונה, נאָר מעשים) 

און דער צוועק איז געווען צו שאַפען א ,רעליגיע* אדער 
ריכטיגער -- א ,רעליגיאָנסלאָזע רעליגיע? -- אוב מ'קען זיך 
אַזױ אויסדריקען -- באַזירט אויף ריין-עטישע פּרינציפּען, אָהן 
וועלכען ס'איז צומיש פון מיסטיש רעליגיעזע אידעען און אַנשויאונ- 
גען. 

אָבער הגם די אידעע איז געווען -- װי א באַוואוסטער קול- 
טור-קריטיקער האָט זיך דאַן אויסגעדריקט א ,העכסט אינטערעסאַנ- 
טע און סימפּאַטישע", אָדער --- װי מיר װאָלטען זיך אויסגעדריקט 
-- טאַקע ווייל די אידעע איז געווען א ,העכסט אינטערעסאנטע 
און סימפּאַטישע, האָט ליידער די דאָזיגע באַוועגונג ניט באַװיזען 
צוצוציהען צו זיך די ברייטע פאָלקס-מאַסען און איז מיט דער צייט 
פאַרוואַנדעלט געװאָרען אין א קליינער רעליגיעזער סעקטע, צו וועל- 
כער ס'זיינען צוגעשטאַנען בלויז אייניגע יחידי-סגולה צווישען די 
מעהר קולטורעלע און ליבעראלע עלעמענטען. 

אָבער דער דורכפאַל פון דער ,עטיקעל קאלטשור" באַ- 
וועגונג מיינט נאַטירליך ניט דער באַנקראָט פון דער איד עע 
גופא, נאָר ס'מיינט בלוי, אז ;עוד לא אוכשר דרא", אז די איצטיגע 
געזעלשאַפט איז נאָך כלל ניט דערוואקסען אויפצונעמען אזא הויך- 
אידעאַליסטישע באַװעגונג, 

און ס'וועט ווארשיינליך נעמען נאָך פילע דורות ביז די 
דאָזיגע אידעע אין דער ;אדלערישער" אָדער וועלכער ס'איז אנדע- 
רער פּאָרם װעט שלאָגען װאָרצלען אינם איצטיגען נאָך זעהר פאר- 
װאָרלאָזטען מאָראלען באָדעןי 

רעליגיע און מאָראַל -- האָבען מיר פריהר אָנגעװזען -- 
זיינען, אין געגענזאַץ צום אָנגענומענעם טראַדיציאָנעלען שטאַנד- 
פּונקט, באַזונדערע, זעלבסטשטענדיגע גייסטיגע פאקטאָרען, וועל- 
כע ציהען זייער שורש פון פארשידענע גייסטיגע מקורות. 

אין די פריהרדיגע קאַפּיטלען האָבען מיר שוין גערעדט ווע" 
גען דער ענטשטעהונג און ענטוויקלונג פון מאָראל, וועלען מיר איצט 
פּרואווען זיך אביסעל לענגער אָפּשטעלען אויף דער זעלבער פרא- 
גע אין שייכות מיט רעליגיע, נעמליך --- וואס אייגענטליך האָט גע- 
פיהרט דעם פּרימיטיווען מענשען פון גרויען אוראַלטערטום -- און 
רעליגיע ציהט דאָך פאַקטיש איהר שורש פון די גרויע אוראַלטע 
צייטען -- צו דער אידעע אָדער צום גלויבען אין דער עקזיסטענץ 
פון אַ גאָט אָדער געטער ? 

אַז דאָס האָט דאן ניט געקענט זיין דער רעװלטאַט פונם 
מענשענס באַוואוסטזיניגער גאָט-זוכעניש", אָדער פון ערנסטע 
פילאָזאָפּישע שטודיומס -- איז זעלבסטפארשטענדליך, ווייל דער 
פּרימיטיווער מענש פון אוראלטערטום איז נאָך געווען זעהר ווייט 
פון אזעלכע זאכען. 

ניט וועלענדיג זיך אריינלאָזען אין דער דיסקוסיע פון די 
פארשידענע, אָפט װידערשפּרעכענדע פילאָזאָפּישע און טעאָלאָגישע 
סברות און היפּאָטעזען װועגען דעם דאָזיגען קאָמפּליצירטען ענין, 
און וועלכע מיר האָבען שוין, אגב, באַריהרט אין די פריהערדיגע 
קאַפּיטלען, וועלען מיר אַנשטאט דעם דאָ ליבערשט ציטירען א גע- 
וויסען מאָנאָלאָג פון י. ז. אנכי אונטער'ן נאָמען ,ר' אבא", וועלכער 

צוליב זיין פּרימיטיווער און תמימות'דיגער אויפפאסונג פון דער 
;גאָטהייטס-פּראָבלעמע?, איז העכסט ווארשיינליך, אַז ער רעפלעק- 
טירט געוויסערמאסען די סענטימענטען, דעם געדאנקען גאַנג און 
זעעלישען געמיט פונם פּרימיטיווען מענשען פון אוראלטערטום. 

,איך שטעל זיך פאָר --- רעזאָנירט אויף זיין כאַראַקטעריסטי- 
שען שטייגער דער אלטער ר' אבא -- אז ס'איז ניטאָ קיין מנהיג 
אויף דער וועלט, ניטאָ קיין גאָט, איז, זאָג איך אייך,. ממש דער מוח 
טוט זיך מיר דאַן א הויב פון אָרט, דער מוח ריהרט זיך ביי מיר.., 
די גאַנצע װעלט װערט פאר מיר פּוסט און ויסט, תהו ובהו, 
פינסטער ווערט מיר אין די אויגען, און די הימלען פאלען, ממש 
זיי פאַלען אויף מיינע שוואכע פּלײיצעס, אויפץ קאָפּ.. . װי אזוי לע- 
בען זײ, די היינטיגע, אױיף דער װעלט, אז מ'גליבט ניט 
אין גאָט?... איך פארשטעה ניט... עס טרעפט דאָך אַמאָל אין 
לעבען א עת-צרה, אן אומגליק, טאָ צו וועמען-זשע װענדעט מען 
זיך ? . . . ס'שטאַרבט דאָך ווען אַ טאַטע, אַ מאַמע, א ברודער, אַ 
שוועסטער, א פרוי א קינד, אויב מ'גלויבט ניט אין גאָט, וי אזוי" 
זשע טראָגט מען דאָס אריבער ? וי אזוי ?... היינט וי אזוי לעבט 
מען גלאַט אויף דער ועלט, אויב מ'גלויבט ניט ?. . + אליין . . . 
אליין.... איז שווער צו לעבען, ניט גוט... דו פיהלסט זיך אזוי 
עלענד װי א יתום, װי א קינד אהן א פאָטער... שלעכט, שלעכט, 
שווער צו לעבען אֶהן א גאָט!? -- 

אלזאָ, פאר'ן אלטען ר' אבא'ן -- און פאר לעגיאָנען אזעלכע 
וי ער -- איז דער ענין וועגען ,, מציאות השם" כלל ניט קיין פילאָזאָ- 
פישע, טעאָלאָגישע אָדער וויסענשאפטליכע פראגע: זי זיינען כלל 
ניט פאראינטערעסירט אין די העכערע פּראָבלעמען װי, א שטייגער, 
וועגען דעם ,עלת העלות וסבת הסבות", אָדער וועגען ,,מה למעלה 
ומה למטה ?* וכדומה, פשוט ווייל זייער פּרימיטיווער שכל איז גאָר 
ניט אין שטאַנד צו באַנעמען אזעלכע קאָמפּליצירטע אַבסטראַקטע 
ענינים; זיי -- די ר' אבא'ס -- געהען צו צום דאָזיגען ענין פון 
זייער קליינליכען, איינפאכען און פּראקטישען שטאַנדפּונקט. 

דער פּרימיטיווער און האלב-פּרימיטיווער מענש -- דער 
פּראָטאָטיפּ פון דעם אלטען ר' אבאן -- אלץ איינס צו ער האָט 
געלעבט מיט טויזענטער יאהרען צוריק, צו ער לעבט אין אונזער 
צייט, גלויבט און פיהלט, יא, ער פיהלט, מעהר מיט זיין אינ- 
סטינקט וי מיט זיין שכל, אז ס'איז דאָ, אז ס'דארף זיין, אז ס' מוז 
זיין א גאָט אויף דער װעלט, צו וועמען ער זאָל זיך קענען ווענ- 
דען אין א עת-צרה, 

ער, דער קליינער, שוואכער, עלענדער און הילפלאָזער מענש, 
פיהלט אז ער װאָלט כלל ניט געקענט עקזיסטירען אויף דער װעלט 
און טראָגען אויף זיינע שוואכע פּלײצעס דעם עול פונם הארטען 
און שווערען לעבען מיט אלע זיינע נסיונות און געפאהרען, ווען ער 
זאָל ניט פיהלען, אז ערגעץ-וואו, אין די הויכע ווייטע הימלען, איז 
ווירקליך פאראן א גאָט, א מנהיג, א פאָטער, א פארזאָרגער, וועל- 
כער וואכט שטענדיג איבער איהם, וי איבער א שוואך ציטערדיג 
קינד, און צו וועמען ער קען זיך צו יעדער צייט ווענדען נאָך הילף 
און טרייסט, נאָך שוץ און באַשיצונג א. א. װו. 

5 א 


ס'איז, אגב, דאָ כדאי צו באמערקען, אז אָט דער פאקט גופא, 
װאָס טראגישע ערשיינונגען אין מענשליכען לעבען, וי אן אומגליק, 
א קראנקהייט, א דורכפאל ובכלל א עת-צרה, רופען שטענדיג ארויס 
אין מענשען רעליגיעזעצ שטימונגען און סענטימענטען און אויך 
דער פאקט װאָס שוואכע, קראנקע, פארקריפּעלטע און בכלל אלטע 
מענשען ווערען על פי רוב רעליגיעז געזאָנען, װען אפילו זי 
זיינען דאָס פריהער ניט געווען. -- דיזע פאקטען צייגען אויך, צווי- 
שען אנדערס, אז רעליגיע בכלל, אדער ריכטיגער -- רעליגיע- 
זיטעט, איז זעהר אָפט ניט דער פּראָדוקט פון אַ נאָרמאלען, גע- 
זונטען און לעבענסלוסטיגען גייסט, ניט דער אויסדרוק פון גייס- 
טיגער, פיזישער און פּסיכישער ,עליה", וי וויסענשאפט, למשל, 
וועלכע איז דער פועל-יוצא פונם מענשענס אויפשטייגענדער גייס- 

טיגער ענערגיע, און דער אויסדרוק פון זיין שעפערישען געניוס, 
נאָר, דאגעגען -- דער רעזולטאַט פונם מענשענס שװאַכקײט, מוט- 
לאָזיגקייט און הילפלאָזיגקייט. 

בכלל, דער פאַקט װאָס דוקא אין א עת-צרה, אנשטאט דעם 
װאָס דער רעליגיעזער מענש װאָלט דאָך לאָגישערװײיזע געדארפט 
פארלירען זיין גלויבען אין רעליגיע און אין דער געטליכער גע- 
רעכטיגקייט, װערט ער גאָר דאן פרומער און רעליגיעזער, צייגט 
קלאָר,. אז א געדריקטע שטימונג פיהרט אױך צו אַ 
ר ע ליגי עזער ש טי מ ונ ג או פיזישע און גייסטיגע 
ייר י ד ה -- צו רעליגיעזער עליה. 

אלזאָ, -- אומקעהרענדיג זיך צו אונזער ענין -- קענען 
דוכט זיך זאָגען, אז מיט'ן אלטען ר' אבא'ס מויל רעדט די פּרימי- 
טיווע מענשהייט, סיי פון אוראלטערטום, סיי פון די מאָדערנע 
צייטעו. 


+ 

ס'איז, אגב, אינטערעסאַנט, אז כמעט די זעלבע געדאנקען 
האָט אויך אויסגעדריקט נאָך מיט אַ פּאָד טויזענט יאהר צוריק ניט 
קיין אנדערער וי דער באריהמטער רוימישער אימפּעראַטאָר און 
פילאָזאָף מארק אורעליוס. 

,אויב די געטער -- האָט ער אַמאָל באַמערקט -- עקזיסטי- 
רען ניט אָדער זיי זאָרגען ניט פאר'ץן מענשען, טאָ װאָס פאר א זין 
האט עס פאר מיר צו לעבען אויף דער וועלט, וואו ס'איז ניטא קיין 
גאט, קיין מנהיג, קיין השגחה". : 

און הגם ס'איז דוכט זיך קלאָר, אז צו די קאָמפּליצירטע 
פילאָזאָפּישע פּראָבלעמען וי , מציאות השם" קען מען ניט צוגעהן 
מיט אזעלכע קינדעריש-נאַיווע און פּרימיטיווע אַנשויאונגען, דאָך 
איז אבער אויך גאַנץ נאַטירליך, אז דער געווענליכער מענש זאָל ניט 
קענען און ניט וועלען שלום מאַכען מיט'ן געדאנק, אז די וועלט אין 

וועלכער ער עקזיסטירט, איז א ;לית דין ולית דיינ'דיגע" הפקר- 
וועלט אָהן א פיהרער און רעגירער. 
דעם איינפאכען מענשענס פארשטאַנד און געפיהלען קענען 
אויך ניט אננעמען דעם ברייטען אוניװװוערסאַלען שטאַנדפּונקט פון 
יענע פאָרשטעהר פון דער ויסענשאַפט און פילאָזאָפיע, וועלכע 
האַלטען, אז דער מענש, זיין לעבען און טויט, זיינע פריידען און ליי- 
דען, זיינע ערפאָלגען און דורכפאלען א. א. וו. זיינען בלויז א צופעץ- 
ליגער פּראָװיזאָרישער עפּיזאָד אין דער אלגעמיינער וועלט-עקזיס- 
טענץ: פארן זאָגענאַנטען מאַסאָווען אָדער דורכשניטס-מענשען איז 
די פּראָבלעמע פון , מציאות השם" כלל ניט קיין פילאָזאָפישע ספּע- 
קולאַציע, ניט קיין טעאָלאָגיש-סכאָלאַסטישער ענין, נאָר --- א דורכ- 
אויס קאָנקרעטע, רעאליסטישע, לעבענס-וויכטיגע אנגעלעגענהייט. 
= : 


ר 


וי מיר האָבען שוין פריהער באַמערקט, קענען מיר איצט 
ניט האָבען קיינע קלאָרע באַגריפען ניט וועגען יענע ווייטע, גרויע 
פּרע-היסטאָרישע עפּאָכען און ניט וועגען דער ארט און ווייזע פון 
דער ענטשטעהונג פון רעליגיע, דאָך כדי צו שאַפען זיך כאָטש א 
שטיקעל באַגריף וועגען דער דאָזיגער מיסטעריעזער ערשיינונג, ווע- 
לען מיר פּרובירען אין קורצען זיך פאָרשטעלען אומגעפעהר וי דאָס 
האָט זיינער צייט ג ע ק ע נ ט פאָרקומעף 

דער פּרימיטיווער מענש, דער זאָגענאַנטער ;אדם הקדמוני", 
האָט אין משך פון מי-יודע וויפיל דורות ווארשיינליך געפיהרט אזא 
סאָרט לעבען וואס איז ניט געווען פיל אַנדערש פון זיינע דאמאָלסדי- 
גע קאמעראדען אדער קאָנקורענטען אין דער אלגעמיינער זאַָאָלאָגי- 
שער וועלט, 

אָבער אין א געוויסען מאָמענט, פילייכט א דאנק גינסטיגע 
נאטירליכע סבות אָדער גאָר צופעליגע באדינגונגען -- דיזער פּונקט 
וועט מסתמא פארבלייבען איינע פון די נאטור'ס סודות -- האָט זיך 
דער מענש-חיה ענדליך ארויסגעראטשקעוועט פון זיין קבראשית- 

דיגען? זאָאָלאָגישען קרייז און האָט זיך אװעקגעלאָזט שוין , מעשה- 
מענש? אויף זיין נייעם אװאַנטוריסטישען לעבענס-וועג איבער דער 
ליכטיגער וועלט, 

ס'איז שווער זיך איצט פאָרשטעלען אפילו אין דער פאנטא- 
זיע די גוואלדיגע איבערראשונג וואס די דאָזיגע ניי-ענטדעקטע 
וועלט האָט דאן געמוזט זיין פאר'ן האַלב-װילדען, ערשט פון וואלד 
און הייל ארויס מענשען, און וי ערשטוינט ער האָט געמוזט זיין, 
ווען פאר זיינע ברייט-צועפענטע אויגען האָט זיך פּלוצלונג ענט- 
פּלעקט א נייע וואונדערבארע פּאַנאָראַמע, וואו אויף טריט און שריט 
האָט ער זיך אָנגעשטויסען אויף זאָנדערבארע ערשיינונגען, וועלכע 
ער איז ניט געווען אין שטאַנד צו ערקלערען און אויף פארשידענע 
שטערונגען און שוועריגקייטען, וועלכע ער איז ניט געוען אין 
שטאַנד צו באקעמפען. 

דאָס גאנצע ביסעל ,סטראטעגישע" ערפאהרונג אינם קאמף 
פאר זיין עקזיסטענץ, װאָס דיזער פּרימיטיװוער מענש האָט ארויס- 
געטראָגען פון זיין פריהערדיגען חיה'שען ארט לעבען, האָבען זיך 
איצט, אין זיין נייער סביבה, ארויסגעוויזען לגמרי װערטלאָז, ווייל 
ער האָט איצט געהאַט צו טאָן ניט אזוי פיל מיט זיינע אפענע אלטע- 
באַקאַנטע געגנער פון דער זאָאָלאָגישער וועלט, װי מיט די פארבאָר- 
גענע און געהיימניספולע נאַטור-קרעפטען, לגבי וועלכע ער האָט זיך 
געמוזט פיהלען לגמרי הילפלאָז און פארלוירען. 

און יעדעס מאָל, ווען דער אור-מענש האָט זיך אָנגעשטױסען 
אויף עפּעס א נייער שטערונג אָדער ,קאַפּריז" מצד די דאָזיגע גע- 
היימע נאַטור-כחות, האָט ער ווארשיינליך געמוזט ליידען פון א 
דאָפּעלטען געפיהל, װאָס איז באַשטאַנען אי פון א פאַטאַלען קינ" 
דערישען פחד, אי פון א טיפען יראת-הכבוד לגבי די דאָזיגע מעכ- 
טיגע מיסטעריעזע כוחות. 

מיט דער צייט אָבער, ווען דעם מענשענס ערפאהרונגען און 
בעאָבאכטונגען אין דער דאָזיגער נייער סביבה האָבען זיך גענומען 
אויסקריסטאַליזירען אין מעהר קאָנקרעטע פאָרמען, האָבען די דאָזי- 

גע געהיימע נאַטור-קרעפטען, אזוי צו זאָגען, ביסלאכווייז ארויפגע- 
צויגען אויף זיך -- אין דעם מענשענס פאַנטאַזיע -- ;הויט און 
פלייש?" און זיינען פאַרוואנדעלט געװאָרען אין א ריי געטער און 
גייסטער פון פארשידענע כאַראַקטערען, אייגענשאַפטען, זיטען, ראַנ- 
גען א. א. וו 

דערביי האָט ווארשיינליך אויך געשפּילט א געוויסע ראָלע 
דער פאקט, וועלכען דער מענש האָט געמוזט ארױסטראָגען פון זיין 
אייגענער ערפאהרונג, דאָס װאָס מיר רופען איצט דער פּרינציפּ פון 
קאַוזאַלטעט?, װאָס מיינט אז יעדע זאַך האָט זיין אורזאך, יעדע 
,פּעולה* זיין ,, פועל", אדער אין פאָלקסטימליכען אידיש: ,יעדער 
ווארוםּ האָט א דארום". אָבער ניט קענענדיג ענטדעקען די אורזא- 
כען פון די פאַרשידענע נאַטור-ערשיינונגען אין דער ארומיגער רעאַ- 
לער וועלט, האָט זיך דער מענש ביסלאכווייז דערטראַכט צו דער 
אידעע, אַז ערגעץ-וואו אין די פארבאָרגענע ספערען פון דער וועלט, 
ווארשיינליך אין די מאַיעסטעטישע לאזורנע הימלען, מוזען זיך גע- 
פינען, יענע מיסטעריעזע געטער און גייסטער, וועלכע האָבען צו 
זאָגען איבער די דאָזיגע פארשידענע נאַטור-ערשיינונגעןי 

אָבער אזוי װוי דער דאָזיגער פּרימיטיווער מענש איז נאָך דאן 
ניט געווען אין שטאַנד תופס צו זיין אבסטראקטע אידעען און באגרי- 
פען, האָט ער זיך אויך די דאָזיגע מיסטעריעזע הימלישע גייסטער 
און געטער פאָרגעשטעלט אין געווענליכע גשמיות'דיגע פאָרמען און 
מיט די געווענליכע מענשליכע אייגענשאַפטען, לײדענשאַפּטען א. 
א װ. 

און קוים האָט זיך דער מענש דערטראַכט צו דער דאָזיגער 
אָריגינעלער געטער-אידעע, איז שוין ווייטער אלץ געגאַנגען װי א 
מזמור -- די געהיימניספולע געטער-משפּחה האָט זיך --- אין מענ- 
שענס פאַנטאַזיע -- אלץ מעהר צעוואקסען אי אין כמות, אי אין 
איכות און צוזאַמען מיט דעם דאָזיגען פּראָצעס האָבען זיך אויך גע- 
נומען אױיסקריסטאַליזירען פאַרשידענע מיפאָלאָגיעס, רעליגיעזע 
קולטען, סיסטעמען, אמונות. מיסטישע אידעאָלאָגיעס א. אי װו. 

די דאָזיגע רעליגיעזע קולטען, פּונקט וי די געטער גופא, 
האָבען אינם פּראָצעס פון זייער ווייטערדיגער ענטוויקלונג וואר- 
שיינליך דורכגעמאַכט א סך גלגולים און טראַנספאָרמאַציעס פון 
אידעאלאָגישען און פאָרמעלען כאַראַקטער, אזוי אז אין משך פון 
דורות האָבען זיי שטופענווייז אָנגענומען אלץ רייפערע און ראפי- 
נירטערע פאָרמען אין אקאָרד מיט דעם מענשענס גייסטיגער ענט- 
וויקלונג. 

אבער הגם ס'עקזיסטירט אזא גרויסער מהלך צווישען די 
אוראלטע פּרימיטיווע און די מאָדערנע ציוויליזירטע רעליגיעזע 
באַגריפען און אנשויאונגען, דאָך פארמאָגען נאָך אויך די לעצטע 
געוויסע שטריכען און אייגענשאַפטען, וועלכע זיינען געווען כאַראַק- 
טעריסטיש פאַר די אלטע פּרימיטיווע קולטען. 

און אויך דער מאָדערנער רעליגיעזער מענש, זאָגאַר דער 
כביכול-ציוויליזירטער, האָט זיך ליידער נאָך עד-היום גענצליך 
ניט באפרייט פון יענע טיף-אײינגעװאָרצעלטע אין איהם אַנשויאונ- 
גען און אבערגלויבענס, וועלכע ער האָט באַקומען בירושה פון זיינע 
שוין לאַנג פארשוואונדענע פאָרגענגער, און וועלכע ס'איז אָפט ניט 
שווער צו ענטדעקען אונטערן מאָדערנעם שלייער פון די איצט עק- 
זיסטירענדע רעליגיעזע קולטען. 


ולא 


װעגען אינטואיציע 


ריידענן { אין די פריהרדיגע קאַפּיטלען וועגען די פאַר- 
שידענע מקורות פון רעליגיע, איז כדאי זיך דאָ אָפּצושטעלען אויף 
נאָך א היפּאָטעזע, לויט וועלכער רעליגיע בכלל און די אידעע ווע- 
גען א גאָט בפרט ציהען זייער שורש פון יענעם מיסטעריעזען קוואל, 
װאָס טראָגט דעם נאָמען ;א י נ ט ו א י צ י ע": אין אַנדערע 
װוערטער -- דער מענש האָט, אזוי צו זאָגען, מיט זיין אינערליכען 
א-ַנטואיטיווצו חויש ד ער שפיר ט 7 ט 
צק ויס טע נץ פװרן א באטטי 

אין פלוג שיינט דאָס צו זיין זעהר קלאָר און איבערציי- 
גענד, ווייל װאָס קען נאָך זיין קלאָרער, פּשוט'ער און זיכערער, 
װי דאָס ד ע ר פ י ה ל ע |ן די געטליכע עקזיסטענץ? 

און -- דוכט זיך -- װאָס פאר א זין האָט שוין נאָך דעם 
דאָס שטענדיגע גריבלען זיך און ;פארדרעהן זיך דעם קאָפּײ מיט כל- 
ערליי ספּעקולאַטיווע האָר-שפּאַלטענדע פילאָזאָפּישע היפּאָטעזען און 
טעאָריעס וועגען די דאָזיגע קאָמפּליצירטע פּראָבלעמען, ווען דער 
גאַנצער ענין שיינט צו זיין אזוי פּראָסט און פּשוט, נעמליך -- אז 
;דער מענש האָט א י נ ט וא י ט יוו דערשפּירט די עקזיס- 
טענץ פון דער גאָטהייט"? 

דאָ האָט איהר דאָך די גאַנצע פילאָזאָפיע אין א ;,ניסעל- 
שאָלעכץ". 

די צרה איז בלויז, װאָס די דערמאָנטע היפּאָטעזע באַלאַנגט 
צו יענעם סאָרט א י י נ פ אַ כ ע ערקלערונגען, וועלכע פאָדע- 

ורען דערנאָך א גאַנצע ריײי ק אָ מ פּ ליצ י ר ט ע ערקלעררנ- 
גען אום זיי גופא צו ערקלערען. 

ווייל נאָך אלעמען -- װאָס אייגענטליך איז אזוינס אינטו- 
איציע גופא ? 

איז דאָס א סאָרט אונטערבאַוואוסטזיניגער אינסטינקט, וועל- 
כער האָט ניט קיין שום שייכות ניט מיט די אַנדערע מענשליכע 
חושים און אינסטינקטען און אויך ניט מיטן מענשענס לאָגישען און 
אַנאַליטישען דענקען, און וועלכער קומט פּלוצלונג צום אויסדרוק 
אין געוויסע ;פּסיכאָלאָגישע מאָמענטען"* אונטערן איינפלוס פון 
יטיף-פארבאָרגענע מיסטעריעזע פאַקטאָרען ? 

אָדער אפשר איז אינטואיציע דער אױיסדרוק ניט פון א 
ב א ז ונ ד ע ר ע { ספּעציפישען ,פּסיכישען חוש", נאָר =- 
דער פועל"יוצא פונם ג א נ צ ען ק אָ מ פּל ע ק ס אינסטינק- 
יטען, געפיהלען, שטימונגען, געזינונגען, אימפּולסען, סענטימענטען 
א. א., וועלכע ;שווימען" ארום ערגעץ-וואו אין די טיפע לאבירינטען 
פון דער אינערליכער מענשליכער װעלט און בלויז אין געוויסע 
מאָמענטען קומען זיי פּלוצלונג ארויס אויפן אויבערפלאך פונם 
מענשענס באוואוסטזיין און ;עקספּלאָדירען? דאָרט, אזוי צו זאָגען, 
אין דער פאָרם פון קאינטואיטיווע אויסברוכען" ? 

אָדער אפשר איז דאָס גאָר דער ע כ אַָ פון עפּעס א גע- 
היימניספולער אינערליכער שטימע, א מיסטעריעזער, ,בת-קול" 
װאָס קומט צו אונז דורך אומבאַקאַנטע צנורות פון אומבאַקאַנטע 
פּסיכישע ספערען ? 

מיט איינעם װאָרט --- װאָס אייגענטליך שטעלט אינטואיציעץ 
מיט זיך פאָר --- געפיהל ? געדאנק ? געוויסען ? אינסטינקט ? שטי- 
מונג ? א. א. װו., אָדער -- א קאָמבינאַציע, א ;סינטעז" פון די אלע 
:ערשיינונגען צוזאמענגענומען? -- 

און ווען מיר ווענדען זיך מיט אונזער פראגע צו די פילאָ- 
זאָפישע און פּסיכאָלאָגישע ליטעראַטורען, וואו דער ענין ,אינטו" 
איציע" איז דוקא זעהר פּאָפּולער, געפינען מיר אויס, אז הגם אייני" 

גע פון די דאָזיגע טעאָרעטיקער האלטען, אז מיר, מענשען, באזי" 
צען בכלל ג עוויס ע פע היג קייט צן װעלכע העפ- 
פען אונז אָפט ,אױיפצוכאַפּען", אדער צו ענטדעקען אַזעלכע בע" 
האַלטענע עטישע, פילאָזאָפישע און זאָגאר װיסענשאַפטליכע אי" 
דעען און ווארהייטען, וועלכע אָדער זיי נויטיגען זיך ניט אין קיינע' 
ל אָ ג י ש ע באַווייזען, אָדער װאָס קענען מיטן לאָגישען שכל 
ניט באַװויזען און ניט אויסגעפונען ווערען, און אָט די דאָזיגע פעהיג- 
קייטען בילדען דאָס װאָס מיר רופען אינטואיציע, -- אָבער דאָך 
ווען ס'קומט צו דער ערקלערונג פון דעם אייגענטליכען מהות פון 
אינטואיציע, פון דעם עצם און תוך פון די דאָזיגע פעהיגקייטען, איז' 
שוין פאראנען א גרויסע חלוקי-דעות צווישען די פארשידענע פי" 
לאָזאָפישע און פּסיכאָלאָגישע דענקער. 

פאראן, צום ביישפּיל, אייניגע וועלכע האלטען, אז ס'עקזיס- 
טירען צוויי באַזונדערע סאָרטען אינטואיציע: א י נ ט ע ל ע ק- 
טועלע און אינס טינק טיווע אאינטטאיציע, ווערענד' 
אַנעדערע אנערקענען בלויז די עקזיסטענץ פון דער לעצטער. 

אזוי, למשל, ביי בערגסאָנען, אין וועמענס פילאָזאָפּיע אינ- 
טואיציע פארנעמט א זעהר פּראָמינענט פּלאץ, ווערט זי באַטראכט' 
אלס אן א י נ ס טי נ ק ט. דו ע ל כ 9 ר אי ז א ע- 
זואָר 9 ן בא וו אוו סט זי ני ה און אלפ אושלכצ 
ווערט זי זאָגאר אוועקגעשטעלט אין קאָנטראסט צום מענשליכען 
שכל און אינטעליגענץ (להיפּך פון די אלטע' גריכישע פילאָזאָפען. 
וועלכע האָבען מבטל געווען אלץ װאָס מיקען ניט משיג זיין מיטן 
שכל) און במילא -- אויך צו דער װיסענשאַפט, אלס דער וויכטיג- 
סטער אויסדרוק פון מענשליכען שכל און אינטעליגענץ. 

דיזע אנשויאונג וועגען דער מענשליכער אינטואיציע ווערט, 
אגב, אויך באַטראַכט אלס א רעאַקציע צו דער גרויסער פארעהרונג, 
וואס איז אין געוויסע אינטעלעקטועלע קרייזען צומאָל דערגאנגען 
צו פארגעטערונג, פונם זאָגענאַנטען ,ריינעם פארנונפט" אָדער 
,שלטון השכל", בכלל און פון דער ראַציאָנאלער װיסענשאַפּט בפרט. 

און אין דעם זין איז בערגסאָנס פילאָזאָפּיע פאקטיש דער 
:אויסדרוק פון א רעװאָלוציאָנערער וועלט-אנשויאונג, אין וועלכער 
-- אין געגענזאַץ צו יענע ענטוזיאסטישע װויסענשאַפטלער, וועלכע 
האָבען ניט אַנערקענט קיין זאך װאָס קען ניט פעסטגעשטעלט וװוערען 
דורך ראציאָנעלע װיסענשאַפטליכע מעטאָדען -- די ראָלע פון 


אינסטינקט -- פונם ;זעלבסטבאַוואוסטזיניגען אינסטינקט? -- 
ווערט אוועקגעשטעלט אויף א העכערער מדרגה פון אינטעליגענץ, 
פון שכל. 


אויך ביי שפּינאָזען, וועלכער טיילט איין די גאַנצע סומע 
פונם מענשליכע וויסען אין דריי מדרגות: ע מ פּ י ר י ש ע, 
א יו ט על 9 קטוט לט אוהן אנ טוא יט יוו 
װוערט אויך די לעצטע באַטראכט אלס די העכסטע שטופע, וועלכע 
וואקסט ארויס פון די ערשטע צויי נידעריגע מדרגותי 

פאראן אויך אנדערע דענקער, וואס גלויבען אין אינטואיציע 
אלס א וויכטיגער אינטעלעקטועלער פאקטאָר, אָבער בלויז דאן ווען 
די אינטואיטיווע ;ענטפּלעקונגען" קענען אויך באפעסטיגט וערען 
חוכר י ש טר צעננען לאַגישצן אַנא ליה 

וי שוין פריהער באַמערקט, שפּילט אויך אינטואיציע א 
זעהר וויכטיגע ראָלע אין ריין- פּסיכאָלאָגישע ערשיינונגען, דאָס 
הייסט : אין אזעלכע ערשיינונגען, װאָס האָבען כלל ניט צו טאָן מיט 
פילאָזאָפּישע אָדער אַנדערע ריין-אינטעלעקטועלע ענינים. 

דיזען סאָרט אינטואיציע טרעפען מיר הױפּטזעכליך ביי 
געוויסע פענאָמענאַלע פּערזענליכקייטען, װי, למשל, ביי אייניגע 
גרינדער און פּרעדיגער פון די פארשידענע רעליגיאָנען, און בכלל 
ביי זעהר עמפינדליכע, עמאָציאָנעלע און טעמפּעראמענטפולע נאַ- 
יטורען, װי ביי די נביאים, למשל, וכדומה. 

אין באַזונדער שטאַרקע דראַמאַטישע מאָמענטען, ווען זייערע 
,פּסיכישע סטרונעס? זיינען אָנגעצױגען ביז צו דער העכסטער 
מדרגה, זיינען אזעלכע נאַטורען אָפּט עלול אריינצופאלען אין אַ 
טראנס פון אויסערגעוויינליכער נערוועזיטעט, אָדער פון א זעהר 

טיפער רעליגיעזער עקזאַלטאַציע, און אין יענע מאָמענטען ווערט 
זייער עמפינדליכקייט, זייערע גייסטיגע חושים, זייער וויזיע, אזוי 
פארשארפט, אז זי זיינען צומאָל אין שטאַנד ;אויפצוכאַפּען" זאכען.. 
אידעען און ערשיינונגען, פון וועלכע זיי האָבען פריהר אין נאָרמאַלען 
צושטאַנד --- קיין שום באַגריף ניט געהאַט, אָדער צו הערען געהיימע: 
שטימען, ווארנונגען, ;מעסעדזשעס? א. א. װו. 

אָבער אויך געווענליכע מענשען קענען אמאָל -- אין זעהר 
זעלטענע צופאלען, נאַטירליך -- האָבען ענליכע ערפאהרונגען און 
זאָגאַר אין אונזער פּראָזאַאישען טאָגיטעגליכען לעבען שטויסען 
מיר זיך צומאָל אן אויף פאקטען און ערשיינונגען, װאָס האָבען א' 
געוויסע שייכות צו אינטואיציע. 

אָבער, פון דער אנדערער זייט, איז אויך אמת, אז ניט ויי 
ניג פון יענע קוריאָזע אינטואיטיווע ,זעהונגען" און ,הערונגען", 
וועלכע זיינען אמאָל, אין די ,גוטע, אלטע צייטען", באַטראַכט גע- 
װאָרען אלס געהיימניספולע און איבערנאַטירליכע, האָבען שוין לאנג 
אָנגעוואוירען זייער אמאָליגע מיסטישע און סודות'פולע באַדייטונג: 
און זיינען איצט געװאָרען אן אָביעקט פאר דער מאָדערנער פּסיכאָ- 
לאָגישער און פּסיכאָ-אַנאַליטישער וויסענשאפטען. 

אָבער פונדעסטוועגען וי וויכטיג ס'זאָל צומאָל ניט זיין די' 
ראָלע פון אינטואיציע אין דער פילאָזאָפּיע, פּסיכאָלאָגיע, אָדער 
אין געווענליכען מענשליכען לעבען, װאָלט דאָך זעלבסטפארשטענד- 
ליך געווען דער גרעסטער אבסורד אוועקצושטעלען די גאנצע רע- 
ליגיעזע אידעאָלאָגיע בלויז אויפן יסוד פון אינטואיציע, און אָננע- 
מען, למשל, אלס אן אומבאַשרײטבאַרע ווארהייט דעם רעליגיעזען 
מענשענס א י ב ע ר צ יי ג ונ ג, אז ס'איז פאראן א גאָט אויף 
דער וועלט, אָדער אוועקשטעלען די גאַנצע ספּעקולאַטיווע פילאָזאָפיע 
וועגען דעם ענין פון ;מציאות-השם" אויף דער א יינ פ א כ ע ר 
ה נ ח ה, אז דער מענש ,האָט אינטואיטיוו דערשפּירט די עקזיס- 
טענץ פון דער גאָטהײט", בפרט ווען די דאָזיגע , איינפאכע הנחה" 


ווענלן אינטואינציצ 163 


איז אין אמת'ז שוין גאָר ניט אזוי איינפאך, נאָר דוקא א זעהר קאָמ" 
פּליצירטע און פארנעפּעלטע. 

און נאָך א גרעסערער און לעכערליכער אבסורד װאָלט נאַ- 
טירליך געװען צו רײדען װעגען א י 3 ט ו אי ט י וו ע | 
מ קור פון רעליגיע בנוגע דעם פּ רימיט יוו ען מענ- 
ש ע ן פון אוראלטערטום, פון וואנען רעליגיע בכלל ציהט דאָך 
איהר שורש. -- 

פונדעסטוועגען, אויב מ'קען ניט אנעמען די , אינטואיציע- 
קאָנצעפּציע? בנוגע דעם ענין פון ,מציאות השם", קענען דאָך גע- 
װויסערמאַסען ריידען וועגען אינטואיציע בנוגע דעם ענין פון ;מהות- 
השם", נעמליך -- בנוגע דעם אינדיווידועלען מענשענס באַגריפען 
וועגען זיין , פּערזענליכען גאָט", הגם דאָס גלויבען אין א פּערזענ- 
ליכען גאָט בכלל, אפילו פון א מאָדערנעם רעליגיעזען מענשען, איז 
אויך אייגענטליך איינע פון די איבערבלייבעכצען פון די אלטע פּא- 
גאַניסטישע באַגריפען, װען יעדער מענש האָט ווירקליך פארמאָגט 
זיין אייגענע געצקע. 

(מ'דארף, אגב, דערביי ניט צוזאַמענמישען דעם באַגריף פון 
א ,פּערזענליכען גאָט* מיט דעם ,פּערזענליכען באַגריף* וועגען גאָט, 
ווייל דאָס זיינען אין אמת'ן צוויי באַזונדערע זאַכען, בלויז מיטן ,;צד- 
השוה" װאָס אין ביידע שפּילט גראדע דער מאָמענט פון אינטואיציע 
א באַדייטענדע ראָלע). 

און די דאָזיגע באַדיײיטענדע ראָלע פון אינטואיציע האָט טאַ- 
קע אייגענטליך א גרויסען חלק אינם אידעאָלאָגישען ,כאַאָס", וועל- 
כער הערשט אין דעם דאָזיגען געביט, און וועלכער װערט זעהר 
טרעפליך אויסגעדריקט אינם באַקאַנטען אַפאָריום: קאז ניט גאָט 
האָט באַשאַפען דעם מענשען ,,בצלמו ודמותו", נאָר,. פארקערט, דער 
מענש האָט שטענדיג געשאַפען זיין גאָט בצלמו ודמותו".. * 

דאָס איז ניט בלויז א וויציגע מליצה, נאָר -- א פּסיכאָלאָ- 
גישער אמת, ווייל פאקטיש פארמאָגט יעדער גלויביגער מענש -- 
אלץ איינס צו וועלכער רעליגיע ער זאָל אָפיציעל ניט באַלאַנגען -- 

זיין אייגענעם אינדיווידועלען באַגריף וועגען דעם ;מהות" פון 
זיין גאָט, וועלכער קען זיין -- און ווירקליך איז -- גאנץ פאר- 
שידען פון די באגריפען, װאָס די אנדערע מיטגלידער פון דער זעל- 
בער רעליגיע אָדער סעקטע האָבען וועגען זייער געמיינשאפטליכען 
גאָט. --- און אויך אין דעם הינזיכט ליגט א טיפער תהום צווישען 
די רעליגיעזע' און פילאָזאָפישע באַגריפען וועגען גאָטהײט. 

דער פילאָזאָפּישער גאָט איז א שרעקליך ווייטער, פרעמדער, 
קאַלטער און גלייכגילטיגער, וועלכער האָט אייגענטליך קיין שום 
שייכות צום ערדישען מענשען און צו זיין לעבען און שיקזאל, ווייל 
ניט ער ווייסט פונם מענשענס עקזיסטענץ, ניט ער איז אין דעם 
פאראינטעריסירט, להפך פונם קרעליגיעזען גאָט" -- דעם פּער- 
זענליכען גאָט -- וועלכער הגם ער איז אן אומבאַגרײיפבאַרע ,רזין- 
דרזינ'דיגע" מיסטעריע, איז ער דאָך אזוי נאָהענט און אינטים פאר- 
בונדען מיט'ן מענשען, מיט זיין לעבען און שיקזאל, אזוי ערנסט 
פאראינטריסירט אין זיינע ערפאָלגען און דורכפאלען, אין זיינע 
גוטע' און שלעכטע מעשים א. א. וו., און וועלכען מ'קען אפילו --- אין 
א נויט -- ,אונטערקויפען" מיט א פעטען קרבן אָדער מיט א האַר- 
ציגער תפלה; מיט איינעם װאָרט -- א גאָט א ט אַ ט ע א ין 
ה י מ ע ל. -- 


+ 


אין דעם זין קען מען זאָגען, אז אויך איוב'ס באקאנטע פרא- 
זע : ;ומבשרי אחזה אלוה", איז ניט בלויז אַ פּאָעטישער מעטאַפאָר, 
נאָר אויך א פּראָזאַאישער אמת, ווייל דער מענשליכער אינטואיטי- 
ווער באַגריף וועגען דער גאָטהײט קומט ווירקליך צו איהם, וי אלע 
אַנדערע ענליכע באגריפען, דורך דער פארמיטלונג פון זיין אינדי- 
ווידועלען פּסיכאָ-פיזיאָלאָגישען וועזען, אָדער אין אנדערע ווער- 
טער -- דער אָביעקטיווער ,וועלט-איך", וואס טראָגט דעם נאָמען 
גאָטהײט, ענטפּלעקט זיך צום מענשען דורך די צנורות" פון 
זיין אייגענעם ;סוביעקטיווען איך". 

ווייל רעליגיע בכלל, וי אמונה גופא, וועלכע איז דער 
י ס ו ד פון יעדער רעליגיע, איז דורכאויס א טיף-פּערזענליכע, 
פוס בי שק טינונע איי כ טרלפבונבג 

און אויך דער באקאנטער פסוק: ,ילכו איש בשם אלהיו" קען 
דעריבער פארשטאַנען ווערען ניט בלויז אלעגאָריש, נאָר אויך 
,פּשוטו כמשמעו" -- יעדער מענש מיט זיין אייגענעם געטליכען 
באַגריף; און דערביי איז זעלבסטפארשטענדליך, אז וואס העכער 
דער ;איש" גופא געפינט זיך אויף דער קולטור-לייטער, אלץ הע- 
כער איז אויך זיין באַגריף וועגען ,אלהיו". 

דער אפיציעלער רעליגיעזער קאַטעכיזעס פונם גלויביגען 
מענשען, זיין פאָרמעלער ,אני-מאמין", איז איין זאך, און זיינע סו" 
ביעקטיווע רעליגיעזע' באַגריפען און אנשויאונגען זיינען א גאנץ 
אַנדערע זאך, וועלכע קען זיין אין תוך גאנץ פארשידען פון די 
ערשטע. 

באַזונדערס איז דאָס צו באַמערקען ביי די זאָגענאַנטע בריי- 
טע מאסען פון אלע רעליגיעזע קולטען, וועלכע שיינען צו זיין באַ- 
שאָנקען מיט א ספּעציעלען ;טאַלאַנט? צו פארוואולגאַריזירען יעדע 
אידעע, באַגריף אָדער אידעאל, װאָס פאלט אריין צו זיי אין די הענט 
און וועלכע זי פּרואווען אריינפּאסען אין זייערע אייגענע , גייסטיגף? 
ד' אמות. 

זי זיינען אין דיזער הינזיכט, אזוי צו זאָגען, קאַלכעמיקער? 
אויף דער לינקער זייט, ווייל ווערענד יענע האָבען פּרעטענדירט צו 
באַזיצען די פעהיגקייט צו פארוואנדלעז גראָבע מעטאַלען אין איי- 
דעלע, צייכענען זיי זיך אויס מיט א פארקעהרטער אייגענשאַפט -- 
צו פארוואנדלען איידעלע געגענשטאַנדען אין גראָבער מאַטעריע. 

אָבער פילייכט איז דאָס ניט אין גאנצען די שולד פון די ;צאן- 
קדשים" גופא, נאָר אויך --- און אפשר נאָך אין א פיל גרעסערער 
מאָס --- פון זייערע ,גייסטיגע פּאַסטוכער*, וועלכע אין זייערע ערנס- 
טע באמיהונגען צו מאכען זייערע ;הימלישע" לעהרען וי ווייט מעג- 
ליך פּאָפּולערער און צוגענגלכער פאר זיערע פאנאַטישע 

אבערגלויבערישע נאָכפאָלגער, האָבען זיי גופא זיך אָפט שוין צופיל 
ארונטערגעלאָזט צו דער מדרגה פון די דאָזיגע נאָכפאָלגער און זיך 
צופיל שוין געפּרואװוט צוצופּאסען צו זייערע פאַנאַטישע און פארקרי- 
פּעלטע באַגריפען און אנשויאונגען. 

אין פאָריגען קאַפּיטעל האָבען מיר אָנגעוויזען אויפ'ן ענין 
קרבנות אלס אן אילוסטראציע פון דער דאָזיגער נעגאַטיוער און 
דעמאָראליזירענדער טאַקטיק, מירץ איצט אָנצייגען אויף אן אנדערען 
ענליכען ביישפּיל פון אן אַנדערער רעליגיע. 

אָט נעמט, למשל, דאָס קריסטענטום, וועלכע איז די פאר- 
שפּרײיטסטע און ערפאָלגרייכסטע -- יעדענפאלס, אין אָפיציעלען 
קירכליכען זין -- פון אלע עקזיסטירענדע מאָנאטעאיסטישע רעלי- 
גיאָנען און וועלכע פּרעדיגט שוין א קימא-לן פון ארום 18 הונדערט 
יאהר די אידעע פון ;אחדות-הבורא". 

איז דאָך דוכט זיך גוט ? -- , טוג עס ערשט ניט !" 

ווייל ס'איז מיטן קריסטענטום געשעהן איינס פון די צוויי: 
אָדער די גרינדער און װאָרטזאָגער גופא פון דער דאָזיגער רעליגיע 
האָבען זיך נאָך דאן ניט געקענט אינגאַנצען באפרייען פון זייערע 
פריהערדיגע געצענדינערישע באַגריפען, אָדער זיי האָבען באַצװעקט 
דערמיט זיך בעסער צוצופּאַסען צו די דאַמאָלסדיגע באַגריפען פון 
זייערע פּרימיטיווע נאָכפאָלגער ; װי דאָס זאָל ניט האָבען געווען, דער 
פאקט איז, אז זיי האָבען גלייך, שוין פון אָנפאַנג אָן, באַדייטענד פאר- 
קריפּעלט די גרונט-פּרינציפּען פון זייער מאָנאָטעאיסטישער רעלי- 
גיע דערמיט, װאָס זיי האָבען אויף א קוריאָזען אופן אריינגעפלאָכ- 
טען אין איהר געוויסע געצענדינערישע עלעמענטען, וועלכע האָבען 
פארוואנדעלט די אידעע פון געטליכער אייניגקייט אין א טשיקאַװער 
דאָגמע פון ,געטליכער דרייאייניגקייט". 

דוכט זיך, וואס קען נאָך זייז א גרעסערער לאָגישער אבסורד, 
װוי די דאָזיגע דאָגמע פון א ;חוט-המשולש'דיגער" אחדות-הבורא'- 
קייט, און דאָך איז דאָס אין דער ווירקליכקייט דוקא געװאָרען די 

פונדאמענטאַלסטע דאָגמע אינם הייליגען קאַטעכיזעס פון דער צי- 
וויליזירטער קריסטליכער אמונה! 

שוין ניט ריידענדיג וועגען די פילע קוריאָזע, פאַנאַטישע 
און אבערגלויבישע אידעען, סימבאָלען און אלעגאָריעס, וועלכע 
זיינען פון די פרומע קריסטליכע טעאָלאָגען אריינגעוועבט געװאָרען 
אין דער דאָזיגער , געטליכער דרייאייניגקייט" און וועלכע טראָגען 
אויף זיך נאָך פיל בולט'ער דעם שטעמפּעל פון די אַלטע געצענדי- 
נערישע באַגריפען און אנשויאונגעױי 

און דאָך זעהן מיר וי מיליאָנען זאָגענאַנטע קולטורעלע, איג- 
מעליגענטע און ציוויליזירטע מענשען גלויבען נאָך עד-היום אין 
דער דאָזיגער שטוינענדער פאָרמולע פון א ,דרייפאכיגען-איינ- 
איינציגען" גאָט. 

דאָס איז ווירקליך איינע פון די סאמע קוריאזע ערשיינונגען 
זאָגאר אין דער קוריאזען-רייכער מיסטיש-רעליגיעזער װעלט און 
וועלכע מ'קען פילייכט ערקלערען מיטן באַקאַנטען אפאָריזם פון 
דעם קירכען-פאָטער טערטוליאַן: ,איך גלויב, וייל ס'איז אן 
צבפורד"... 

אָבער דאָס איז נאָך אלעמען ניט דער איינציגער בישפּיל 
פון פארקריפּעלטע רעליגיעזע אידעאָלאָגיעס, און די קריסטליכע 
רעליגיע איז אויך ניט די איינציגע, װאָס האָט געזינדיגט אין דיזען 
הינזיכט. 

אין אמתץן, ווען מיר זאָלען, למשל, צונויפזאמלען אלע טשי- 
קאַװע און קוריאָזע דאָגמען, אידעען, באגריפען, פּרינציפּען, אנ- 
שויאונגען, טראדיציעס א. א. װו. פון די פארשידענע רעליגיעזע קול- 
טען און אמונות, ניט בלויז פון די פּרימיטיווע מענשען פון אוראל- 
טערטום, נאָר אויך פון די שפּעטערדיגע מאָדערנערע צייטען, װאָל- 
טען מיר פּשוט נשתומם געװאָרען אויסצוגעפינען, װי ערנסטע מענ- 
שען, זאָגאַר קולטורעלע און אינטעלעקטועלע, קענען גאָר אָננעמען 
אזעלכע נארישע; דומע, באַנאַלע ?בבא-מעשיות" און אבערגלויבענס 
פאר הייליגע געטליכע לעהרען און ווארהייטען. 

װאָס-װאָס, דער רעליגיעזער אינסטיטוציע בכלל קומט גע- 
וויס פקרעדיט" על-כל-פנים פאר איין זאך -- פאר איהר אויסער- 
געווענליך-שטאַרקען ;פארדייאונגס-אַפּאַראַט", א דאנק וועלכען זי 
איז אימער געווען אין שטאַנד צו אַסימילירען אין זיך כל-ערליי אי" 
דעאישע אבסורדען און לאָגישע סתירות און זיי נאָך דערצו פאר- 
וואנדלען אין איהר טעאָלאָגישער לאַבאָראַטאָריע אין הייליגע 
לעהרען און פּרינציפּען, וועלכע האָבען זאָגאר באַוויזען דעם ,קונץי 
צו באַאיינפלוסען הונדערטער מיליאָנען גלויביגע מענשען אין משך 
פון פילע דורות. 

צו איהר ,גליק? זיינען אויך די לעצטע; פון זייער זייט, אי- 
מער געווען גרייט אויפצונעמען און פארהייליגען כלערליי אידעען און 
לעהרען, מנהגים און טראדיציעס ניט אזויפיל צוליב זייער אמת'ען 
ווערט, וי צוליב זייער גרויסען ;זכות" וואס -- ענטשולדיגט פארן 
אויסדרוק -- , זי האָבען א באָרד", דערפאר װאָס זיי האָבען הייסט 
עס, באַװיזען אין משך פון דער צייט צו ווערען א טראדיציע, א 
,מסורת-אבות?, 

ס'איז, כ'לעבען, א ;גאָטס-רחמנות" אויפן כביכול, װאָס ער 
איז נעביך אריינגעפאלען צו אזעלכע ;דומע קערלס" אין די הענט, 
ס'איז דאָך אָפט ממש צום שטוינען, װאָס די דאָזיגע פאנאַטישע, 
וואולגארע און אבערגלויבערישע ,צאן-קדשים" האָבען פון זייער 
הימלישען גאָט און וועלט-באַשאַפער געמאַכט! 

ווען דעם דאָזיגען הימלישען גאָט און וועלט-באַשאַפער זאָל 
זיך אַמאָל פאר אַ טשיקאַװעסט פרגלוסטען ,צוצולעגען אן אויער" צו 
זייערע נאַאיװוע, נאַרישע און באַנאַלע ,תהלות ותשבחות", װאָס זיי- 
נען צו איהם טאָגיטעגליך געווידמעט, אָדער, למשל, כאַפּען א קוק 
אין זייערע הייליגער ליטעראַטור און זעהן וואס פאר א פאַנטאַסטישע 
דומהייטען און לעכערליכע ;בבא-מעשיות" ס'ווערען דאָרט וועגען 
איהם, דעם הימלישען גאָט און וועלט-באַשאַפער, דערצעהלט, װאָלט 
ער זיך זיכער אליין ניט דערקענט... 

ס'איז אָבער דאָך נאָך א פיל גרעסערער רחמנות אויף די דאָ- 

זיגע ;צאן-קדשים" גופא, וועלכע זיינען בטבע שטענדיג מוכן ומזומן 
צו ,פאלען כורעים" פאר יעדען ,עץ ואבן" און זינגען ;הללויה" צו 
יעדער נארישער און פיקטיווער געצקע, װאָס האָט ארויפגעצויגען 
אויף זיך די מאַסקע פון א גאָט, 

גק ום ע ש ה ל נו אל הי ם!" -- דאָס איז דער 
סטעראָטיפּישער ,קול-קורא" פון אלע פּרימיטיווע מאסען אין אלע 
צייטעןי 

און ווען ס'טרעפט אמאָל א צייט ווען ס'איז שווער צו , דאָקא- 
זשען" אן ערשט-קלאַסיגען גאָט, זיינען זיי גרייט זיך צופרידעג- 
שטעלען מיט אן ,ערזאץ-גאָט? פון א צווייטער אָדער דריטער מדרגה, 
און בדיעבד, אין א זע ה ר אקריטישען מאָמענט", איז אויך רעכט 
אפילו אן ;עגל-הזהב", אבי חס-ושלום ניט בלייבען אָהן א גאָט, 
אהן א פיהרער... 

אָבער צו זייער ;,גליק" האָט נאָך פונדעסטוועגען קיינמאָל 
ניט געטראָפען, אז דער דאָזיגען ;קול המון" זאָל בלייבען א אקול 
קורא במדבר"; צו זייער ;גליק" האָט דער ,קום עשה לנו אלהים" 
קיינמאָל ניט פארפעלט צו ברענגען באלד דעם נויטיגען ענטפער: 
יא לה א להיף!:".. 

אין א געוויסען זין שטעלען די אלטע רעליגיעזע געשיכטעס 
מיט זיך פאָר א סאָרט פאַנטאַסטישע דראַמאַטישע ;שפּיל* אין כל- 
ערליי מיסטעריעזע גייסטער און געטער, א זעהר פּיקאַנטע שפּיל, 
אין וועלכער דער פּרימיטיװוער מענש האָט זיך, װוי ס'שיינט, גייסטיג, 
עמאָציאָנעל און פיזיש אויסגעלעבט. 

אָבער אין אמת'ן איז די דאָזיגע זעהר אלטע ,שפּיל" נאָך 
אויך איצט ניט אין גאנצען ארויס פונם רעליגיעזען ;רעפּערטואַר", 
ווייל ניט ווייניג פון יענע אַלטע פּאָנאניסטישע אידעען און באגרי- 
פען, גלויבענס און אבערגלויבענס, ריטואלען און צערעמאָניעס, זיי" 
נען אריינגעדרונגען און זיך גאַנץ פיין איינגעבירגערט מיטן כח פון 
הייליגער טראדיציע, פון איין זייט, און פון גייסטיגער אינערציע -- 
פון דער אנדערער, אויך אין די מאָנאָטעאיסטישע רעליגיאָנען. -- 

ס'איז, אגב, אינטערעסאנט װאָס זעהר פילע פון די רעליגיעזע 
פּרעדיגער און װאָרטזאָגער פון אוראלטערטום, וועלכע זיינען געווען 
אזוי גוט בעהאווענט אין אלע ענינים, װאָס האָבען צו טאָן מיט די 
ווייטע מיסטעריעזע ,עולמות העליונים", וועגען וועלכע זיי האָבען 
אימער גערעדט מיט אזויפיל וויסען, אויטאָריטעט און איבערצייגונג, 
האָבען אָבער דאָך אזוי וועניג, אדער כמעט גאָר ניט געוואוסט וועגען 
זייער אייגענער ערדישער וועלט, אין וועלכער זיי האָבען ווירקליך 
עקזיסטירט, און א חוץ די ענגע ד' אמות פון זייער אייגענעם קליינ- 
ליכען ועלטעל, איז פאר זיי, װי בכלל פארן פּרימיטיווען מענשען 
פון אוראַלטערטום, דוקא די דאָזיגע רעאַלע ערדישע װעלט אין 
אמת'ן געווען די גרעסטע מיסטעריע. 

און דערפון שטאַמט פילייכט דער פאקט װאָס די דאָזיגע 
פּרעדיגער און ווארטזאָגער האָבען שטענדיג געהאַט אזא גרויסע 
שוואכקייט צו הויכע קלינגענדע פראַזען און געפליגעלטע, אָפט זעהר 
נעפּלדיגע, מליצות, װי ס'פּאַסט טאַקע פאר מענשען, וועלכע פלאַ- 
טערען שטענדיג אין די מיסטישע "עולמות העליונים". 

אזוי, למשל, איז רעליגיע פאר זיי געווען ניט עפּעס אַנדערש 
וי א ,הייליגער שידוך צווישען גאָט און מענש" און אמונה בכלל -- 
דער גייסטיגער בונד צווישען הימעל און ערד א. א. װו, 

די דאָזיגע הויך און שעהן קלינגענדע מליצות, וועלכע האָבען 
געדארפט ארויסרופען אינם נאַאיווען גלויביגען מענשען הייליגע רע- 
ליגיעזע שטימונגען און סענטימענטען, זיינען אין אמתץ געווען די 
אָריגינעלע המצאה פון דער פפאַרמיסטיצירטער" פאַנטאַזיע און 
האָבען נאטירליך ניט פארמאָגט די מינדעסטע שייכות מיט קיינע פון 
די פּ ר אָב לע מ אַטישע /,עולמות העליונים", וועגען וועל- 
כע דער מענש -- דער פּרימיטיווער וי דער מאָדערנער -- האָט 
דאָך פאַקטיש ניט געהאַט און האָט ניט און װעט ווארשיינליך קיינ- 
מאָל ניט האָבען זאָגאַר דעם מינדעסטען און ווייטלויפענדסטען בא- 
גריף. -- 

ס'איז בכלל א מערקווירדיגע ערשיינונג, װי אזוי דער מענש 

גופא שאַפט זיך אין זיין ערפינדערישער פאַנטאַזיע פארשידענע אי- 
דעען און באַגריפען וועגען ענינים, וועגען וועלכע ער האָט אין אמתץ 
ניט קיין אנהונג, און טאַקע באלד דערנאָך אָפּערירט ער שוין מיט 
דיזע זעלבסט-ערפינדעטע, ,פון פינגער אויסגעזויגענע" אידעען אוך 
באַגריפען, װי מיט פעסטגעשטעלטע און אומצווייפעלהאפטע וואר- 
הייטען. .. 

און דאָס איז ניט בלויז בנוגע מיסטישע, נאָר זאָגאר וועגען 
מעהר קאָנקרעטע ענינים. 

איז דאָך א פאַקט, למשל, אז ניט רעליגיע, ניט פילאָזאָפיץ 
און זאָגאר ניט די װיסענשאַפט האָבען אונז ביז איצט ניט געגעבען 
-- און העכסט ווארשיינליך קענען אונז ניט געבען -- די נויטיג 
ערקלערונגען װועגען אזעלכע קאַרדינאַלע ענינים װווי, למשל, דער 
;ערשטער סבה", אָדער וועגען אורשפּרונג פון דער וועלט-יצירה, 
פון דער נאַטור, אָדער װועגען דעם: צי האָט די דאָזיגע ,ערשטע 
סבה", אָדער די קוועלט-יצירה", אָדער די נאַטור, אָדער אפילו די 
מענשהייט וועלכען ס'איז באַשטימטען וויכטיגען און ווערטפולען 
ציל אין זייער עקזיסטענץ, אדער -- װי דער אַלטער קהלת-פּעסי- 
מיסט האָט זיך אויסגעדריקט -- ?הבל הבלים, הכל הבל וי 

און דאָך וויפיל פאַרשידענע אריגינעלע, אינטערעסאנטע און 
שאַרפזיניגע טעאָריעס, דאָקטרינעס, סברות, הנחות, אַנשויאונגען 
א. א. וו. האָט שוין דער מענש ביז איצט געשאַפען -- מיטן שכל 
ערפונדען, אָדער , פון פינגער אויסגעזויגען" -- אויף די דאָזיגע 
,פּראָבלעמאַטישע? געביטען! -- 

װאָס ס'איז שייך די דערמאָנטע ,געפליגעלטע מליצות* פון 
די רעליגיעזע מיסטיקער, דארף מען ליידער קאָנסטאַטירען דעם 
פאקט, אז דער געפּלאַנטער ,שידוך* צווישען גאָט און מענש, װאָס 
זיי האָבען זיך אונטערגענומען דורכצופיהרען, האָט זיך אין דער 
ווירקליכקייט לגמרי, ניט איינגעגעבען, ווארשיינליך ווייל איינער פון: 

די ,צוויי צדדים" -- מסתמא דער געטליכער צד --- האָט ליידער ניט 
ארויסגעצייגט קיין סימן פון ,קאָאָפּעראַציע", און אויך די גייסטיגע 
בריק, װאָס אמונה האָט געפּרואװוט אריבערװאַרפען צווישען הימעל 
און ערד, איז געבליבען הענגען ,על בלימה"... 

ווייל נאָך טויזענטער יאהרען פון כלומרשטען קקאָנטאַקט" 
צווישען מענשען און גאָט, נאָך פילע דורות פון שטענדיגער דער" 
נעהנטערונג צווישען הימעל און ערד, זיינען די מיסטעריעזע הימ- 
לען נאָך אלץ געבליבען אזוי ווייט, פרעמד און גלייכגילטיג צום ארי- 
מען זוהן פון דער ערד, װי געװוען... 

נאָך מעהר, ס'איז ליידער געשעהן, אז אין דער צייט װאָס 
דער גלויביגער מענש איז געווען אזוי שטאַרק פארטיפט אין זיינע 
מיסטישע פאַנטאַזיעס און איז געשטאַנען מיט זיינע פרום-פארגלאָצ- 
טע אויגען געװוענדעט צו די ווייטע מיסטעריעזע הימלען, צו וועל- 
כע ער האָט אָנפארטרױיט זיין לעבען און שיקזאַל און פון װאַנען ער 
האָט ערװאַרטעט די באַפרידיגונג פון אַלע זיינע נויטען און באַדער- 
פענישען, -- האָט ער דערוייל שטאַרק פאַרנאַכלעסיגט זיינע 
וויר ק ליכע און ר ע אלל ע מעגליכקייטען און געלע- 
גענהייטען בנוגע דער פארנינפטיגער, יושר'דיגער און גערעכטער 
אײנאָרדנונג פון זיין לעבען אויף דער ערד. 

דער היפּנאָז פון דער פּאַסיווער רעליגיעזער אמונה (און מיס- 
טיש-רעליגיעזע אמונה איז דאָך לויט איהר מהות פון א פּאסיווען 
כאַראַקטער), װאָס מאַכט דעם מענשען פיהלען אז ער האָט זיך 
שטענדיג אויף וועמען צו פאַרלאָזען, און אז בכלל ווערען זיין לע- 
בען און שיקזאל פ א ר א ויס ב א ש ט י מ ט פון אן העכע- 
רער מיסטעריעזער קראפט, פיהרט געוויינליך --- לאָגיש און פּסי- 
כאָלאָגיש --- צו א געוויסען פּאראליז פון מענשענס ווילען און ענער- 
גיע און צו דער אָפּשוואכונג פון גלויבען אין זיינע אייגענע מענשלי- 
כע כוחות, פעהיגקייטען און מעגליכקייטען און פארפלאַנצט בכלל 
אינם מענשענס אונטערבאַוואוסטזיין די זוימען פון פאַטאַליזם, פּאַ- 
סיוויטעט און רעזיגנאַציע. 

דער געווענליכער מיסטיש-געשטימטער און טיף-גלויביגער 
מענש איז לויט זיין פּסיכאָלאָגיע א פּאָטענציעלער פאַנטאַזיאָר און 
טרוימער, אָבער נאַטירליך ניט פון יענע זעלטענע יחידי-סגולה'דיגע 
אידעאליסטישע טרוימער און װיזיאָנערען, וועלכע א דאנק זייער 
פענאָמענאַלער ליכטיגער פּערזענליכקייט לעגען שטענדיג ארויף 
זייער גייסטרייכען שטעמפּעל אויף דער מענשליכער געשיכטע, נאָר 
--- אן איינפאכער נאַאִיו-גלויביגער פאַנטאַזיאָר, אָדער ריכטיגער -- 
א סאָרט ,פּראקטישער בעל-הזיה" --- אויב מ'קען זיך אזוי אויסדרי- 
קען -- וועלכער לעבט איינצייטיג אין דער רעאלער און מיסטישער 
וועלטען, אין דער פאנטאַזיע און אין דער ווירקליכקייט. 

;דער עיקר פון אמונה --- ערקלערט ר' נחמן בראַצלאַװער -- 
איז נאָר דאָרטען, וואו ס' ה ע ר ט אויף ד ע ר ש כל, און 
אז מ'פארשטעהט ניט מיטן שכל, בלייבט פאַנטאַזיע; נמצא, אז דער 
עיקר אמונה איז פאַנטאַזיע". 

אָבער מיר װאָלטען אייגענטליך געקענט ציהען דעם פאָדעם 
פון דער דאָזיגער חסידישער פילאָזאָפּיע* אויך ווייטער : היות פאַנ- 
טאַזיע איז דער עיקר פון אמונה און אמונה איז דער עיקר פון רע- 
ליגיע און רעליגיע איז דער עיקר פון דער מענשליכער עקזיסטענץ 
און די מענשליכע עקזיסטענץ איז דער עיקר פון דער גאַנצער וועלט- 
עקזיסטענץ, נמצא -- אז די גאַנצע וועלט-עקזיסטענץ איז אויך כולה 
פאַנטאַזיע ! 

אלזאָ, צום טייוועל מיט דער ווירקליכקייט, לעבען זאָל די 
פאַנטאַזיע! -- 

אגב, ריידענדיג וועגען דער מענשליכער געשיכטע, איז כדאי 
דאָ צו באַמערקען, אז איינער פון די שאַרפסטע ספקות און פראגע- 
- צייכענס, וועלכע עגבערען אָפט אין מוח פון כמעט יעדען אָביעק- 
טיווען און פריידענקענדען סטודענט פון דער דאָזיגער מענשליכער 
געשיכטע, איז דער מוק, דער ,יתוש" פון צווייפעל און סקעפּטיציזם 


174 פּראָבלעמען און שטריכען פון גייסטיגען כאַראַקטער 


בנוגע דער ווייזהייט, לאָגישען זין און צוועקמעסיגקייט פונם גאַנג 
פון דער אלגעמיינער מענשליכער געשיכטע. 

אָפט, ווען איהר טראכט זיך טיפער אריין אינם דאָזיגען ענין, 
דוכט זיך אייך, אז ווען די דאָזיגע געשיכטע װאָלט זיך פון אָנהויב- 
אָן געווען פארנומען אויף אן אנדערען מעהר רעאליסטישען װעג: 
ווען, למשל, אנשטאַט דעם רעליגיעזען מיסטיציזם, וועלכער האָט 
;פאַרכאַפּט?" אין איהר דעם אויבען-אָן און איהם אָנגעהאַלטען אין 
משך פון אומצאָהליגע דורות, װאָלט די מענשהייט געווען ערצויגען 
געװאָרען אויף די איינפאכע, לאָגישע, ריין-מענשליכע עטיש-הומאַנע 
פּרינציפּען און אנשויאוננען : ווען, למשל, דער קאָלאָסאלער זאַפּאַס 
פון גייסטיגער ענערגיע, פּאַטאָס און ענטוזיאזם, וועלכער איז פאר 
פילע טויזענטער יאהרען פארברויכט געװאָרען אינם פּראָצעס פון 
פּרעדיגען, פּראָפּאָגאַנדירען און פארשפּרייטען פאַרשידענע מיסטי- 
שע אידעען, לעהרען און ווארהייטען, װאָלט ער געווען אויסגענוצט 
געװאָרען אויף א מעהר ראציאנעלען, רעאליסטישען און פארנינפטי- 
גען אופן --- װאָלט די מענשהייט געווען געקענט אָהן-ספק איצט אָנ- 
ווייזען אויף א לאין-ערך פיינערען, ווירדיגערען און העכערען היס- 
טאָרישען רעקאָרד. 

פאַר א פרײגעזאָנענעם און סקעפּטיש געשטימטען מענשען 
איז זעהר שווער מסכים צו זיין מיט די קאָנװענציאָנעלע היסטאָרי- 
קער, וועלכע האַלטען, אז דער וועג אויף וועלכען די מענשליכע גע- 
שיכטע איז אָנגעגאנגען איז טאַקע ווירקליך געווען דער אומפאר- 
מיידליכער, און אז אלץ װאָס ס'איז אין דער פארגאנגענהייט פאָר- 
געקומען, אָדער װאָס ס'קומט איצט פאָר אין דער מענשליכער וועלט, 
איז געווען און איז ווירקליך אין שטרענגען אקאָרד מיט די קאייזער- 
נע געזעצען" פונם היסטאָרישען פּראָצעס. 

אין געגענטייל, אן אביעקטיווער קריטישער אַנאַליז פונם אל- 
געמיינעם היסטאָרישען פּראָצעס פיהרט אונז דוקא צו דער אפּיקור" 
סישער מסקנה, אז זעהר פילע פון די פאָרגעקומענע אין משך פון 
דער פיל דורות'דיגער פארגאנגענהייט פּאסירונגען, פאקטען, ערשיי" 

נונגען, באַװועגונגען א. א. וו., זיינען אין אמתץ --- לאָגיש, פּסיכאָ- 
לאָגיש, היסטאָריש -- כלל ניט געווען אומבאַדינגט נויטיג און אומ- 
פארמיידליך אָדער צוועקמעסיג : גראדע פארקעהרט -- א זעהר גרוי- 
סער פּראָצענט פון זיי זעהט דוקא אויס צו זיין דורכאויס צופעליגע, 
זינלאָזע און צװעקלאָזע ערשיינונגען, וועלכע װאָלטען געווען געקענט 
ביי אן אנדערער קאָניוקטור אויסגעמיטען ווערען, אָדער האָבען יע- 
דענפאַלס אויך געקענט פאָרקומען אויף אַ גאַנץ אַנדערער ארט און 
ווייזע און דאן נאַטירליך אויך פיהרען צו גאנץ אַנדערע רעזולטאַטען. 

מיר זיינען פאָלגליך ניט מחויב אָנצונעמען, אַז אַלץ װאָס 
איז אמאָל פאָרגעקומען, אָדער קומט איצט פאָר אויף דער היסטאָ- 
רישער בימה, איז אן אומפארמיידליכע, פאטאלעי און באַשערטע זאך, 
וועלכע מיר מוזען אָננעמען ,אהן רעזערװאַציעס", אלס ;הלכה למשה 
מסני". 

מיר טאָרען זיך אויך ניט באַנוצען מיט די דאָזיגע פאַלשע 
מאָטיווען, כדי אראָפּצעווארפען פון זיך די דירעקטע פאראנטװאָרט- 
ליכקייט פאר דעם שרעקליכען כאַאָס און דעמאָראַליזאַציע, וועלכע 
בושעווען שוין לאַנג אין אונזער צערודערטער וװעלטעל און װאָס 
דעמאָנסטרירען אזוי שארף און בולט דעם באַנקראָט פון יענע אנשוי- 
אונגען און אידעאָלאָגיעס, וועלכע האָבען דאָמינירט די מענשליכע 
געשיכטע אין משך פון די פארגאנגענע דורות. 

שוין צייט צו לערנען פון אייגענע טעות'ן און פעלערען 
װווי אזוי זיי אויסצומיידען אין דער צוקונפט; שוין צייט זיך אראָפּ- 
צונעמען דעם נויטיגען ;מוסר-השכל? פון די זעהר קאָסטבאַרע גע- 
שיכטליכע' ערפאהרונגען און ענדליך פּרואווען א קירעווע טאָן דאָס 
רעדעל פון דער געשיכטע אין דער ריכטונג, װאָס פיהרט צו אמתץ 
פּאָרטשריט און פּראָגרעס באַזירט אויף די יסודות פון מאָראַל און 
וויסענשאַפט. 


זזזטא 
וװעגען די גאָטהײטס פּראָבלעמען 


א'ן פריהרדיגען קאַפּיטעל, ריידענדיג וועגען די פּראָבלע- 
מען פון , מציאות-השם", האָבען מיר אויך אגב-אורחא באריהרט 
די פּראָבלעמע וועגען ,;מהות-השם", וועלעז מיר דעריבער אין פאָל- 
גענדען קאַפּיטעל זיך פּרואװען אַביסעל לענגער אָפּשטעלען אויפן 
דאָזיגען דעליקאַטען עניץ. 

אין משך פון דער פיל'דורות'דיגער געשיכטליכער ענטוויק- 
לונג פון דער מענשליכער ראסע האָבען זיך פונם גרויסען אידעאי- 
שען כאַאָס, װאָס האָט געהערשט מי-יודע וי לאַנג אינם גרויען פּרע- 
היסטאָרישען אוראַלטערטום, זיך ביסלאַכװײז אויסגעשיילט פארשי- 
דענע אידעען, טעאָריעס, הנחות און השערות, וועלכע האָבען גע- 
פּרואווט געבען דעם מענשען די נויטיגע ערקלערונגען וועגען די 
פילע ריין-גייסטיגע ערשיינונגען, וועלכע האָבען שטענדיג אינטרי- 
גירט דעם מענשענס נייגעריגקייט. 

דאָס סאַמע פּראָמינענטע פּלאַץ צווישען די דאָזיגע גייסטי- 
גע און אבסטראקטע פּראָבלעמען האָבען שטענדיג פאַרנומען די 
זאָגענאַנטע ,גאָטהײיטס-פּראָבלעמען* ד. ה. -- וועגען מ צ יאות 
א ון מ ה והת ה שם, מיט ועלכע ס'האָבען זיך הויפּטזעכ- 
ליך באַשעפטיגט די פילאָזאָפּישע און רעליגיעזע דענקער, פון וועל- 
כע די לעצטע האָבען זאָגאַר איבערגענומען דעם קאָפיציעלען מאָנאָ- 
פּאָל* אויף אלץ װאָס ס'האָט וועלכע ס'איז שייכות צו די הימלישע 
אַנגעלעגענהייטען בכלל און צו דער גאָטהײט בפרט. 

דערביי האָבען אָבער די דאָזיגע רעליגיעזע װאָרטזאָגער 
שטענדיג אויסגעמיטען צו באריהרען דירעקט די גאָטהײיטס-פּראָ- 

בלעמען גופא, אָדער צו געבען דעם נייגעריגען גלויביגען מענשען 
וועלכען ס'איז באַגריף בנוגע די ענינים, װאָס האָבען וועלכע ס'איז 
דירעקטע שייכות צו דער געטליכער מהות. 

און זאָגאַר ווען זיי האָבען זיך צופעליג אמאָל ארױיסגעכאַפּט 
מיט אַ װאָרט אָדער פראַזע וועגען דעם דאָזיגען וויכטיגען ענין, איז 
דאָס אויך געווען אויף אַזאַ אופן, וואס אנשטאט צו באַלײיכטען, האָט 
עס נאָך דעם דאָזיגען ענין מעהר פארנעפּעלט. 

אין פלוג דוכט זיך, אז פון וועמען אנדערש האָט מען געקענט 
און געזאָלט ערווארטען צו באַקומען די נויטיגע , אינפאָרמאַציע" 
וועגען דיזען ;עיקר העיקרים" פון דער רעליגיעזער אידעאָלאָניע, 
אויב ניט פון די אָפיציעלע רעליגיעזע װאָרטזאָגער, וועלכע פּרע- 
טענדירען דאָך צו זיין די איינציגע אױטאָריטעטען אויף דעם געביטי 

אין דער ווירקליכקייט אָבער האָבען ניט בלויז זיי גופא שטעג- 
דיג אויסגעמיטען דעם דאָזיגען דעליקאַטען ענין, נאָר זיי האָבען אויך 
אַנדערע שטרענג פארבאָטען יעדע סאָרט דיסקוסיע וועגען דעם 
אלס ;טאַבו". 

(;במפולא ממך אל תדרוש ובמכוסה ממך אל תחקור... אין 
לך עסק בנסתרות". 

אָבער דער שטרענגער אָפיציעלער פארבאָט האָט פונדעסט- 
וועגען קיינמאָל ניט אָפּגעהאַלטען דעם דענקענדען מענשען פון גריב- 
לעז זיך אין די דאָזיגע ;נסתרות" -- וואס איז נאָך אלעמען אויך 
גאַנץ פארשטענדליך, ווייל דוקא דאָ ליגט דאָך דער שליסעל צו דער 
גאַנצער וואונדערליכער וועלט-מיסטעריע, פון וועלכער מיר, מענ- 
שען-קינדער גופא, זיינען דע-פאַקטאָ אויך אן אינטעגראלער טייל, 

און ס'איז דעריבער ניט קיין וואונדער, װאָס די גרעסטע 
גייסטער פון אלע צייטען און פעלקער האָבען זיך קיינמאָל ניט אויפ- 
געהערט צו באַשעפטיגען מיט דיזע גאָטהייטס-פּראָבלעמען, וועלכע 
זיי האָבען געפּרואווט ערקלערען מיט דער הילף פון פארשידענע 
שאַרפזיניגע טעאָריעס, השערות און הנחות. 

זיי האָבען אויך געפּרואװוט שאַפען די נויטיגע דעפיניציע פונם 

טערמין גאָטהײט גופא דורך , איבערזעצען" דאָס דאָזיגע מיסטער- 
יעזע װאָרט אין א מער באַגרייפליכער מענשליכער שפּראך. 

אָט זיינען, צום ביײישפּיל, בלויז אייניגע פון די דאָזיגע ,פּאָ- 
פּולערע" דעפיניציעס, 

;דער וועלט-מייסטער* פּלאטאָן), ;דער ערשטער באַווע- 
גער" (אריסטאָטעל), דער ;עלות העלת וסבת הסבות" (רמב"ם), 
אָדער אין דער מאָדערנער פילאָזאָפיע: ;דער ערשטער רצון" (שאָ- 
פּענהויער), ;דער ערשטער סוביעקטיווער איך" (שעלינג), ;די אב- 
סטראַקטע אידעע? (העגעל) א. א. װו. 

אָבער וי פּאָפּולער" די דאָזיגע דעפיניציעס שיינען פי- 
לייכט אין פלוג צו זיין, זיינען זיי אָבער אין אמת'ן ניט פיל באַ- 
גרייפליכער פונם אריגינעלען טערמין גופא, צוליב דעם פּשוט'ץ 
טעם, ווייל יעדער באַגריף, ערקלערונג אָדער דעפיניציע וועגען דער 
גאָטהײט, וויפיל מ'זאָל זיי ניט דעשיפרירען און פּאָפּולאַריזירען, װועט 
דאָך אלץ בלייבען אַ מיסטעריע, וייל ס'איז דאָך קלאָר, אז גאָט 
װאָלט אייגענטליך קיין גאָט ניט געווען, ווען מיר, מענשען, זאָלען 
איהם זיין אין שטאַנד צו באַגרייפען .. 

+ ++ 


+ 


הגם -- וי מיר האָבען פריהער באַמערקט -- רעליגיע און 
פילאָזאָפּיע האָבען זיך ביידע פארנומען מיט די זעלביגע גאָטהײיטס- 
פּראָבלעמען, האָבען זיי אָבער דאָס געטאָן אויף גאנץ פאַרשידענע 
אופנים, שוין זאָגאַר דער צוגאַנג גופא צו די דאָזיגע פּראָבלענען איז 
געווען פונדאמענטאַל פארשידען. 

אזוי, למשל, די זעלבע פּראָבלעמען פון ,מציאות-השם?", וועל- 
כע זיינען פאר רעליגיע אין דער בחינה פון אן ,, אפּריאָרישע אקסיאָ- 
מע", װאָס נויטיגט זיך כלל ניט אין קיינע באַװוייזען, זיינען זיי אָבער 
פאר דער פילאָזאָפיע בלויז אין דער בחינה פון א ;פּראָפּאָזיציע" ד. 
ה. פון אן ענין, װאָס דארף ערשט -- אויב מעגליך -- באַװיזען 
ווערען. 

אויך בנוגע דער צווייטער פּראָבלעמע -- וועגען ;מהות השם" 
-- וועלכע ווערט פון רעליגיע באַטראַכט אלס א לגמרי ניט דיסקו- 
טירבאַרע, איז זי --- לגבי דער פילאָזאָפּיע, וועלכע אנערקענט בכלל 
ניט קיינע קינסטליכע באַגרעניצונגען פונם מענשענס אינטעלעקטו- 
עלע אקטיוויטעט -- דוקא אן אָפען און פריי פעלד פאר ערנסטע 
דיסקוסיאָנען און ספּעקולאַציעס. 

די דאָזיגע צויי פּראָבלעמען זיינען אייגענטליך בלויז 
צוויי זייטען פון דער זעלבער מטבע און זיינען פאַקטיש :הא בהא 
תליה", דאָך אין א געוויסען זין קענען פילייכט זאָגען, אז ווערענד 
די ערשטע פּראָבלעמע -- וועגען ,מציאות-השם" -- איז באַזונ- 
דערס וויכטיג דערמיט, װאָס זי איז די סאמע פ ו נ ד אַ מ ע נ- 
ט אַלע פון די רעליגיעזע און פילאָזאָפּישע פּראָבלעמען, איז די 
אַנדערע פּראָבלעמע -- וועגעז ,מהות-השם* --- פון איהר זייט, אויך 
באַזונדערס וויכטיג דערמיט װאָס לאָגיש און פאַקטיש ש ל י ס ט 
זי א יי ן אי זיך אויך די ערשטע. 

ווייל אויב די קאָנסטאַטירונג גופא פון דער עקזיסטענץ פון 
אַ געגענשטאַנד, אלץ איינס פון א פיזישען אָדער גייסטיגען כא- 
ראַקטער, גיט אונז נאָך ניט קיין שום באַגריף וועגען דעם מהות 
און כאַראַקטער פונם דאָזיגען געגענשטאַנד, איז אָבער, פון דער אַנ- 
דערער זייט, די קאָנסטאַטירונג גופא פון א געוויסען געגענשטאַנדס 
מ ה ו ת שון במילא אױיך די פאקטישע אַנערקענונג פון זיין 
,מציאות". 

פאָלגליך, ווען ס'זאָל זיך, למשל, ווען ס'איז איינגעבען דער 
פילאָזאָפיע אָדער װיסענשאַפט צו שאַפּען א געוויסען באַגריף וועגען 
געטליכען ;מ ה ו ת" -- װאָס ס'איז נאַטירליך זעהר צוייפעל- 
האַפט --- װאָלט שוין דאן במילא ניט געבליבען קיין פּלאַץ פאַר דער 
פראַגע וועגען דער געטליכער ;מ צ י א ו ת". 

און ס'קלינגט דעריבער וי א פּאַראַדאָקס די באַהיפּטונג 
פונם באַוואוסטען דענקער זשובערט, אז ,ס'איז ניט שווער צו דער" 
קענען די גאָטהײט, אויב מ'פּרואװט זי ניט צו דיפינירען", ווייל איי- 

גענטליך ליגט דאָך טאַקע די גאַנצע שוועריגקייט פון דיזער פּראָב- 
לעמע אין דעם, װאָס אום צו ,דערקענעז די גאָטהײיט* --- פון א פילאָ- 
זאָפּישען שטאַנדפּונקט --- מוז מען דאָך אומבאַדינגט באַזיצען אַ 
געוויסע קאָנצעפּציע וועגען דעם. 

אָבער הגם דער מענשליכער מוח באַזיצט די וואונדערליכע 
פעהיגקייט צו דענקען און אורטיילען וועגען ריין-אבסטראקטע 
ענינים, אפילו וועגען אזעלכע װאָס מ ח ווץ פ ונ ם מ ענ ש- 
לײכען געדאנק עצקזיס טירלחוליהא 5 ר הי 
נ יי ט, דאָך ווען מיר דענקען און אורטיילען וועגען וועלכען ס'איז 
געגענשטאַנד, װי אבסטראקט ער זאָל ניט זיין, מוז אונזער מוח דאָך 
האָבען וועגען איהם א געוויסע, זאָל זיין אַבסטראקטע קאָנצעפּציע, 
ווייל כל-זמן דער באַגריף גופא וועגען אן אָביעקט געפינט זיך נאָך 
אין דער בחינה פון א ט אָ ט אַ לע ר אַב ס ט ר א ק צ י ע, 
אלס א סאָרט ;נשמה ערטילאית", קען ער נאָך לגמרי ניט דינען אלס 
אָביעקט פארן מענשליכען געדאנק, שוין צוליב דעם גופא װאָס ער 
איז אייגענטליך דאן נאָך ניט אין דער בחינה פון א באַגריף. 

אָבער דאָ שווימט דאָך נאַטירליך ארויס די שוין דערמאָנטע 
פראגע: וי אזוי קענען מיר, מענשען, מיט אונזערע באַגרעניצטע 
אינטעלעקטועלע' אינסטרומענטען אָפּערירען מיטן ענין גאָטהײט, 
וועלכער איז אינטעלעקטועל אומבאַגרייפליך ? 

וי אזוי קען בכלל דער מענשליכער שכל, וועלכער איז דער 
פּראָדוקט פון פיזיקאַלישער און כעמישער ענערגיע און איז אָרגא- 
ניש פארבונדען מיט ערדישער, גשמיות'דיגער און קערפּערליכער 
מאַטעריע און שטאָף, באַגרייפען די גאָטהײט, װאָס איז כולה אב- 
סטראקט, , כולה מיסטיק" ? 

;לו ידעתיו הייתיו" --- לויטעט א באַקאַנטער אפאָריזם, װאָס 
מיינט: אז אום צו זיין אין שטאַנד משיג צו זיין די גאָטהײיט, װאָלט 
דער מענש גופא אויך געמוזט זיין אין דער בחינה פון א גאָט. 

און אין אמת'ן ערקלערט זיך דאָך טאַקע דער קאָלאָסאלער 
איינפלוס, װאָס רעליגיע האָט שטענדיג אויסגעאיבט אויף דער 

מענשהייט, איבערהויפּט אויף דער פּרימיטיווער, הױפּטזעכליך דער- 
מיט, װאָס זי איז באַזירט ניט, וי פילאָזאָפיע אויפן יסוד פון ,השגה" 
-- פון ,;ה ש ג ת א ל ה י ם" -- װאָס פאָדערט ערנסטע פילאָ- 
זאָפּישע פארטיפונג, פאר וועלכער בליז יחידי-סגולה זיינען 
פעהיג, נאָר --- אויף א מ ו נ ה, אויף גלויבען, װאָס האָט הויפּט- 
זעכליך צו טאָן מיטן מענשענס געפיהלען -- א זעהר איינפאכער, 
עלעמענטאַרער פּסיכישער פאקטאָר. 

,שלעכט* איז בלויז מיט די פארשידענע ,טראָבעל-מאַכער* 
-- די כל'ערליי סקעפּטיקער, אַטעאיסטען, אַגנאָסטיקער א. א., 
וועלכע ווילען זיך ניט צופרידענשטעלען מיט'ן מיסטישען גלויבען, 
נאה פאדערען דוקא אי ב ער צײ יגועג צן. 

און מערקווירדיג, הגם ס'קלינגט דוכט זיך וי א פּאַראַדאָקס 
צו זוכען איבערצייגונגען אין מיסטישע ענינים, דאָך איז א פאקט 
אז פילע ערנסטע דענקער, אידישע און קריסטליכע, האָבען זיך זעהר 
אָפּט פארנומען מיט אַזעלכע , זוכענישען", אָדער וי דאָס ווערט גע- 
ווענליך פאָרמולירט --- מיט די פּראָבלעמען א ווע ק צושט ע- 
לצץ די ט אל צניע אויהף א ר אציאַנאַ- 
טע ן ב.א זייס 

זייענדיג איינצייטיג אי פילאָזאָפּישע דענקער, אי רעליגיע- 
זע גלויביגער -- א מערקווירדיגע קאָמבינאַציע -- האָבען די לעצ- 
טע געפּרואװוט מיט דער הילף פון דיאַלעקטיק צו דערהויבען זייערע 
אייגענע ,,סינטעטישע קרעדאָס? צו דער מדרגה פון א פילאָזאָפּישער 
סיסטעמע. 

זאָגאר אזעלכע ערנסטע רעליגיעזע דענקער וי פילאָן פון 
אלעקסאנדריען אין די אלטע צייטען, דער רמב"ם אין מיטעלאַלטער 
און הערמאַן כהן אין דער מאָדערנער צייט, האָבען אויך זעהר שטאַרק 
זיך באמיהט אוועקצושטעלען די אידישע אמונה אויף א ראציאָנאַל- 
פילאָזאָפּישען באָדען : דער ערשטער --- אויפ'ן באַזיס פון דער פּלאַ- 
טאָנישער פילאָזאָפּיע, דער צווייטער --- אויף אריסטאָטעלס פילאָזאָ- 
פישער סיסטעמע, און דער לעצטער --- אויף דעם קאַנטיאַניזם, 

באַזונדערס אינטערעסאַנט איז צו זעהן, וי אזוי דער רמב"ם, 
וועלכער איז צוגעטראָטען צו דעם דאָזיגען קאָמפּליצירטען ענין -- 
פון איין זייט א באַװאָפּענטער מיט דער גריכישער פילאָזאָפיע, וועל- 
כע איז געווען דער פּראָדוקט פון סקעפּטיש דענקענדע מוחות (,דער 
ספק איז דער ערשטער טריט צום אמת" -- אריסטאָטעל.), און פון 
דער אנדערער זייט, א פארבראָנירטער אין דער שטרענגער אידיש- 
רעליגיעזער דאָגמאַטיק, וועלכע איז, דאגעגען, דער פּראָדוקט פון 
אולטראַ-קאָנסערװאַטיװוער אמונה, -- האָט ער דאָך געפּרואווט שא- 
פען א סינטעז צווישען די דאָזיגע צוויי פונדאמענטאל פארשידענע 
וועלט-אנשויאונגען. 

ס'איז אויך זעהר אינטערעסאנט דער אופן וי אזוי דער 
רמב"ם האָט באַהאַנדעלט די פּראָבלעמע פון ,מהות השם", וועלכער 
ער האָט געווידמעט פיל פּלאַץ אין זיין באריהמטען פילאָזאָפּישען 
טראַקטאַט. 

אלס קאָנסערוואטיווער רעליגיעזער דענקער, וועלכער האָט 
אליין זעהר א סך בײיגעטראָגען צו דער פארפעסטיגונג פון דער אידי- 
שער טראַדיציאָנעלער אמונה, האָט ער זיך נאַטירליך שטענדיג בא" 
מיהט אויסצומיידען זאָגאַר די ווייטלויפענדסטע גשמיות'דיגע בא- 
גריפען וועגען דער גאָטהײט און האָט געפּרואװוט פארואַנדלען אין 
סימבאָלען און אלעגאָריעס יענע צאָלרײכע ביבלישע טערמינען און 
אויסדרוקען, וועלכע טראָגען אן אױסגעשפּראָכענעם פיזיקאַלישען 
כאַראַקטער: אָבער אין דער זעלבער צייט, אלס אַריסטאָטעל'ס 
תלמיד-מובהק, האָט ער פונדעסטוועגען ניט געקענט אינגאַנצען 
אויסמיידען די פרייע פילאָזאָפּישע דיסקוסיע וועגען דעם דאָזיגען 
זעהר דעליקאַטען ענין, הגם לויט דער שטרענגער אידישער טרא- 
דיציע -- דער וויכטיגער װאָרט-זאָגער פון וועלכער ער גופא איז 
געווען -- ווערט דאָך יעדע דיסקוסיע פון דעם סאָרט באַטראַכט אלס 
א פּראָפּאנאציע פון דער געטליבקייט . 

און געפינענדיג זיך אזוי ארום ,בין הסדן והפטיש" -- צווי" 
שען דער אידישער אמונה און גריכישער פילאָזאָפּיע, און זייענדיג 

איינצייטיג אי א ג לוי ביג ער אי ד, פאר װעמען די טרא- 
דיציאָנעלע.מסורת-אבות* האָבען מיט זיך פאָרגעשטעלט די העכס* 
טע רעליגיעזע אױטאָריטעט, און אי א ד ע נ ק ענ ד ע ר מ ע נ ש 
פאר וועמען די גריכישע פילאָזאָפּיע איז געווען דער אויסדרוק פון 
אַ נאָבעלער און טיפזיניגער וועלטאנשויאונג, האָט ער זיך געשטעלט 
די לויבענסווערטע אָבער ניט רעאליזירבארע אויפגאַבע --- צו שלי- 
סען א פאָרמעלען שלום ;אָהן זיגער און באַזיגטע* צווישען די דאָזי- 
גע צוויי, איהם נאָהענטע אידעאָלאָגיעס. 

צוליב דעם צוועק האָט ער געפּרואװט פון איין זייט צו ראציא- 
נאַליזירען וי ווייט מעגליך די ביבלישע טעאָלאָגישע אַנשויאונגען 
דורך דער אויסרייניגונג דעם טראדיציאָנעל-רעליגיעזען באָדען פון 
די פארשידענע ווילדע געוויקסען פון כל'ערליי פאלשע, פּרימיטי- 
ווע און וואולגאַרע אידעען און באַגריפען וועגען דער געטליכקייט, 
וועלכע זיינען אין משך פון דורות אָנגעוואקסען אויפן דאָזיגען באָ- 
דען, און, פון דער אנדערער זייט, האָט ער געפּרואוט, אזוי צו זאָ- 
גען, ,כשרץן* די גריכישע פילאָזאָפּיע דורך דעם אויסשליסען פון 
איהר יענע אַנשויאונגען, וועלכע זיינען געווען אין שאַרפען געגענ- 
זאַץ צו דער אידישער טראדיציאָנעלער וועלטאנשויאונג (װי, למשל, 
אריסטאָטעלס הנחות: אז די וועלט איז א ,קדמון", אז זי איז ניט 
באַשאַפען געװאָרען א ,יש מאין", אז זי איז אייביג, א. א. וו.), און 
דאן -- האָט ער געפּרואווט אײנשפּאַנען די , גע'כשר'יטע" גריכישע 
פילאָזאָפיע אינם רײיטװאָגען פון דער אידישער רעליגיע און מיט 
איהר הילף מ ק ר ב א ל ה שכ ל זין די ביבלישע ,אמונות 
ודעות? און זיי דערהויבען צו דער הויכער מדרגה פון אן , אמונה 
צרופה". -- 

און װאָס אַנבאַלאַנגט דעם ענין פון , מהות השם*, האָט ער זיך 
מיט דעם אויך לייכט געספּראװעט, ער האָט -- וי שוין פריהער 
באַמערקט --- גענומען אלע ביבלישע גשמיות'דיגע אַטריבוטען, אלע 
,פאר'בשר-ודמ'דיגע" ,שמות התואר" און אלע אַנדערע פיזיקאַלי- 
שע אויסדרוקען, װאָס באַציהען זיך אויף דער גאָטהײט און זיי ער" 

קלערט אלס אַלעגאָריעס לויט'ן באַקאַנטען תלמודישען פּרינציפּ; 
,דברה תורה כלשון בני-אדם". 

(אייגענטליך האָט פילאָן נאָך לאַנג פאר'ן רמב"ם אויך זיך 
באַנוצט מיט דיזער מעטאָדע, און אריינטייטשענדיג אין דער ביבעל 
פאַרשידענע אלעגאָריעס, האָט ער געפּרואוװוט -- וי מיר האָבען 
פריהער באַמערקט -- זי סינטעזירען מיט פּלאַטאָנ'ס פילאָזאָפיע). 

און דערביי האָט זיך דער רמב"ם באַנוצט מיט נאָך אן אנדע- 
רע ;המצאה", נעמליך -- ארויסגעהנדיג פונם שטאַנדפּונקט, אז דער 
מענשליכער שכל איז ניט אין שטאַנד משיג צו זיין דעם פ אָ ז י- 
טיווע ן מהות פון דער געטליכקייט, איז ער דעריבער צוגע- 
גאַנגען צו דיזער פּראָבלעמע פון דער געגענגעזעצטער זייט -- פון 
דער נ ע ג אַ ט יוו ע ר, א אַנשטאָט צו ערקלערען, למשל, 
װאָס גאָט איז, האָט ער אָנגעװיזען וואס ער א י ז נ י ט: צום 
ביײישפּיל, ער איז נ י ט קין גוף, נ י ט באַגרעניצט אין צייט 
און רױים,. נ י ט אנטערגעװאָרפען קיינע ענדערונגען א. א. װ. 

אָבער אז דעם רמב"ם'ס פארזוך ארויסצופיהרען די , בלאָנ- 
דזשענדיגע", די ;נבוכים", אויפן ריכטיגען וועג דורך דער ערקלע- 
רונג פון רעליגיע אויף א ראציאנאלען אופן האָט זיך לגמרי ניט 
איינגעגעבען, איז שוין פיל מאָל אָנגעוויזען געװאָרען פון פארשידענע 
קריטיקער, און דאָס איז אויך גאנץ פארשטענדליך, ווייל מיט קיינע 
שאַרפזיניגע המצאות און סכאָלאַסטישע סברות קען מען ניט סינטע- 
זירען אַזעלכע צוויי װידערשפּרעכענדע ,אמת'ץ", װי דער מיסטי- 
שער ;אמת" פון ג ע ט לי כ ע ר ע נ ט פּ לע קונ ג אן 
דער ראציאָנאַלער ,אמת" פון פילאָזאָפישען דענקען. 

ווייל מיט קיין חריפישער דיאלעקטיק קען מען ניט אָפּשא- 
פען, אדער זאָגאַר פאַרגלעטען די פונדאמענטאַלע סתירות, װאָס עק- 
זיסטירען צווישען אמונה און פילאָזאָפּיע, צווישען טראַדיציע און 
פרייעם געדאַנק און בכלל צווישען אידישען ר ע ל י ג י ע ז ע ן 
מיס טיצ יז ם און גריכישען פ י ל אָ זאָפי ש ען ר אַ- 
צי אנא ליז.ם, 

און בנוגע דעם רמב"ם'ס אָריגינעלען פארזוך צוֹ ליי- 
זען די פּראָבלעמען פון ,, מהות השם" דורך א נ ע ג אַ טיווען 
מעט אָד אנשטאט א פּאָזיטיווען, איז דאָס געוויס א זעהר שארפ- 
זיניגע, אבער אויך א זעהר צוייפעלהאַפטע המצאה, וייל יעדער 
נעגאטיווער אטריבוט רופט אױטאָמאַטיש ארויס אין מענש- 
ליכען געדאנק דעם געגעענגעזעצטען פּ אָזיט יוו ען אַטרײ 
בוט, וועלכען דער נעגאַטיוו איז אויסען צו פארניינען, סותר צו זיין. 

דער ;ניין* רופט אױטאָמאַטיש ארויס אין אונזער מוח דעם 
ענטשפּרעכענדען ,יאָ", און אויך פארקעהרט. 

א חוץ דעם קען קיין אַבסאָלוט-נעגאַטיווע פאָרשטעלונג פון 
אן אַטריבוט --- אָדער געגענשטאַנד -- ניט האָבען קיין אָנהאַלט אין 
מענשליכען מוח, אויב זי פאַרמאָגט ניט אין הינטערגרונט קיין ענט- 
שפּרעכענדע פּאָזיטיווע פאָרשטעלונג, וי אַבסטראַקט די לעצטע זאָל 
ניט זיין. 

אזוי, למשל, די ערקלערונג אז ;גאָט איז ניט קיין גוף", 
אָדער אז ער איז ,למעלה מן הזמן והמקום" וכ', ערקלערען אין 
אמתץ גאָר ניט, ווייל מיר בלייבען נאָך דיזער ערקלערונג פּונקט 
אזוי אומוויסענד בנוגע דעם געטליכען ,,מהות", װי פאר דער ער- 
קלערונג, ווייל -- װי געזאָגט -- דער מענשליכער געדאַנק קען 
בכלל ניט געפינען פאר זיך קיין שום קאָנהאַלט? אין אן אבסאָלוטען 
נעגאַטיוו פון אן אבסטראקטען באַגריף. 

און דאָס זעלבע' איז אויך מיט די אנדערע ענליכע נעגאַטיווע 
ערקלערונגען. 

און ס'איז שוין דוכט זיך פיל בעסער איבערצולאָזען די דאָ- 
זיגע פּראָבלעמען אין גאַנצען צו די ספערען פון אמונה און טראדי- 
ציע וואו זי באלאַנגען, א ה ן ש ו'ם ע ר ק לע רונג ע הי 
איידער צו פּרואווען זיי ערקלערען אויף א ראַציאָנאלען אופן און 
-- זיי דערמיט נאָך מעהר פאַרנעפּלען און קאָמפּליצירען. 

און בכלל -- אויב מיר קענען ניט מיט אונזער מענשליכען 
שכל באַגרייפען די גאָטהײט דורך פּ אָ זיט יוו ע דעפ י- 

ניציע ס -- און אין דעם זיינען דאָך אלע איינשטימיג -- װע- 
לען מיר זי נאָך ווייניגער קענען באַגרייפען דורך דער פאַרמיטלונג 
פון נ ע ג א ט י ו ו ע דעפיניציעס. -- 


אין צוזאמענהאַנג מיט דעם איז, אגב, דאָ אינטערעסאַנט צו 
ציטירען א קורצען פערז פון דער באריהמטער אָדע ,שיר הכבוד", 
וועגען דעם זעלבען ענין. 

,אדמך, אכנך ולא ידעתיך". 

דער רעליגיעזער פּאָעט, פאר וועלכען די , מציאות השם" איז 
אן אקסיאָמע, װאָס נויטיגט זיך ניט אין קיינע באַװײזען, איז זיך 
דאָ מודה, אז בנוגע די ,,מהות השם" האָבען אלע זיינע באַמיהונגען 
זיך צו שאַפען א וועלכען ס'איז באַגריף וועגען דעם, זיך ניט אייג- 
געגעבען -- און ער איז געבליבען ביים ,ולא ידעתיך". גאָר פשוט 
-- דער מענשליכער מוח, מעג עס זיין א מוח פון א ניוטאָן אָדער 
אן איינשטיין, איז --- שוין צוליב דעם גופא װאָס ער איז א , מענשלי- 
כער" -- ניט אין שטאַנד משיג צו זיין זאכען און ערשיינונגען, וועל- 
כע זיינען מ ע נ ש לי ך -- א ומ ב אַ גר ייפ ב אַ ר, אן 
זעלבסטפארשטענדליך, אז דאָס װאָס מ'קען ניט משיג זיין, קען מען 
אויך ניט ערקלערען, וויפיל דיאלעקטישע חריפות אָדער סכאָלאס- 
טישע המצאות מ'זאָל ניט אָנװענדען. 

און פאָלגליך, מוזען מיר ווילענדיג-ניט-ווילענדיג קומען צו 
דער פּעסימיסטישער מסקנה, אז אַלע פארשידענע טעאָריעס, 
השערות און הנחות, וועלכע זיינען אין משך פון דורות געשאַפען גע- 
װאָרען אויפץ דאָזיגען געביט, ביי זייער גאַנצער אָריגינאַליטעט און 
שארפזיניגקייט אן און פאר זיך, זיינען זיי דאָך אין אמתץ ניט מעהר 
וי צווייפעלהאַפטע ספּעקולאַטיווע אנשויאונגען, וועלכע אויב אפילו 
זיי פארמאָגען אין זיך א געוויסע מאָס ווארהייט, איז אָבער פונדעסט- 
וועגען א גרויסֶער ספק, אויב דאָס װועט וען ס'איז קענען פעסט- 
געשטעלט ווערען. 

דאָס מיינט אָבער ניט, אז די אלע גייסטרייכע שאַפונגען פונם 
מענשליכען געניוס אויף פארשידענע פילאָזאָפישע געביטען זיינען 
דעריבער װערטלאָז, און אז דעם מענשענ'ס שטענדיגע גריבלען זיך 
אין די דאָזיגע אַבסטראקטע פּראָבלעמען איז א זינלאָזע און צוועק- 
לאָזע פארשווענדניש פון צייט און גייסטיגער ענערגיע. 

אויף קיין פאל ניט! 

ווייל װי ס'לויטעט א באַקאַנטער אפאָריזם: ,ווען גאָט זאָל 
מיר געבען דעם אמת אין איין האַנט און די שטרעבונג צום אמת אין 
דער צווייטער, װאָלט איך ליבערשט גענומען די צווייטע האַנט". 

אָדער וי דער אַלטער גריכישער פילאָזאָף-סקעפּטיקער פי- 
ררו האָט זיך אויסגעדריקט, ;אַז מיר דאַרפען זוכען דעם אמת, ניט 
געקוקט אויף דעם װאָס מיר גופא צווייפלען, אויב מיר וועלען איהם 
ווען ס'איז געפינען" 

ווייל אינם פּ ר אָצ ע ס ג ו פ א פון זוכען און פאָרשען 
און שטרעבען צום אמת, איז אויך פאראן א גרויסע מאָס אמת, און 
אינם מענשענס שטרעבונג גופא משיג צו זיין און באַגרייפען די 
געטליכקייט, אין זיין ערנסטער , גאָט-זוכעניש* גופא, איז שוין אין 
א געוויסען זין אויך פאראן א גרויסער פּראָצענט ,געטליכקייט". 

דאָס פארטיפען זיך אין די קאָמפּליצירטע ,אייביגע פּראָבלע- 
מען* וועגען די זאָגענאַנטע ,דברים העומדים ברומו של עולם", װאָס 
איז אזוי כאַראַקטעריסטיש פאר'ן מענשען, גיט אויך צו צו זיין , קורץ 
טערמיניגען* ערדישען עקזיסטענץ און טעטיגקייט א געויסען 
= פכשיין פוו ד צר איי ביג קייט. בכלל דאָס 
באַשעפטיגען זיך גופא מיט ריין-גייסטיגע און אַבסטראקטע ענינים 
דערהויבט און לייטערט דעם מענשענס געדאַנקען, ברייטעט אויס 
זיין אינטעלעקטועלען האָריזאָנט און לאָזט אים ניט פארזינקען אין די 
זומפּען פון די טאָג-טעגליכע קליינליכקייטען און באַנאַליטעטעף 

און פאָלגליך איז דאָס ניט קיין זינלאָזע און פרוכטלאָזע באַ- 
שעפטיגונג, נאָר -- א העכסט וויכטיגע, ווערטפולע און פּראָדוקטי- 
ווע גייסטיגע אַקטיוויטעט, אָהן וועלכער דער מענש װאָלט פילייכט 

ניט פאַרדינט די פּאָזיציע װאָס ער פארנעמט אין דער געשיכטע. 

דעם מענשענס ;געיעג" נאָך העכערען גייסטיגען, מאָראלען, 
אינטעלעקטועלען און עסטעטישען גענוס און באַפרידיגונג איז אין 
אמתץ ניט ווייניגער נאטירליך און ניט וייניגער וויכטיג, וי זיין 
,געיעג" נאָך פיזישען, עקאָנאָמישען און סאָציאלען גענוס און באַ- 
פרידיגונג, 

דאָס אמת ,, מענשליכע? אין מענשען, װאָס צייכענט איהם 
אויס און דערהויבט איהם פון אלע אַנדערע ערדישע בעלי-חיים, 
באַשטעהט נאַטירלאך ניט אין זיין פיזיקאַלישען וועזען, און בכלל 
-- ניט אין זיינע גשמיות'דיגע כוחות, אייגענשאַפטען און פונקציעס, 
ווייל אין דיזע הינזיכטען שטעהט ער גאָר געװיסערמאַסען אויף אַ 
נידעריגערער מדרגה פון אייניגע פּראָמינענטע פאָרשטעהער פון 
דער זאָאָלאָגישער וועלט, נאָר --- אין דער העכערער ענטוויקלונג פון 
זיינע מאָראלע, גייסטיגע, אינטעלעקטועלע פעהיגקייטען, דאָס הייסט: 
פון זיינע ספּעציפיש-מענשליכע כוחות, אייגענשאַפטע! און פונקציעס. 

אָבער די דאָזיגע כוחות, אייגענשאַפטען און פונקציעס וועלען 
זיך קיינמאָל ניט אױיסשעפּען מיט די מאַטעריאליסטישע און רעאליס- 
טישע שטרעבונגען, טעטיגקייטען און אקטיוויטעטען, וי וויכטיג די 
לעצטע זאָלען ניט זיין אן און פאר זיך, נאָר וועלען שטענדיג זיין אין 
א גרויסער מאָס געווידמעט אויך צו די העכערע אינטערעסען און 
פּראָבלעמען אין מענשענס לעבען, וועלכע האָבען אימער אינטרי- 
גירט דעם מענשענס געדאַנקען און געוויסען, און צווישען וועלכע די 
זאָגענאַנטע ,, גאָטהײטס-פּראָבלעמען? האָבען, ניט געקוקט אויף אלע 
שטרענגע פארבאָטען און , טאַבוס" מצד כל'ערליי פאַנאַטיקער און 
רעאַקציאָנערען,. שטענדיג פאַרנומען א זעהר פּראָמינענט פּלאַץ. 


-. {} ײ 

פּאָליטעאיזמוס און פּאַנטעאיזמוס 


ווען מיר שטודירען אָהן פאראורטיילען די אלגעמיינע געשיב- 
טע פון דער מענשהייט און די פארשידענע, אידעאָלאָגישע און קול- 
טורעלע פאקטאָרען, באַוועגונגען און איינפלוסען, וועלכע האָבען אין 
איהר געװוירקט אין פארשידענע עפּאָכען, מוזען מיר זיך ניט-ווילענ- 
דיג פארטראַכטען וועגען דער פאָלגענדער זאָנדערבאַרער ערשיינונג, 
נעמליך -- װי קומט עס װאָס דער מענש, וועלכער איז פון דער 
נאַטור באַשאָנקען מיט אזעלכע איגענשאַפטען װי שכל-הישר און 
אינטעליגענץ, האָט זיך דאָך אין משך פון אומצאהליגע דורות גע- 
האַלטען שטאָל און אייזען אין די פּרימיטיווע, באַנאַלע און וואולגאַרע 
געצענדינערישע באַגריפען און אנשויאונגען? 

שוין ניט ריידענדיג פון די צייטען פון גרויען אוראַלטערטום, 
ווען דער מענש איז גייסטיג נאָך אייגענטליך געשטאַנען מיט איין 
פוס אין דער חיה'שער וועלט, נאָר זאָגאַר מיט פילע דורות שפּע- 
טער, ווען דער מענש האָט שוין געהאַט עררייכט א געוויסע שטופע 
פון גייסטיגער ענטוויקלונג, --- װי קומט עס װאָס אויך דאַן האָט 
ער זיך נאָך אַלץ ניט געקענט גענצליך באַפרײיען פון זיינע פּאגאניס- 
טישע רעליגיעזע אידעען און באגריפען? 

וואו אייגענטליך ליגט דער פתרון צו דיזער רעטזעלהאַפטער 
ערשיינונג ? 

מיר וועלען פּרובירען זיך אָפּשטעלען אויף אייניגע מ ע ג- 
ל י כ ע אורזאכעף 

ערשטענס, מ'דארף האָבען אין זינען, אז דער פּרימיטיווער 
און האַלב-פּרימיטיווער מענש פון אוראַלטערטום האָט נאָך דאן בכלל 

פארמאָגט א זעהר באַגרעניצטע לעבענס ערפאהרונג און נאָך א פיל 
מעהר באַגרעניצטען גייסטיגען האָריזאָנט, אזוי אז ער איז נאָך 
לחלוטין ניט געווען אין שטאַנד זיך וויפיל ס'איז פונאַנדערצוקליי- 
בען און אָריענטירען אפילו אין יענע פאקטען און ערשיינונגען, װאָס 
האָבען געהאַט דירעקט צו טאָן מיט זיין א ייג עננעם ד' אמות- 
דיגען לעבענס-קרייז. 

װאָס ס'שייך דער ארומיגער גרויסער וועלט, וועגען וועל- 
כער ער האָט נאָך דאן געהאַט זעהר נאַאיווע, פארנעפּעלטע און קור- 
יאָזע באַגריפען, האָט זי ווארשיינליך געמוזט אויסזעהן אין זיינע 
אויגען װי א ,ספר החתום", אָדער וי עפּעס א מיסטעריעזער פיל- 
פארביגער קאַלײדאָסקאָפּ פון פארשידענע ערשיינונגען, פאקטען, גע- 
שעהנישען א. א. װ. א. א. װו. 

זאָגאַר די סאמע איינפאכע און עלעמענטאַרע נאַטור-ערשיי- 
נונגען, מיט וועלכע ער האָט זיך כמעט טאָג-טעגליך באַגעגענט און 
וועמענס אידענטיטעט איז איצט קלאָר זאָגאר פאר אַ קינדער-גאָר- 
טען שילער, װי, למשל: רעגען, שניי, טוי, אייז, פראָסט וכדומה, 
זיינען ווארשיינליך פונם אוראלטען מענשען באַטראַכט געװאָרען אלס 
גאַנץ באַזונדערע און פארשידענע עלעמענטען, וועלכע האָבען גע- 
מוזט שטאַמען --- לויט זיינע באַגריפען -- פון פארשידענע איבער- 
נאַטירליכע מיסטעריעזע כוחות, און וועלכע זיינען מיט דער צייט -- 
וי מיר האָבען אויף אן אנדער פּלאַץ שוין אָנגעוויזען -- פארוואנ- 
דעלט געװאָרען -- אין דער מענשליכער פאָרשטעלונג, אין א גאַלער- 
יע פון פארשידענע גייסטער און געטער -- אינם זאָגענאַנטען פּאַ- 
ליטעאיזמוס. 

דער דאָזיגער פּאָליטעאיזמוס, וועלכער האָט זיינער צייט רעפ- 
לעקטירט, וי ס'שיינט, דעם פּרימיטיווען מענשענס רעליגיעזע אי- 
דעען, פאָרשטעלונגען און סענטימענטען, האָט אין משך פון דורות 
אזוי טיף אריינגעדרונגען אין דער מענשליכער פּסיכיק און אזוי האַר- 
מאָניש זיך ארײינגעפּאַסט אין זיינע אלגעמיינע לעבענס אנשויאונגען, 
אז זאָגאַר מיט פילע יאהרען שפּעטער, ווען אלס רעזולטאַט פון דער 

ימענשליכער ווייטערדיגער גייסטיגער ענטוויקלונג, האָט דער דאָזי- 
-גער פּאָליטעאיסטישער קולט שוין געהאַט פארלוירען זיין אריגי- 
נעלען זין און באַדײטונג, דאָך האָט ער פונדעסטוועגען ווייטער אָנ- 
געהאַלטען זיין עקזיסטענץ אינם כוח פון פארהייליגטער טראדיציע, 
:פון ,,מסורת-אבות". 

ס'איז דאָך א פאקט, אז הגם פ י ל ע פון די איצט עקזיס- 
יטירענדע רעליגיעזע אידעען, באַגריפען, דאָגמען, סימבאָלען א. א.וו. 
:האָבען שוין לאַנג פארלוירען זייער אריגינעלען זין און באַדייטונג און 
זיינען געבליבען פּוסטע אויסגעליידיגטע פון יעדען אידעאישען און 
גייסטיגען אינהאַלט, דאָך ווערען זיי נאָך אלץ פארהייליגט פון די 
פאַנאַטיש גלויבענדע מאַסען, פון דעם ;המון הסכלים? -- אין דעם 
רמב"ם'ס טערמינאָלאָגיע --- פאר וועלכע די א וי ס ע ר ל י כ עױ 
פ אָ ר ם פון רעליגיע שפּילט אָפט די ראָלעצ פ ו ן ר על י- 
בצ גוס א. 

צווייטענס, ווייל איינצייטיג און פּאַראַלעל מיטן שווערען און 
ביטערען קאַמף פארן עקזיסטענץ, װאָס דער מענש האָט שטענדיג 
געפיהרט מיט די האַרטע אויסערליכע אומשטענדען און באַדינגונגען, 
איז אויך שטענדיג אָנגעגאַנגען נאָך אן אנדערער קאמף א י נ ע ר- 
ה אַלב דער מענשליכער געזעלשאַפט גופא --- דער אַלטער גוט- 
באַקאַנטער , קין און הבל" קאַמף, פארן באַזיץ און עקספּלאָאַטאַציע 
פון די פארשידענע ערדישע און נאַטירליכע רייכטימער, פאר מאַכט 
און איינפלוס, פאר רעכט און פּריווילעגיעס א. א. וו. א.א.וו. 

און אָט דיזער א ינע ר ל י כ ע ר קאַמף האָט לאָגישער- 
ווייזע געמוזט פיהרען דעם גלויביגען, ריכטיגער -- דעם אבערגלוי- 
ביגען מענשען צו דער מסקנה, אז ז י י ן איגענער גאָט, אָדער 
דער גאָט פון זיין משפּחה, שבט אָדער פאָלק, קען אין דער זעלבער 
צייט ניט זיין אױך דער גאָט פון זיינע געגנער און שונאים, 
מיט וועלכע איהם אליין, אָדער זיין משפּחה, שבט אָדער פאָלק, 
קומט אויס צו פיהרען א קאַמף אויף לעבען און טויט. 

און װאָס מעהר די מענשליכע ראסע האָט זיך צעוואקסען און 

דיפערענצירט אין באַזונדערע און פארשידענע עטנישע, פּאָליטישע. 
רעליגיעזע און אנדערע גרופּען, אלץ מעהר האָט זיך צוזאמען מיט 
דעם אויך צעוואקסען און דיפערענצירט די געטער און גייסטער 
משפּחה. 

דער דאָזיגער דיפערענצירענדער פּראָצעס פון די גייסטער 
און געטער איז, אגב, איינצייטיג אָנגעגאַנגען אין צוויי באַזונדערע 
ריכטונגען --- אין א עטניש-נאַציאָנאַלער װוי, למשל : דער גאָט, אָדער 
דער שר של מצרים, שר של אדום, שר של מואב א. א. וו. און אין 
א פיזיקאַליש-נאַטוראליסטישער ריכטונג װי, למשל, שר של ים, 
שר של אש, שר של רוח -- וי זיי הייסען דאָרט אין די פארשידענע 
מיפאָלאָגיעס. 

דיזער פּאָליטעאיזמוס האָט שוין פון סאמע אָנפאַנג געטראָגען 
א פּּאַנטעאיס טיש ען פאַראַקטער און די פארשידענע 
גייסטער און געטער האָבען זיך אין דער מענשליכער פאָרשטעלונג 
ניט בלויז גייסטיג, נאָר אויך פיזיש אידענטיפיצירט מיט די פארשי- 
דענע נאַטור-קרעפטען און ערשיינונגען, וועלכע זיי האָבען דאָמינירט. 


ס'איז איבעריג צו באַמערקען, אז ס'רעדט זיך דאָ ניט פון 
יענעם סאָרט פּאָנטעאיזמוס, וועלכער פארנעמט א פּראָמינענט פּלאץ 
אין שפּינאָזא'ס פילאָזאָפישער שיטה, נאָר --- פון יענע פּרימיטיווע 
פּאנטעאיסטישע באַגריפען און אנשויאונגען, לוט וועלכע אין יע- 
דער נאַטור-ערשיינונג װוערט ווירקליך פּערזאָניפיצירט און אַנט- 
פּלעקט דער ענטשפּרעכענדער גייסט אָדער גאָט, 


= = 
: 
ס'איז, אגב, כדאי זיך דאָ אַביסעל לענגער אָפּצושטעלען אויפן 
ענין פּאַנטעאיזמוס. 
די פארשידענע טעאָלאָגישע קאָנצעפּציעס וועגען גאָט, וועלט 
און נאַטור, וועגען זייער מהות און געגענזייטיגער שייכות קענען 

איינגעטיילט ווערען אין צוויי געגנערישע שיטות -- ט ר אַ נ ס- 
צוש נחה עב צײ ט יאה /איוט איב איציי ע: 

די ערשטע שטעלט מיט זיך פאָר די גאָטהײט אלס א באַזונ- 
דערע, זעלבסטשטענדיגע, מחוץ און למעלה-מן-הטבע'דיגע ערשיי- 
נונג, וועלכע האָט ניט קיין שום דירעקטע אָ ר ג אַניש ע פאר- 
בינדונג, מיט דער עקזיסטירענדער פיזישער וועלט און נאַטור, 

דאַגעגען, די צווייטע שיטה -- אימאַנאַציע -- פּאסט אויף 
די עקזיסטירענדע פיזישע וועלט אַלס די דירעקטע און אוממיטעל- 
באַרע ארויסשטראלונג פון דער געטליכקייט, אָדער אין אַנדערע 
ווערטער -- די גאָטהײיט ווערט אויפגעפאַסט ניט אלס א לגמרי אי" 
זאָלירטע און מחוץ-לטבע'דיגע , אידעע-קראַפט", נאָר -- אלס דער 
אָרגאַנישער, גייסטיגער און פיזישער מקור פון וואנען די וועלט און 
די נאַטור ציהען דירעקט זייער שטענדיגע עקזיסטענץ און יניקה. 

פון דער ערשטער שיטה איז ווארשיינליך מיט דער צײט 
ארויסגעװאַקסען און זיך ענטוויקעלט דער מאָנאָטעאיזמוס, די אמונה 
אין ,אחדות-הבורא", ווערענד די צווייטע שיטה האָט מסתמא גע- 
דינט אלס באַזיס פאר דער ענטוויקלונג פון דעם , פּאַנטעאיסטישען 
פּאָליטעאיזמוס?, לויט וועלכער די װעלט איז די א וי ס ע ר לי- 
בוש עסיז יי שע יעוריש וי 3 הביגי ,פיה זי/דיט ר 1 איט- 
ה י י ט, אָדער -- אין דער מיסטישער טערמינאָלאָגיץ -- די 
גשמיות'דיגע ענטפּלעקונג פון דער רוחניות'דיגער געטליכקייט. 

++ +צ 


5 


אין דער אידישער רעליגיעזער ליטעראטור ווערט דער לעצ- 
טער סאָרט פּאַנטעאיזמוס אם בולט'סטען רעפּרעזענטירט פון דער 
אזויגערופענער ,קבלה עיונית", פאר וועלכער ס'זיינען כאַראַקטע- 
ריסטיש אין דער אַלטער קבלה-ליטעראַטור דער באַקאַנטער זוהר'- 
שער אויסדרוק: ,לית אתר פנוי מניה" און אין דער נייער -- דעם 
בעישט'ס מימרא : ,די גאַנצע וועלט איז גאָטהײט, גאָט און וועלט איז 
איינס, אויסער גאָט איז גאָר ניטאָ, אלץ, אלץ איז גאָטהייט". 


194 פּראָבלעמען און שטריכען פון גייסטיגען כאַראַקטער 


און ס'איז, אגב אינטערעסאַנט צו באַמערקען, אז הגם קבלח: 
און פילאָזאָפיע זיינען בכלל זעהר ווייט איינע פון דער אַנדערער, 
שוין צוליב דעם גופא װאָס די ערשטע לעגט די הױיפּט געוויכט אויף 
אמונה, טראדיציע, געפיהל, שטימונג א. א. װו., ווערענד די צווייטע: 
איז באַזירט אויף שכל, לאָגיק, פאָרשונג, קריטיק, דאָך קען מען גע- 
פינען ביים , פאָטער" פונם מאָדערנעם פילאָזאָפישען פּאנטעאיזמוס: 
--- ביי שפּינאָזאן --- אייניגע אויסדרוקען, וועלכע זיינען זעהר ענ- 
ליך אויף דער דערמאָנטער קאַבאַליסטישער מימרא פונם בעש"ט. 

;גאָט -- שרייבט שפּינאָזא -- איז די אַבסאָלוט איינציגע 
אור-סובסטאַנץ, פון וועלכער אלץ װאָס עקזיסטירט שטאַמט, אַלץ 
װאָס איז, איז גאָט און אויסער גאָט קען גאָר ניט עקזיסטירע"-. 

דער דאָזיגער מערקווירדיגער פארגלייך ווערט, אגב, נאָך' 
מעהר אויפפאַלענד, ווען מ'דערמאָנט זיך, אַז שפּינאָזעס פילאָזאָפי- 
שע אנשויאונגען זיינען זיינער צייט אזוי שאַרף פאַרדאַמט געװאָרען 
פון די פאָרשטעהר פון טראַדיציאָנעלען אידענטום, און אז דער 
בעש"ט איז זיינער צייט גאָר געווען איינער פון די פּראָמינענטסטע 
פאָרשטעהר פונם דאָזיגען טראדיציאָנעלען אידענטום. 

אָבער ניט געקוקט אויפ'ן דאָזיגען צופעליגען פארגלייך איז' 
דאָך קלאָר, אז ס'איז פאַראַן א זעהר גרויסער מהלך צווישען די 
פילאָזאָפישע און קאַבאַליסטישע וועלט-אנשויאונגען בכלל און זייערע' 
פּאַנטעאיסטישע באַגריפען וועגען דער גאָטהײט בפרט, שוין צוליב: 
דעם גופא, װאָס די ערשטע קוקט אויף דער װעלט דורך לאָגיש- 
ראַציאָנאלע ברילען און די צווייטע -- דורך מיסטיש-רעליגיעזע. 

אין אמת'ן האָט טאַקע שפּינאָזא'ס פילאָזאָפּישער גאָט קיין 
שום שייכות מיטן טראדיציאָנעלען רעליגיעזען גאָט, און אין שפּי 
נאָזא'ס גאָט קענען אויך ,גלויבען" זאָגאַר די ניט-גלויביגע: ניט 
אומזיסט האָבען דאן די רעליגיעזע פאָרשטעהר איהם אריינגעלעגט' 
אין חרם : אויב זיי האָבען אפילו ניט אין גאנצען פאַרשטאַנען זיין 
פילאָזאָפישע שיטה, האָבען זיי אָבער בחוש דערפיהלט אין איה 
די גרויסע געפאהר פאר דער טראדיציאָנעלער אידישקייט, 

אגב, זיינען די דערמאָנטע אן און פאר זיך זעהר פּאָעטישע 
און ערהאבענע קאַבאַליסטישע באַגריפען וועגען דער גאָטהײט אין 
טיפען דערשפּרוך מיט דער טראנסצענדענציעלער שיטה, 
אויף וועלכער די טראַדיציאָנעלע מאָנאָטעאיסטישע וועלט-אנשוי- 
אונג איז באַגרינדעט און לויט וועלכער -- וי שוין פריהר באַמערקט 
-- די גאָטהײט, די מיסטעריעזע שאַפענדע קראפט פון דער וועלט און 
נאַטור, געפינט זיך ניט פונדעסטוועגען אין קיינע אָ ר ג אַנישע 
פארבינדונגען מיט דער דאָזיגער פיזישער וועלט. 

+ + 


+ 


אויפן לאנגען וועג װאָס האָט געפיהרט פון דער פּאָליטעאיס- 
טישער וועלט-אנשויאונג צו דער מאָנאָטעאיסטישער האָט דער 
מענש ווארשיינליך געמוזט דורכמאַכען פארשידענע גייסטיגע 
פגלגולים" און זיך צייטווייליג אָדער פּערמאַנענט אָפּשטעלען אויף 
פארשידענע ;סטאַנציעס?. 

צווישען די פּערמאַנענטע איז באַזונדערס אינטערעסאַנט די 
רעליגיע פון די אינדיאנער מיט זייער , געטער-טריא?": דער שאַ- 
פענדער גאָט ב ר א מ א, דער גאָט וואס פארקערפּערט די זון 
און גוטס, ד. ה. װאָס האַלט אויף די עקזיסטענץ,. ווי ש נו אן 
דער צושטערענדער גאָט ש י ו ו א. דאָס מיינט: דריי געטער 
פאר די דריי באַזונדערע פונקציעס. 

און צווישען די , צייטווייליגע סטאַנציעס" איז די סאַמע 
אינטערעסאנטסטע אהן-ספק געווען די זאָגענאַנטע ,דואליסטישע", 
די ,אמונה בשתי רשויות", וועלכע האָט ווארשיינליך געדינט אלס 
אַ נאַטירליכע בריק צווישען די צוויי געגענגעזעצטע רעליגיעזע 
קולטען. 

די דאָזיגע דואליסטישע וועלט-אנשויאונג, פּונקט װי די 
פּאָליטעאיסטישע, האָט אויך פארמאָגט אונטער זיך א געוויסען 
ל אָגיש ען ב אָ ד ע ן וויל זי האָט זיך אידעאיש געשטיצט 
אויף דער דאָפּעלטקײט און געגענגעזעצטקייט, װאָס איז בכלל צו 

באַמערקען אין דער נאַטור און לעבען װוי, למשל: טאָג און נאַכט, 
ליכט און פינסטערניש, פייער און וואסער, הימעל און ערד, גייסט 
און קערפּער, זכר ונקבה, גוטעס און שלעכטס, ליידען און פריידען 
א. א. װו. 

די גאַנצע וועלט-יצירה און אלע נאַטור-כוחות און ערשיי" 
נונגען זיינען לויט דיזער וועלט-אנשויאונג איינגעטיילט אין צוויי 
געגנערישע איינפלוס-ספערען, אין שפּיץ פון וועלכע ס'געפינען 
זיך -- װי דער מענש האָט זיך פאָרגעשטעלט -- צוויי אַנטאַגאָניס- 
טישע גייסטער, וועלכע פיהרען צווישען זיך א שטענדיגען קאַמף 
פאר העגעמאָניע איבער דער וועלט, דער נאַטור, איבער'ץ מענשען 
און איבער זיין לעבען און שיקזאַל, 

די דאָזיגע קעמפענדע צווישען זיך גייסטער, פון וועלכע איי- 
נער האָט רעפּרעזענטירט דאָס גוטע, ליכטיגע, קאָנסטרוקטיוע, פּאָ- 
זיטיווע א. א. וו. און דער אַנדערער, דאגעגען -- דאָס שלעכטע, 
פינסטערע, דעסטרוקטיווע, נעגאַטיווע א. א. וו., האָבען אין פארשי- 
דענע מיפאָלאָגיעס געטראָגען פאַרשידענע נעמען, אָבער הױיפּטזעכ- 
ליך זיינען זיי באַקאַנט אין דער רעליגיעזער ליטעראַטור אונטער 
זייערע אלט-פּערסישע נעמען: הורמיז און אחרימון. 

דעם דאָזיגען רעליגיעזען דואליזם, וועלכער שטעלט מיט 
זיך פאָר די איבערגאַנגס-שטופע צווישען פּאָליטעאיזם און מאָנאָ- 
טעאיזם, האָבען --- וי פּלוטאַרך באַהױפּטעט -- ווארשיינליך דורכ- 
געמאַכט כמעט אלע פעלקער אין פארשידענע צייטען 

דאָס איז מסתמא פאָרגעקומען אין יענער עפּאָכע פונם מענ- 
שענס היסטאָרישער עװאָלוציע, ווען פון איין זייט איז דער מענש 
שוין געווען אויף אזויפיל גייסטיג ענטוויקעלט, אז ער איז שוין געווען 
אין שטאַנד צו באַגרייפען די ג ע מ יינש אַ פט ליכ קייט 
װאָס עקזיסטירט צווישען די נאַטור ערשיינונגען פון אן ע ג ל י- 
כ ע ן כאראקטער אָדער קאַטעגאָריע, אָבער, פון דער אַנדער זייט, 
איז ער נאָך ניט געווען רייף גענוג צו קענען באַגרייפען די געמייג- 

שאפטליכקייט, װאָס עקזיסטירט צווישען פאַקטאָרען און ערשיינונגען 
פון א פ א ר ש י ד ע נ ע ם אָדער געגענגעזעצטען כאַראַקטער. 

מ'קען זיך פאָרשטעלען אז דעם מענשען איז דאן ווארשיינליך 
נאָך געווען לגמרי אוממעגליך צו באַגרייפען, װי אזוי, למשל, דער 
גאָט פון לעבען קען אויך זיין דער גאָט פון טויט, אָדער וי אזוי דער 
,יוצר אור" קען אויך זיין דער , בורא חושך" א. א. וו. און בכלל -- 
וי אזוי דער זעלביגער געטליכער גייסט קען זיין אי א שאפענדער 
און בויענדער, אי א צושטערענדער און פארניכטענדער, וי אזוי דער 
זעלבער גאָט זאָל זיין ביידע זאכען -- א , בונה עולמות ומחריבן". 

אין באַצוג צום פריהרדיגען פּאָליטעאיסטישען קולט פון 
,הרבה רשויות? איז דער דואליסטישער קולט, די ,אמונה בשתי 
רשויות", אָהן-ספק געווען א זעהר באַדייטענדער שריט פארווערטס. 

אָבער דאָך אום צו מאַכען דעם ווייטערדיגען וויכטיגען שריט 
אויפן רעליגיעזען געביט, וועלכער האָט געזאָלט פיהרען דעם מענש" 
ליכען געדאַנק פון דער דואליסטישער צו דער מאָנאָטעאיסטישער 
וועלט-אַנשויאונג, איז קודם-כל נויטיג געװען צו ,רעװידירען, 
אזוי צו זאָגען, דעם פריהרדיגען פונדאמענטאַלען אידעאישען 
שטאַנדפּונקט, נעמליך --- מ'האָט זיך קודם-כל געמוזט אָפּזאָגען פון 
דער א י מ אַ נאַ צ יע אידעע און אָננעמען אַנשטאט איהר די 
ציהעע פון ט ר אנ סט עג דוע נצ י ע.; 

ווייל ס'איז דאָך קלאָר, אז בלויז דאן, ווען מיר באַגרייפען די 
גאָטהײיט אלס אן אבסאָלוט באַזונדערע און מחוץ-לטבע'דיגע שאַ- 
פענדע קראַפט, וועלכע האָט ניט קיין אוממיטעלבאַרע אַ ר ג אַ- 
נישע פא ר ב יינ ד ונ ג מיט דער גשמיות'דיגער װועלט 
בכלל און מיט די פיזישע נאַטור-ערשיינונגען בפרט, -- ב ל וי ז 
ד א ן, איז אָפּען דער וועג, װאָס פיהרט צום מאָנאָטעאיזמוס. 

אין אַנדערע ווערטער -- דער מאָנאָטעאיסטיש-געזאָנענער 
מענש האָט געדארפט אויפפאסען די גאָטהײט אלס א מ ח ו ץ און 
למעלה מן הטבע'דיגע, וועלכע ניט זייענדיג אָרגאַניש פארבונדען 
מיט דער פיזישער ועלט, ענטהאַלט דאָך אין זיך פּ אָ ט ע נ- 

צ יע ל אלע פארשידענע און פארשידענאַרטיגע כוחות און איי- 
גענשאַפטען, שאַפענדע און צושטערענדע, פּאָזיטיווע און נעגאַטיווע 
א. א. װו. 

דער מענש האָט זיך אייגענטליך געדארפט פאָרשטעלען די 
גאָטהײט אלס דער אלערהעכסטער ,סינטעז פון אלע סינטעזע", 
וועלכע קען, למשל, זיין איינצייטיג אי א ;אל רחום וחנון", אי א 
;אל קנא ונוקם", א ,, בונה עולמות --- ומחריבן? א. א. װו. 


+ + 
8 

אין צוזאַמענהאַנג מיט דעם איז, אגב, אינטערעסאנט צו באַ- 
מערקען, אז שוין אין דער סאמע ערשטער פראזע פון דער ביבלי- 
שער קאָסמאָגאניע -- דאס בוך װאָס װוערט באַטראַכט אלס דאָס 
,קלאַסישע? אין דער מאָנאָטעאיסטישער ליטעראטור -- װערט 
שוין קלאָר און דייטליך אונטערגעשטראָכען די טראנסצענדענטאַלע 
קאָנצעפּציע וועגען דער גאָטהײט. 

,בראשית ברא אלהים את השמים והארץ" -- אין דער דאָ- 
זיגער לאַקאָנישער איינלייטונג צו דער ביבלישער בריאת-העולם 
געשיכטע ווערט די גאָטהײט קלאָר און אויסדריקליך, פּראָקלאַמירט 
אלס א אקדמון" ד. ה. אלס אזעלכער, וועלכער האָט עקזיסטירט 
ב ע פ אָ ר דער וועלט-יצירה און פאָלגליך אויך אלס א דורכאויס 
אָפּגעזונדערטער איזאָלירטער, מחוץ-לטבע'דיגער מייסטער, וועלכער 
האָט אין א געוויסען מאָמענט, לויט זיין פרייעם ווילען און איניציא- 
טיווע, באַשאַפען דעם ;השמים והארץ", ד. ה. דעם אוניווערז. 

נאָך שאַרפער און אויסדריקליכער ווערט דיזער געדאנק פאר- 
מולירט אין דער פּאָפּולערער רעליגיעזער אָדא : 

;אדון עולם אשר מלך בטרם כל יצֹיר נברא" 

;ואחרי ככלות הכל לבדו ימלוך, נורא". 

אין דיזע פערזען, וועלכע דריקען אויס איינעם פון די פונ- 
דאמענטאַלע ,קרעדאָס* פון דער אידישער רעליגיע, ווערט די גאָט- 
הייט קלאָר און קאַטעגאָריש אויפגעפאסט אלס אזעלכע, װאָס האָט 

נ י ט קיײן שום אוממיטעלבאַרע אָרגאַנישע פארבינדונג מיט דער 
פיזישער וועלט, אָדער --- וואס ס'איז דאָס זעלבע --- די דאָזיגע פי- 
זישע וועלט האָט נ י ט קין שום אָרגאַנישע פארבינדונג מיט דער 
גאָטהײט, ווייל די לעצטע האָט דאָך עקזיסטירט בעפאָר בריאת- 
העולם -- ,בטרם כל יציר נברא*, און װעט אויך עקזיסטירען נאָכן 
חורבן העולם -- ,אחרי ככלות הכל". 

אגב, די דאָזיגע פּאָעמע דריקט אויס ניט בלויז די פולשטעג- 
דיגע געטליכע אפּגעזונדערטע עקזיסטענץ פון דער פיזישער וועלט, 
נאָר נאָך פיל מער, נעמליך -- אז זאָגאַר די געטליכע ראָלע אלס 
דער , אדון עולם", אלס ,,מלך", איז אויך כלל ניט אָפּהענגיג פון דער 
דאָזיגער וועלט-עקזיסטענץ, הגם דער באַגריף פון א מלך אֶָהן אַ 
מלוכה, אָדער פון אן ;אדון עולם" אָהן א ,עולם", קלינגט אייגענט- 
ליך װי א קוריאזער פּאַראַדאָקס, אָבער אויף פּאָעזיע בכלל און אויף 
מיסטישער פּאָעזיע בפרט פרעגט מען ניט קיין קשיות, וייל וי 
ס'לויטעט דאָס באַקאַנטע ווערטעל פון עמנואל הרומי : /,מוטב השיר 
כזבו" ; און איבערהױפּט, ווייל דער גאַנצער ענין װאָס טראָגט דעם 
נאָמען מיסטיק און מיסטיציזם איז אייגענטליך פון א שטרענגען 
לאָגיש-ראציאָנאלען שטאַנדפּונקט ,כולו מוקשה" . . . 

א'ן צוזאַמענהאַנג מיט די פראַגען און פּראָבלעמען פון רע- 
ליגיעזען כאַראַקטער, וועגען וועלכע מיר האָבען גערעדט אין די 
פריהרדיגע קאַפּיטלען, איז כדאי זיך דאָ אַביסעל אָפּצושטעלען אויף 
אייניגע כאַראַקטעריסטישע שטריכען און איגענשאַפטען פון די 
רעליגיעזע װאָרטזאָגער גופא, וועלכע זיינען ווארשיינליך פאראנט- 
װאָרטליך פאר פילע פון די אָנגעװויזענע פּאָזיטיווע און נעגאַטיווע 
ערשיינונגען. 

די דאָזיגע ערשיינונגען ערקלערען זיך געוויסערמאסען מיטן 
פאקט, װאָס די מייסטע גרינדער, פּרעדיגער און װאָרטזאָגער פון די 
פארשידענע רעליגיאָנעז, וועלכע דאָס פאָלק האָט אָפט געקרוינט 
מיטן נאָמען ,נביאים" און וועלכע האָבען פאַקטיש אויסגעאיבט אַזאַ 
גרויסע השפעה אויפן גאַנג פון דער מענשליכער געשיכטע, האָבען 
קיינמאָל ניט באַלאַנגט צו דער קאַטעגאָריע פון די זאָגענאַנטע 
אינטעצעלעקטועלע ד ענ קע ר, וו, למשל, פילאָזאָ- 
פען, װיסענשאַפטלער, לאָגיקער א. א., נאָר -- צום מערקווירדיגען 
טיפּ פון מיסטישע יזיאָנערען, וועמענס מוחות זיינען, אזוי צו זאָ- 
גען,. שטענדיג אָנגעלאָדען מיט כל'ערליי פאַנטאַסטישע ,זעהונגען" 
און די הערצער -- מיט ברויזענדע עמאָציעס און סענטימענטען 
וועלכע , רייסען זיך* צו קומען צום אויסדרוק. 

;והיה כאש בוערת עצר בעצמותי וכו" --- אזוי האָט אמאָל 
איינער פון זי --- ירמיהו -- געשילדערט זיין אייגענעם גייסטיגען 
צושטאַנד, 

די מייסטע פון זיי, הגם זיי האָבען צייטענווייז געשפּילט א 
געוויסע פיהרערישע ראָלע האָבען דאָך ניט באַלאַנגט צום געוועג- 
ליכען פּסיכיש-רוהיגען און עמאָציאָנעל-באַלאַנסירטען פ י ה- 
ר ע ר י ש ע ן טיפּ: נין, זיי זיינען געווען גאָר פון אן אנדער 
טייג געקנאָטען און מיט גאַנץ אַנדערע אייגענשאַפטען באַשאָנקען. 

זייער דענקען און פיהלען זיינען געווען באַװירקט ניט פון 
לאָגישע, פילאָזאָפּישע אָדער װיסענשאַפטליכע מאָמענטען, נאָר -- 
פון אמונה, געוויסען און אינטואיציע. : 

זי זיינען געווען באַזעסען --- ווער אין א גרעסערער, ווער אין 
אַ קלענערער מאָס -- פון יענעם אויסטערלישען סטיכישען גייסט, 
וועלכער איז א קאָמבינאַציע פון מיסטישען גלויבען, עקזאַלטירטער 
פאנטאַזיע און דיכטערישען פּאַטאָס, און װאָס טראָגט דעם נאָמען 
פון ,נביאישען נצוץ". 

ס'איז, אגב, אינטערעסאנט אז דער נביא -- וועלכער ווערט 
אויך אָנגערופען: חוזה רואה, צופה, חולם און אַנדערע נעמען -- 
ווערט אין דער ביבעל זאָגאַר אָנגערופען מ ש ו ג ע -- ג;משוגע 
איש הרוח". -- 

דאָס קען ווארשיינליך עלקלערט װערען ?ע ל-פ י* דעם 
גריכישען פילאָזאָף פּלאַטאָן, וועלכער האָט געהאַלטען, אז סאיז 
פּאַראַן צוויי סאָרטען משוגעת: א נידעריגע, ק ר א גנ ק ע 
משוגעת און א ה ע כ ע ר ע ר סאָרט משוגעת, וועלכער שטעלט 
אין אמת'ן מיט זיך פאָר א זעהר הויכע מדרגה פון פּאָעטישער בא- 
גייסטערונג, אָדער דער אויסדרוק פון הייליגען פּאַטאָס פון אן אויפ- 
געברויזטען, טיפ-פיהלענדען געוויסעןי 

א דאנק דיזע מערקווירדיגע אייגענשאַפטען איז זיי צומאָל 
געלונגען מיט דער מאַגיק פון זייער געפליגעלטען װאָרט און פלא- 
מענדיגען ענטוזיאזם, װאָס איז נאָך דערצו פילפאך פארשטאַרקט 
געװאָרען צוליב דעם פאקט, װאָס זיי האָבען כמעט קיינמאָל ניט גע- 
רעדט אין זייער אייגענעם נאָמען, נאָר --- אין נאָמען פון גאָט, און 
זייער שטענדיגע מאָטאָ איז געװען: ,כ ה א מ ר ה'!, -- איז 


202 פּראָבלעמען און שטריכען פון גייסטיגען כאַראַקטער 


זיי צומאָל געלונגען צו אינספּירירען זייערע צוהערער -- דעם גלוי- 
ביגען המון -- און איהם אָנשטעקען מיט זייער אידעאליזם, אָדער 
באַאיינפלוסען פאר א געװוינשטער האַנדלונג. 

אָבער פון דער אנדערער זייט, טאַקע צוליב די דאָזיגע איי- 
גענשאַפטען גופא, זיינען זיי זעלטען געווען אין שטאַנד אָנצוהאַלטען 
פאר א לאַנגער צייט דעם קינסטליך -- ארויפגעשרויפטען ענטו- 
זיאסטישען המון אויף דער געװוינשטער מדרגה, אזוי אז קוים איז 
די שפּאַנונג פאָריבער און דער מאָמענטאַלער היפּנאָז איז אויסגע- 
װעפּט געװאָרען האָט באַלד א שאַרפע רעאַקציע ארײינגעטראָטען אין 
די מוחות און הערצער פון דער לייכטזיניגער און לייכטגלויביגער 
האַלב-פּרימיטיווער מאַסע, וועלכע איז געווען צו יעדען מאָמענט 
גרייט צו מאַכען א ,השיבנו נאַזאַד* צו זייערע פריהרדיגע פּאָזיציעס. 

+צ + 

נאָך אילוסטראציעס דארפען מיר וייט ניט געהן. ס'גענוג 
זיך אָפּצושטעלען בלויז אויף א פּאָר כאַראַקטעריסטישע עפּיזאָדען 
אין אונזער ביבעל גופא. 

דער ערשטער עפּיזאָד שילדערט יענעם אינטערעסאַנטען 
מאָמענט, ווען די אקאָרשט באַפרייטע פון גלות-מצרים אידישע 
שבטים ווערען פּרעזענטירט מיט א נייער תורה. וי ס'שיינט האָבען 
זייערע אידעאליסטישע נאַציאָנאַלע פיהרער, ערווארטעט, אז דער 
דאָזיגער פּרימיטיװוער המון, פאר וועלכען -- װי די ביבעל גופא 
דערצעהלט -- דער מצרימ'ער ,סיר-הבשר" איז געווען פון גרע- 
סערער וויכטיגקייט װי די ערשט עראָבערטע נאַציאָנאַלע פרייהייט, 
-- אז אזוי שנעל וי ער װעט באַקומען די נייע הייליגע תורה -- 
זיין ערשטע נאַציאָנאַלע קאָנסטיטוציע? -- װעט ער באַלד, על 
רגל אחת, פארוואנדעלט ווערען װי דורך א כשוף, אין א קולטור- 
פאָלק, אין אן ,(עם-קדוש". 

אָבער ווען דער דאָזיגער עקספּערימענט האָט זיך ניט אייג- 
געגעבען -- װאָס ס'איז אייגענטליך געווען צו ערווארטען -- האָבען 

זיך באַלד די דאָזיגע ענטוזיאַסטישע טרוימער און גייסטיגע פיהרער 
אויף אזויפיל פארלוירען, אז זי זיינען אינם מאָמענט פון ביטערער 
ענטוישונג זאָגאַר געווען גרייט אױסצולאָזען זייער גאנצען צער 
און צאָרן צו די קעפּ פון דער פּרימיטיווער אָבער יעדענפאַלס אומ- 
שולדיגער מאַסע. 
ס'איז, אגב, כדאי זיך דאָ אַביסעל לענגער אָפּצושטעלען 
אויף דער דראמאטיזאציע פון דער אזוי אויך זעהר דראמאטישער 
ביבלישער שילדערונג פון דעם מתן-תורה עפּיזאָד וועלכער שטעלט 
מיט זיך פאָר אומגעפעהר די פאָלגענעדע פּאַטעטישע קאַרטינע. 
דער פּראָװיזאָרישער נאַציאָנאַלער ,גענעראל-שטאַב?* פון 
די ,, יוצאי-מצרים" מיט משה'ן אין דער שפּיץ, די העכסטע פּאָלי- 
טישע און גייסטיגע פיהרערשאַפט, וועלכע האָט אזוי ערפאָלגרייך 
און אויף אַזאַ סענסאַציאָנעלען אופן דורכגעפיהרט די באַפרייאונג פון 
די דורות-פארשקלאַפּטע אידישע שבטים, האָט ארױיסגעלאָזט אַ 
,פּריקאַז", אז דער גאַנצער עולם, מאַן און פרוי, גרויס און קליין, 
זאָל זיך אין אַ באַשטימטען פריהמאָרגען פארזאמלען ארום באַרג 
סיני, וואו דער אַלטער גאָט פון זייערע אבות האָט געמאַכט אן 
,אפּוינטמענט? זיך צו טרעפען צום ערשטען מאָל מיט זיין אויס- 
דערוועהלט פאָלק ישראל און איהם פּרעזענטירען מיט דער טייערס- 
טער מתנה פון זיין הימלישען אוצר -- מיט דער הייליגער תורה. 
ס'איז לייכט זיך פאָרצושטעלען, װאָס פאר א גװאלדאָוונע 
סענסאַציע דאָס האָט דאן געמוזט זיין פאר די אקאָרשט באפרייעטע 
אידישע שקלאַפען, א קלייניקייט --- גאָט אליין בכבודו ובעצמו, אָט 
דער זעלבער גאָט, װאָס האָט זיי ערשט אזוי אומגעריכט אויסגעלייזט 
,מעבדות לחירות", האָט באַשלאָסען אזש ארונטערצוקומען פון זיין 
הימלישער רעזידענץ, כדי זיך פּערזענליך , פאָרשטעלען* פאר די 
קינדער פון ישראל און שליסען מיט זיי א פאָרמעלען הייליגען בונד, 
און -- דערצעהלט אונז די ביבעל -- די דורכפיהרונג פון 
דער דאָזיגער פייערליכער צערעמאָניע איז ווירקליך פאָרגעקומען 
אִויף אן אוסערגעווענליכען פּאָמפּעזנעם אופן מיטן אַנטײַל פון דער 

גאנצער הימלישער ,קאַפּעליע? פון דונערען און בליצען, קולות און 
,לפידים? און אקאָמפּאַנירט פון די שאַלענדע און טרעלענדע טע- 
נער פון דער הייליגער ,,שופר-סימפאָניע? א. א. װו. 

און אָט איז ענדליך געקומען דער קלימאַקס פונם דאָזיגען 
אויסערגעווענליכען ספּעקטאַקעל: פונם ,ראש ההר", די צייטוויילי- 
גע געטליכע ,העדקװאָרדערס", טראָגט זיך גאָט'ס פייערליכער ,, מע- 
סעדזש* צו זיין פאָלק ישראל. 

דער פארהיפּנאָטיזירטער מיליאן-קעפּיגער עולם שטעהט אַ 
באַגײסטערטער, עקזאַלטירטער, מיט אָנגעשפּיצטע אויערען און 
יפארכאַפּטען אָטעם און שלינגט ,בדחילו ורחימו" יעדער קלאַנג, יע- 
דעס װאָרט, יעדער ,דברה", װאָס דערטראָגט זיך צו איהם פונם 
גראש-ההר". 

און באַלד האָט א דונער געטאָן א מעכטיגער ,נעשה ונשמע", 
וועלכער האָט זיך ספּאָנטאַן ארויסגעריסען פונם ענטוזיאסטישען 
עולם און אפּגעקלונגען איבער דער גאַנצער מדבר סיני. 
-- און ס'דוכט זיך, אַז די דאָזיגע באגייסטערטע, דערהויבענע 
מאסע איז אזוי טיף און ערנסט דורכגעדרונגען געװאָרען מיט דער 
הייליגער רעליגיעזער שטימונג, און אז די פייערליכע קבלת-התורה 
מאָמענטען האָבען זיך אזוי שאַרף איינגעקריצט אין זייערע מוחות 
;און הערצער, אז ס'וועט זיי קלעקען פארן גאנצען לעבען. 

קיין מעהר וויכטיגען, הייליגען און גלאָרײכען מאָמענט אין 
ידער געשיכטע פון א פאָלק איז זיך זאָגאַר אוממעגליך פאָרצושטעלען. 

אָבער -- דערצעהלט אונז באלד די ביבעל -- ;ויהי ממחרתי.. 
ויעשו עגל מסכה"... 

אין דער לופט האָט זיך נאָך דוכט זיך געטראָגען דער עכאַ 
פונם ענטוזיאסטישען ,נעשה ונשמע" און שוין טאַנצט דאָס אויס- 
דערוועהלטע פאָלק, דאָס ,עם-קדוש", א פרייליכען און װוילדען קאַ- 
ראחאָד ארום דעם פריש-צאַפּעלדיגען, ערשט פון אויווען ארויס 
געגל-הזהב". 

װאָס פאר א טיפער טראגיזם און ביטערע ענטוישונג איז 

אויסגעדריקט אין דעם קורץ-געפאסטען, לאַקאָנישען פסוק: אוה 
ממחרת ויעשו עגל מסכה!" -- 

און ניט איין מוסר-השכל קען מען פון דעם דאָזיגען אור" 
אַלטען ביבלישען עפּיזאָד אָפּלערנען, ערשטענס, אז מעג אפילו גאָט 
אליין אראָפּנידערען פון די הויכע הימלען און קומען צום מענשען 
,בקולות וברקים" און איהם פּרעדיגען די נאָבעלסטע אידעען און 
פּרינציפּען, וועלען דאָך די רעזולטאַטען זיין זעהר צווייפעלהאַפטע, 
כל-זמן דער דאָזיגער מענש גופא געפינט זיך נאָך אויף א נידעריגער 
גייסטיג-קולטורעלער מדרגה און איז ניט אין שטאַנד די דאָזיגע 
לעהרען אויפצונעמען און פארדייען. דורך , פּריקאַזען" קען מען 
ניט ארויסרופען אין מענשען קיין א י ד ע א ל י ז ם, קיין גייס- 
טיגע דערהויבונג; דורךך ב א פ ע ה ל ע |ן קען מען ניט שאַפען 
אין מענשען קיין ג ל ו י ב ע ן, קין אמונה. 

און צווייטענס, אז מעג מען אפילו אין משך פון טויזענטער 
יאהרען, פון טויזענטער בימה'ס און פּולפּיטס, אויף טויזענטער 
שפּראכען און דיאלעקטען ,קנעלען?* מיטן מענשען אזעלכע דוכט 
זיך קלאָרע און פשוט'ע געבאָטען װוי, למשל, ,לא תגנוב, לא תרצח, 
לא תחמוד" וכדומה, װעט דאָס דאָך זיין לגמרי ארױיסגעװאָרפענע 
אַרבײט, כל-זמן אין דער מענשליכער געזעלשאַפט װעט הערשען 
פאַנאַטיזם און שאָװויניזם, פאָראורטיילען און רעאקציע, אומגלייכ- 
הייט און דיסקרימינאַציע; כל-זמן ראובן, למשל, װעט זיין רייך און 
זאַט און זיין שכן שמעון --- אָרים און הונגעריג, און בכלל -- כל- 
זמן שמעונ'ען, למשל, װעט אויספעהלען ראובנ'ס ;עבדו ואמתו ושורו 
וחמורו", װעט דער שטרענגסטער ,לא-תחמוד!* -- און אַנדערע 
ענליכע מאָראלע געבאָטען --- בלייבען ,אותיות פורחות באויר"... 

נאָך אַ שאַרפערען ,,מוסר-השכל* אין דיזער הינזיכט ליפערט 
אונז די געשיכטע פון קריסטענטום -- די פּאָפּולערסטע און איינ- 
פלוסרייכסטע מאָדערנע רעליגיע וועלכע ביי איהר קאָלאָסאַלען ער- 
פאָלג אלס אן אינסטיטוציע און ק י ר כ ל י כ ע אָ ר ג אַ נ י- 
ז א צ י ע, האָט זי זיך אָבער ארויסגעצייגט א פאַטאַלער 
דורכפאַל אלס א מאָראַלער פאקטאָר און -- א פולשטענדיגער באַנק- 
ראָט בנוגע איהר ע ט י ש-ה ו מ אַ נ ע ם אינפלוס אויף איה- 
רע מיליאָנען-קעפּיגע אָנהענגער אין אלע טיילען פון דעם גלאָבוס. 

ס'גענוג דאָ אָנצעוייזען אויף בלויז איין קאָנקרעטען בייש- 
פּיל, אין וועלכער ס'שפּיגעלט זיך בולט אָפּ איהר גאַנצער מאָראלער 
באַנקראָט;: מיר האָבען אין זינען איהר באריהמטען לאָזונג, מיט 
וועלכען דאָס קריסטענטום האָט שטענדיג ,אימפּאָנירט? לגבי די 
אַנדערע רעליגיעזע קולטען, נעמליך -- ,אז מ'גיט דיר אַ פּאַטש אין 
איין באַק, שטעל אונטער די צווייטע". 

איז אויב איהר ווילט אויסגעפינען, װי גרויס ס'איז אין דער 
ווירקליכקייט געווען די השפעה פונם דאָזיגען פּראָמינענטען עװאַג- 
געלישען פּרינציפּ אויף דער קריסטליכער וועלט אָדער אויף דער 
זאָגענאַנטער קריסטליכער ציוויליזאצע, טוט בלוז א בלעטער די 
געשיכטע פון מיטעלאלטער אָדער פון דער מאָדערנער צייט, װעט 
איהר זיך באַלד איבערצייגען, אז די דאָזיגע פרומע, גאָטספאָרכטי- 
גע און ,נאָבעלע* קריסטליכע װעלט האָט אין דער ווירקליכקייט 
כמעט שטענדיג געהאַנדעלט ניט לוט דעם הייליגען עװאַנגעלישען 
פּרינציפּ, נאָר לוט דער אלטער ,דזשאָנגעל-מאָראַל", וועלכע לוי" 
טעט: ,אוב מ'גיט דיר אַ פּאַטש אין איין באַק, דערלאנג יענעם 
באַלד צוריק אין ביידע באַקען און אלס א צוגאָב -- ,הקהה את 
שניו": שלאָג איהם ארויס די ציין פונם מויל, אָדער לויטן מעהר 
מאָדערנעם נוסח: ,אויב דו האָסט אפילו א ,שמינית שבשמינית* 
פארדאַכט, אַז ראובן אָדער שמעון ,חלומ'ט" אַמאָל וועגען אַזאַ זאַך 
וי דיר צו געבען אַ פּאַטש אין דער רעכטער אָדער לינקער באַק -- 

הגם דו פיהלסט אליין, אז דו האָסט דאָס פון איהם כשר פארדינט 
-- טאָ זיי-זשע ניט קיין שלומיאל און ווארט ניט אויף קיין כבוד 
נאָר זיי זיך מקדים און ביי דער ערשטער געלעגענהייט פארפאָר 
איהם אין זיין טריפה'נער מאָרדע מיט דיין ,יד החזקה", אז ער זאָל 
פאַרזאָגען קינדער און קינדס קינדער מיט דיר ניט צו זאַטשעפּען 
אפילו אין חלום וי 

ווען מיר נעמען ענדליך אין אנבאַטראַכט אלץ װאָס ס'איז 
אין די פריהרדיגע קאַפּיטלען געזאָגט געװאָרען וועגען דעם מהות, 
שייכות און געגענזייטיגע באַציהונגען צווישען די דריי וויכטיגע 
גייסטיגע פאקטאָרען פון דער מענשליכער געשיכטע -- רעליגיע, 
מאָראַל און װיסענשאַפט, -- קומען מיר צו דער מסקנה, אז ביידע 
עקספּערימענטען, וועלכע זיינען אין פארשידענע צייטען געמאַכט 
געװאָרען, איינער --- צו סינטעזירען רעליגיע און מאָראַל, און דער 
אַנדערער --- רעליגיע און װיסענשאַפט, האָבען זיך אין דער היס- 
טאָרישער ווירקליכקייט --- וי מיר האָבען שוין אָנגעװיזען -- לגמרי 
ניט איינגעגעבען. 

וואס אנבאַלאַנגט דעם ערשטען עקספּערימענט -- דעם סינ- 
טעז פון רעליגיע און מאָראל --- איז, וי מיר ווייסען, אין משך פון 
פילע דורות באַטראַכט געװאָרען כמעט אלס אן אקסיאָמע, אז מאָרא- 
לע אידעען און פּרינציפּען זיינען בלויז אן אינערליכער אינטעגרא- 
לער טייל פון רעליגיע, איינע פון די פארשידענע עלעמענטען, װאָס 
בילדען די רעליגיעזע וועלטאנשויאונג, 

וי מיר האָבען שוין אָבער, אין די פריהרדיגע קאַפּיטלען 
אָנגעװויזען, איז דאָס געווען א פאלשע אנשויאונג ווייל די דאָזיגע 
צוויי גייסטיגע פאקטאָרען זיינען אין תוך גאנץ באַזונדערע און פאר- 
שידענע ערשיינונגען צוליב די פאָלגענדע בקיצור אָנגעמערקטע 
אורזאכען. 

ווייל ווערענד די ערשטע -- ר ע ל י ג י ע -- ציהט איהר 
יניקה פון מיסטישע קוואלען און איז באַזירט אויף גלויבען און 

טראדיציע, ציהט די צווייטע -- מ אָ ר א ל -- איהר יניקה פון 
ראציאנאל-רעאליסטישע קוואלען און איז באַזירט אויף די מאָמענ- 
טען פון מענשליכען געוויסען, לאָגיק און ערפאהרונג; ווייטער -- 
די ע ר ש ט ע איז געקומען אויף דער וועלט אלס אן איבערנאַ- 
טירליכע געטליכע ענטפּלעקונג, די צ וויי ט ע -- אלס א נאַ- 
טירליכער פּראָדוקט פונם מענשענס אייגענער גייסטיג-קולטורעלער 
ענטוויקלונג; די ע ר ש ט ע איז א קאָמבינאַציע פון די עלע- 
מענטען פון פאַנטאַזיע, אבערגלויבען און געפיהל, די צ וויי ט ע 
-- פון דעם מענשענס חוש פאר יושר, פליכט און פאראַנטװאָרטליכ- 
קייט: די ע ר ש ט ע איז דער אויסדרוק פונם מענשענס הילפ- 
לאָזיגקייט, קליינליכקייט און איינזאמקייט, די צ ו וי י ט ע - 
פון דעם מענשענס באַוואוסטזיין פון זיין וויכטיגער און ווירדיגער 
ראָלע אין לעבען: די ע ר ש ט ע , ועלכע האָט אין גרונט צו 
טאָן -- אָדער ריכטיגער, ד א ר ף האָבען צו טאָן -- מיט ,בין 
אדם למקום" אנגעלעגענהייטען, אָבער האָט אין דער ווירקליכקייט 
ארונטערגענומען אונטער איהר קאָנטראָל אויך די ;בין אדם לחברו" 
ענינים, ווערענד די צ וו י י ט ע איז פאַראינטערעסירט בלויז 
אין די ,בין אדם לחברו" פּראָבלעמען, און האָט ניט קיין שום אינ- 
טערעס און שייכות צו די מיסטעריעזע הימלישע ספערען. 

מיט איינעם װאָרט -- רעליגיע און מאָראל זיינען לויט זייער 
אינהאלט און כאַראַקטער באזונדערע גייסטיגע ערשיינונגען, און 
אלע פארזוכען מצד די פארשידענע רעליגיעזע װאָרטזאָגער זיי צו 
סינטעזירען האָבען דעריבער ניט געהאַט און ניט געקענט האָבען 
קיין ערפאָלג. 


* 


װאָס אַנבאלאַנגט דעם צווייטען עקספּערימענט -- צו סינטע- 
זירען רעליגיע און װיסענשאַפּט, איז ער אין אמת'ן שוין פון אָנ" 
הויב אָן געווען פאראורטיילט צו א פיאסקאָ, ווייל ס'איז דאָך דוכט 
זיך קלאָר פאר יעדען לאָגיש דענקענדען מענשען, וועלכער געהט 

צו צום דאָזיגען ענין אָהן פאראורטיילען, אז קיינע סכאָלאַסטישע 
פּלפּולים און טעאָלאָגישע המצאות, װוי אינטערעסאנט און שאַרפ- 
זיניג זיי זאָלען ניט זיין אן און פאר זיך, זיינען ניט אין שטאַנד צו 
אַנולירען די ג ר יננד ליכ ע ס ת י ר ות ואס האָבען אי- 
מער עקזיסטירט צווישען רעליגיע און וויסענשאַפט. 

שוין דער פאָלגענדער פאקט גופא, וועלכער איז בלויז איי- 
נער פון די פארשידענע פאקטען, וועלכע מיר האָבען שוין דיסקו- 
טירט אויף אן אנדער פּלאץ -- שטרייכט אונטער שארף און בולט 
די טיפע פונדאמענטאלע פארשידענהייט פון די דאָזיגע צוויי פאק- 
טאָרען. 

אין געגענזאץ צו דער וויסענשאַפט, וועלכע איז דער פּראָ- 
דוקט פון דער מענשליכער גייסטיגער ע ווא לוציע און װע- 
מענס ענטוויקלונג ס'האָט זיך אָנגעפאנגען פון די ס א מ ע על ע- 
מענטאַרע אידעען און פּרינציפּען און איז אין משך פון דורות, 
אלס רעזולטאַט פון ערנסטע און ענערגישע שטודיומ'ס, פאָרשונגען 
און עקספּערימענטען, שטופענווייז, טריט ביי טריט, געשטיגען אלץ 
העכער און העכער, -- אַ פּראָצעס װאָס געהט נאָך אלץ אָן און מיט 
אלץ וואקסענדער ענערגיע און שוואונג, --- איז רעליגיע -- טראדי- 
ציאָנעלע רעליגיע' -- פאקטיש די שאַרפסטע סתירה צו דער אידעע 
פון היסטאָרישער עװאָלוציע, און זאָגאר ניט געקוקט אויף דעם 
וואס ז י ג ו פ א איז אױיך אונטערגעװאָרפען דעם דאָזיגען 
פּראָצעס, וויל זי דאָך פּרינציפּיעל איהם בשום-אופן ניט אַנערקענען 
אלס ד אָ מיניר ענ ד ען לעגיטימען היסטאָרישען פאקטאָר. 

שוין פון איהר ערשטען ארויספאָר איז רעליגיע געקומען אויף 
דער וועלט --- װי ס'פּאַסט טאַקע פאר א ;בת-השמים" -- א פול- 
שטענדיג אויסגעשטאַטעטע, , אויסגעשלייערטע" און אָנגעלאָדענע 
מיט איהר גאַנצען רייכצז באנאזח. װעל- 
כער איז באַשטאַנען אין פארשידענע געבאָטען, געזעצען, דאָגמען, 
נאָרמען, טראדיציעס, עשה'ס און לא-תעשה'ס א. א. װו. 

און צוזאמען מיט דעם האָט זי אויך מיטגעבראכט מיט זיך 

א גרויסען זאַפּאַס , פּאַטענטירטע* ערקלערונגען און לאָזונגען פאר 
אַלע פארשידענע מענשליכע פראגען און פּראָבלעמען, אזוי אז קוים 
האָט דער מענש אָנגענומען דעם ג ר ו נ ט-פ ר י נ צי פּ פון 
רעליגיע -- אמונה -- איז שוין במילא מעהר ניט געווען קיין פּלאץ 
פאר קיינע ספקות און פראגען, זוכענישען און בלאָנדזשענישען 
פאָרשונגען און גריבלענישען, ווייל קוקענדיג אויף דער װעלט און 
אויפן לעבען דורך די ברילען פון אמונה, איז אלץ װאָס האָט פריהר 
געשיינט צו זיין צווייפעלהאַפט, זאָנדערבאר און קשה, איז מיט אמאָל 
געװאָרען קלאָר, פארשטענדליך און פארענטפערט. 

איבערהױפּט ,ק ל אָ ר און פא ר ש ט ענ ד ל י ף" 
איז דאן געװאָרען די פראגע וועגען דער מענשליכער א ו י פ- 
פיה ר ונ ג אין לעבען סיי אין פּראקטישען, סיי אין פּרינצי- 
פּיעלען זין, ווייל אלץ װאָס ס'האָט געהאַט וועלכע ס'איז שייכות 
צום מענשליכען לעבען און טעטיקייט איז געווען פון פא ר אויס 
ב אַש טימ ט א רעגולירט ביז צֹו די קלענסטע דעטאַלען 

און ווען מ'איז אמאָל דאָך געווען אין ספק בנוגע דער רעלי- 
גיעזער ,כשרות? פון געוויסע האַנדלונגען אָדער אידעען, האָט מען 
זיך געדארפט ריכטען לויטן באַקאַנטען טראדיציאָנעלען פּרינציפּ, 
אז ,אלץ װאָס ס'איז ניט בפירוש ערלויבט, איז שוין במילא פאר- 
באטען"... 

דאָס האָט געפיהרט דערצו, װאָס יעדע אידעע, אַנשױיאונג, 
באַוועגונג א. א. וו, וועלכע האָט ניט געטראָגען אויף זיך די אָפיציע- 
לע ,כשר-פּלאָמבע?, איז גלייך אויסגעבראקירט געװאָרען אלס 
,טריפה-פּסול". 

די װאָרטזאָגער פון די פארשידענע רעליגיאָנען האָבען קיינ- 
מאָל ניט טאָלערירט קיין מינדעסטען אָפּנױג פונם שטרענגען רע- 
ליגיעזען פאָרמאַליזם און זאָגאַר ניט קיין נ יי ט ר א ל ע באַ- 
ציהונג בנוגע די פּראָבלעמען פון ,;אמונות ודעות": זייער לאָזונג 
איז אימער געווען: ,הלנו אתה אם לצרינו?? -- 

און דערמיט ערקלערט זיך דער פאקט, וואס דער סאמע 

ברוטאַלער פאַנאַטיזם און רעאקציע זיינען כמעט אימער געגאנגען 
האַנט אין האַנט מיט'ן קאַזיאָנעם רעליגיעזען קלעריקאליזם און וואס 
די הייליגע רעליגיעזע אינסטיטוציע איז אין משך פון פילע' דורות 
פאקטיש געווען דער ארסענאַל פאר כל'ערליי רעאַקציאָנערע, שאָ- 
וויניסטישע און אבערגלויבערישע באַוועגונגען, וועלכע האָבען טאָר- 
מאָזירט די ענטוויקלונג פון מענשליכען פּראָגרעסיוען געדאנק. 

אין פלוג האָט רעליגיע ווארשיינליך געזאָלט זיין יענע 
צ ע נ ט ר א ל ע אידעע -- אָדער אינסטיטוציע -- וועלכער 
ס'איז פון דער אלערהעכסטער גאָטהײט אָנפארטרױיט געװאָרען די 
גרויסע און הייליגע מיסיע -- פאראייניגען ארום זיך, און אידעאיש 
און גייסטיג צו צעמענטירען און פארברידערען די פילפאַרביגע און 
פאַרשידענארטיגע מענשהייט. 

אױיסגעלאָזט האָט זיך אָבער, אז דוקא אויפן רעליגיעזען 
געביט איז די דאָזיגע מענשליכע ראסע לאין-ערך שאַרפער און 
אנטאַגאָניסטישער, וי אויף וועלכע ס'איז אנדערע גייסטיגע גע- 
ביטען, זיך פאנאנדערגעגאנגען און צעשפּליטערט געװאָרען. 

קיין אנדערע אידעאָלאָגישע אָדער גייסטיגע ערשיינונג אין 
דער מענשליכער געשיכטע איז ניט געווען אזא שטורמ'דיגער ,סלע 
המחלוקת* און האָט ניט ארויסגערופען אזעלכע ערנסטע קאָנפליקטען 
און טיפע ,פרוד לבבות" אין די רייען פון דער מענשליכער געזעל- 
שאַפט, װי רעליגיע. 

די זעלבע רעליגיע, וועלכע האָט טעאָרעטיש געפּרעדיגט מיט 
אזויפיל פּאַטאָס און איבערצייגונג די אידעע פון אל-מענשליכער 
אייניגקייט, אלס , קינדער פון איין הימלישען פאָטער", איז אָבער 
אין דער ווירקליכקייט אליין פארוואנדעלט געװאָרען אין א פילפאַר- 
ביגער וואריעטעט פון פארשידענע קולטען, סיסטעמען, דענאָמינאַ- 
ציעס, סעקטען, גרופּען, קרייזלעך א. א. װו,, וועלכע האָבען זיך 
שטאַרק צעוואקסען אויפץ פרוכטבאַרען מיסטיש-רעליגיעזען באָדען 
און האָבען זיך אימער געפונען אין א געגענזייטיגען אנטאגאָניסטי- 
שען און קריגערישען צושטאַנד, ווייל יעדע פון זיי האָט פּרעטענ- 

דירטי אזוי, און יב ל היז די. באױצט דעם א מ'ת '|ן 
א מ ת ועגען גאָט און וועלט, מענש און לעבען, טוב ורע, רעכט 
און אומרעכט א. א. װו. און אז זי, און ב ל ויז זי, איז באַ- 
פולמעכטיגט פון דער גאָטהײט צו פּרעדיגען און פארשפּרייטען דעם 
דאָזיגען אמת -- א יה ר א מ ת -- צווישען דער מענשהייט. 


8 8 


+ 


אגב, שוין דער דאָזיגער פאקט גופא, וואס יעדער פון די 
פארשידענע רעליגיעזע קולטען פארמאָגט זיין אייגענעם אמת, וועל- 
כער ווערט פון זיינע װאָרטזאָגער און נאָכפאָלגער פּראָקלאַמירט אלס 
דער א י יינ צ י ג ע ר ;אמתער אמת2, אָבער וועלכער ווערט 
אָפּגעפרעגט פון די װאָרטזאָגער פון די אלע אַנדערע ,אמת'ע 
אמת'ן", -- דיזער פאַקט גופא איז אייגענטליך דער בעסטער באַװיז, 
אז קיינער פון די דאָזיגע ,פּרעטענדענטען" פארמאָגט ניט דעם 
ווירקליכען אמת, וועלכער קען דאָך נאַטירליך זיין בלויז א יי - 
בשה. 

ליידער קען מען בנוגע די דאזיגע װידערשפּרוכען און די- 
סאָנאַנסען ניט אָנװענדען דעם באַקאַנטען כלל, אז ,,פונם צוזאַמענ- 
שטויס פון די פארשידענע מיינונגען װוערט דער אמת געבוירען". 
ווייל אין מיסטישע ענינים פון רעליגיע און גלויבען גילט לגמרי 
ניט דער דאָזיגער פּראקטישער פּרינציפּ, 

און אויך אין דעם זין איז א טיפער אונטערשייד צווישען 
רעליגיע און װיסענשאַפט. וייל הגם אויך אויף די פארשידענע 
װיסענשאַפּטליכע געביטען עקזיסטירען אָפט גרויסע חלוקי-דעות 
און דיסאָנאַנסען, איז אָבער דאָרטען, ערשטענס, פאראן געוויסע מע- 
טאָדען און קריטעריומס, לויט וועלכע מ'קען אָפּט פעסטשטעלען די 
ריכטיגקייט אָדער ניט-ריכטיגקייט פון א געוויסען פּרינציפּ: און. 
צווייטענס, ווייל אויב ס'טרעפט אפילו אַמאָל, אז א געוויסער פּרינציפּ 
אָדער אידעע; וועלכע זיינען אנעכטען" געווען אַנערקענט אלס 
א מ ת, צייגען זיך ,היינט" ארויס אלס פ אל ש, שעהמט מען 

זיך ניט אָפּצוזאָגען פון דעם ,נעכטיגען אמת" און אָ ננ ע מ ען 
ד ע ם ה יי י נ ט י ג ע ן אָדער זאָגאר עפענטליך מודה זיין, 
אז מ'ווייסט ניט -- ,לא ידעתי פירושו"... בנוגע אָבער די ארע- 
ליגיעזע אמתץ? קענען אזעלכע זאכען ניט פאָרקומען, ווייל דאָס 
װאָס ס'איז דאָרט קנעכטען" -- אָדער מיט הונדערטער אָדער טוי- 
זענטער יאהרען צוריק -- אנערקענט געװאָרען אלס א מ ת, 
מ ו ז איך הינט און מאָרגען און איבערמאָרגען ;עד סוף כל 
הדורות" אָנגענומען װערען אלס א מ ת. 

און אין די דאָזיגע ערשיינונגען ליגט אויך צווישען אַנדערע 
איינע פון די אורזאכען, װאָס ניט געקוקט אויף דעם פאקט, וואס 
אזויפיל דורות פונם רעלאַטיוו מעהר ענטוויקעלטען אײראָפּעאישען 
פעלקערטום זיינען ערצויגען געװאָרען אויף די אידעען, לעהרען און 
אנשויאונגען פון דער כלומרשט הויך-מאָראלישער זאָגאר אַלטרו- 
איסטישער קריסטליכער ציוויליזאציע, האָבען זיי דאָך געמאַכט אזוי 
ווייניג -- פארדאמט ווייניג --- פאָרטשריט, איבערהױיפּט אויף יענע 
וויכטיגע געביטען, וועלכע װאָלטען אייגענטליך געדארפט זיין דער 
אידעאלאָגישער באזיס פאר דער דאָזיגער קריסטלי- 
כער, װי פאר יעדער אנדערער ציוויליזאציע -- אויף די עטיש-הו" 
מאַנע געביטען. 

אָבער אפילו די מענשליכע עררייכונגען אויף די אנדערע 
גייסטיג-קולטורעלע געביטען, מיט וועלכע די דאָזיגע ,קריסטליכע 
ציוויליזאציע* שטאָלצירט אזוי שטאַרק, זיינען אויך פאקטיש דער" 
גרייכט געװאָרען ניט א דאַנק, נאָר ט ר אָ ט ץ די פיינדליכע 
באַציהונגען און שטערענדע איינפלוסען פון דער קלעריקאַלער 
קריסטליכער וועלט, וועלכע זיינען צום ג ליק דאָךניט געוען 
אין שטאַנד צו דערשטיקען דעם דראנג פונ'ם מענשליכען גייסט צו 
פאָרטשריט און פּראָגרעס. 


אויף אן אנדער פּלאץ האָבען מיר שוין דיסקוטירט די פאר" 

שידענע פארזוכען, וועלכע זיינען אין פארשידענע צייטען געמאַכט 
געװאָרען צו שאַפען א פּערמאַנענטען שלום צווישען רעליגיע און 
פילאָזאָפּיע פון איין זייט און רעליגיע און וויסענשאפט -- פון דער 
אנדערער. 

פאַרשידענע מאָטיווען האָבען ארויסגערופען די דאָזיגע פאר- 
זוכען. 

ערשטענס, דער פאקט װאָס קיינע פון זיי איז אין אמתץ ניט 
געווען אין שטאַנד צו געבען א קלאָרען, צופרידענשטעלענדען און 
אויסשעפּליכען ענטפער אויף א ל ע פארשידענע ספקות, פראגען 
און פּראָבלעמען, וועלכע האָבען שטענדיג אינטריגירט דעם מענשענס 
געדאנקען, געפיהלען און געוויסען, און ס'איז אימער געבליבען 
פילע ניט פארענטפערטע פראגען און ניט געליײזטע פּראָבלעמען 
וועלכע האָבען געפאָדערט ,, דרשני !* 

און זאָגאר דאן, ווען ס'האָט זיך וועמען ס'איז פון זיי איינגע- 
געבען צו ערקלערען געוויסע ספקות, אָדער לייזען געוויסע פּראָב- 
לעמען, האָבען אָבער די דאָזיגע ערקלערונגען און לייזונגען גופא 
אָפט ארויסגערופען נאָך זיך נייע, צומאָל נאָך ש א ר פ ע ר ע 
ספקות און פּראָבלעמען, אזוי אז מ'האָט ווילענדיג-ניט-ווילענדיג גע- 
מוזט צייטענווייז אָנקומען צו פארשידענע ספּעקולאַטיװוע השערות 
און הנחות, 

צווייטענס, ווייל ס'האָבען זיך שטענדיג געפונען אזעלכע דענ- 
קער, וועלכע זיינען געשטאַנען מיט איין פוס אין רעליגיעזען לאגער 
און מיטן צווייטען -- אין פילאָזאָפישען אָדער װיסענשאַפטליכען 
און וועלכע האָבען דעריבער ערנסט געגלויבט אין דער מעגליכקייט 
אויסצוגלייכען דורך פארשידענע שארפזיניגע סברות און סכאָלאס- 
טישע פלפולים די עקזיסטירענדע געגענזייטיגע סתירות און חלוקי- 
דעות און שאַפען א געוויסע הארמאָניע צווישען די דאָזיגע פאר- 
שידענע אידעאָלאָגיעס. 

דריטענס, דאָס װאָס יעדער פון די דאָזיגע גייסטיגע פאק- 
טאָרען האָט געטראָגען א זעהר ברייטען אומפאסענדען כאַראַקטער 

און האָט א יי ן זי ך ג ו פ א כלל געוען פארשידענע אי- 
דעאָלאָגישע ריכטונגען און אנשויאונגען, -- דיזער פאַקט האָט צווי- 
שען אנדערס אויך מעגליך געמאַכט אריינצוטייטשען אָדער אריינצו- 
פּלפּול'ען אין די אַנדערע, זאָגאר אין די געגנערישע אידעאָלאָגיעס 
אזעלכע טענדענצען, אידעען און כונות, וועלכע זיינען מעהר-ווייני- 
גער אין אַקאָרד מיט די אייגענע אנשויאונגען, און אזוי ארום ,פאר- 
גלעטען" די װידערשפּרוכען. 

אויף אן אנדער פּלאץ האָבען מיר שוין באריהרט די ניט 
געלונגענע פארזוכען צו קאָמבינירען רעליגיע און פילאָזאָפּיע, אָדער 
-- וי דאָס ווערט געווענליך פאָרמולירט -- אוועקצושטעלען רע- 
ליגיע אויף א פילאָזאָפישען באַזיס. -- ניט ג ע לונ ג ע נע 
שוין צוליב דעם גופא, װאָס ווערענד דער פונדאמענטאַלער באזיס 
אָדער דער אױסגאַנגס-פּונקט פון רעליגיע איז א מ ו נ ה, איז 
אָבער דער באַזיס אדער אויסגאנגס-פּונקט פון פילאָזאָפיע --- פון 
יעדער פילאָזאָפּיע -- דער ס פ ק, און פאָלגליך, אלס געגענגעזעצ- 
טע מאָמענטען קענען רעליגיע און פילאָזאָפיץע ניט געהן צוזאַמען 
אין שפּאַן. -- 

װאָס אנבאַלאנגט דעם אַנדערען עקספּערימענט -- פון רע- 
ליגיע און װיסענשאַפט -- דארף מען קודם-כל באַמערקען, אז סיי 
אין גאַנצען אוראלטערטום --- אויף וויפיל אונז איז באַקאַנט --- סיי 
אין מיטעלאַלטער האָט די וויסענשאַפט בכלל קיין וויכטיגע ראָלע 
אין מענשליכען לעבען ניט געשפּילט שוין צוליב דעם פּשוט'ן טעם, 
װאָס די מאָדערנע װיסענשאַפט, וועלכע פארנעמט איצט אַזאַ פּראָ- 
מינענט פּלאץ אין מענשענס גייסטיגען לעבען, האָט נאָך דאן כמעט 
ניט עקזיסטירט, 

יעדענפאלס, דאָס װאָס ס'האָט אין יענע צייטען פיגורירט 
אלס װיסענשאַפּט איז אָפט געווען בלויז א מיש-מאַש פון אויבער- 
פלעכליכע עלעמענטאַרע בעאָבאַכטונגען און נאַאיווע אבערגלויבע- 
רישע אנשויאונגען. 

כמעט ביזן 17-טען יאהרהונדערט האָט זיך די מאָדערנע וי" 


ניט געלונגענע עקספּערימענטען 217 


סענשאַפט נאָך געפונען אין די וויקעלעך און האָט קיין אָנגעזעהן 
פּלאץ אין דער מענשליכער געשיכטע ניט פארנומען, אזוי אז די 
פראגע וועגען דער געגענזייטיגער באַציהונג פון רעליגיע און װוי- 
סענשאפט איז נאָך דאן אויפן טאגעס-ארדנונג לגמרי נישט גע- 
שטאַנען. 

ערשט אין דער מאָדערנער עפּאָכע, ווען צוליב דער מערק- 
זוירדיג-שנעלער ענטוויקלונג און איינפלוס פון דער װיסענשאַפט 
אויף פארשידענע געביטען, זיינען די באַציהונגען צווישען דער 
לעצטער און רעליגיע אלץ פארשארפטער געװאָרען, --- זיינען גע- 
מאַכט געװאָרען פארשידענע ערנסטע פארזוכען צו לייזען די דאָזי- 
גע פּראָבלעמען. 

די וויכטיגסטע און ראדיקאַלסטע פון די דאָזיגע לייזונגס- 
מעטאָדען זיינען איצט אָבער באַשטאַנען ניט אין דער שאַפונג 
פון א שלום און האַרמאָניע צווישען דיזע צוויי פאקטאָרען -- װאָס 
מ'האָט פריהר געפּרואווט טאָן, אָבער אהן ערפאָלג, --- נאָר, דאַגע- 
גען, אין זייער פולשטענדיגער איזאָלאציע, אָדער ריכטיגער -- אין 
דער עלימינירונג פונם רעליגיעזען פאקטאָר פונם עפענטליכען פּאָ- 
ליטישען און סאָציאל-קולטורעלען לעבען, װאָס האָט געפונען זיין 
אויסדרוק אינם נייעם. פּרינציפּ, אז ,רעליגיע איז א פּריוואט זאַך 
= הנם י הי ח', 

דער דאָזיגער פּרינציפּ, װי פילע אנדערע ראדיקאַלע פַּרינ- 
ציפּען און אידעען, האָט געצויגען זיין יניקה פון דער גרוסער פראנ- 
צויזישער רעװאָלוציע, וועלכע האָט, צווישען פילע אנדערע ראדי- 
קאַלע רעפאָרמען, אויך געפיהרט צו דער אָפיציעלער אָפּטײלונג פון 
דער קירכע פונם שטאַאַט. 

דאָס איז אָהן-ספק געװוען דער שטאַרקסטער קלאַפּ פארן 
רעליגיעזען פּרעסטיזש און איינפלוס אין דער גאנצער געשיכטע 
פון רעליגיע. 

אָבער דער דאָזיגער רעװאָלוציאָנערער פאקט, וועלכער האָט 
געהאַט א קאָלאָסאלען איינפלוס אויף דעם וייטערדיגען גאַנג פון 

דער מענשליכער געשיכטע, איז אין אמתן געווען פיל מעהר א 
טעכנישע, פאָרמע לע לייזונג אײדער א פּריג- 
ציפּיעל-אידעאָלאָגישע, ווייל זי האָט אייגענטליך געלייזט די אָנ- 
געװועהטאָגטע באַציהונגען צווישען דער קירכע און שטאַאַט בלויז 
אין אפיציעלען, ,קאַזיאָנעם? זין, אָבער ניט אין אידעאָלאָגישען. 

ערשט מיט דער באַזייטיגונג פונם אפיציעלען קאָנטראָל און 
איינפלוס פון דער קירכע אויף די סעקולערע אנגעלעגענהייטען פונם 
מענשליכען לעבען און טעטיקייט, האָבען די לעצטע, איבערהויפּט 
די ויסענשאַפט, זיך געקענט פריי און נאָרמאַל ענטוויקלען. 

אָבער מיר דיסקוטירען דאָך דאָ יעדענפאלס ניט די פראגע 
וועגען די אָפיציעלע, ,קאזיאָנע?" באציהונגען צווישען דער קירכע 
און שטאַאט, אָדער צווישען די רעליגיעזע און סעקולערע אנגעלע- 
גענהייטען, נאָר --- וועגען זייער אידעאָלאָגישע און גייסטיגע באַ- 
ציהונגען, און אלס אזעלכע האָבען זיי צו טאָן בלויז מיט דעם 
איינצפלנעם מ ענשצן. מיט זינּט אי דדווי- 
ד וע ל ע אנשויאונגען און אָריענטאַציעס: -- 

די אָפּטײלונג פון דער קירכע פונם שטאַאַט, וועלכע האָט 
געפיהרט צו פילע וויכטיגע ענדערונגען אינם מלוכה'שען און גע- 
זעלשאַפטליכען לעבען, איז געווען --- װי שוין פריהר באַמערקט -- 
אַ שטאַרקער פאטאַלער קלאַפּ פארן איינפלוס און פּרעסטיזש פון רע" 
ליגיע, אבער דאָס איז דאָך ניט געווען קיין טויט-קלאפּ, װי אייניגע 
האָבען לכתחילה געדענקט. 
דער איינפלוס פון דער קירכע אויפן מענשליכען לעבען איז 
טאַקע צוליב דעם זעהר איינגעשרומפּען געװאָרען, אָבער איז נאָך 
אלץ, זאָגאר נאָך דעם, געבליבען א זעהר פיהלבארער פאַקטאָר אין 
פילע הינזיכטען. 
דער פאקט איז, אז די נייע קאָנקרעטע און רעאליסטישע 
פראגען און פּראָבלעמען, וועלכע האָבען צו טאָן מיט די פּאָליטיש- 

נאַציאָנאַלע און סאָציאל-עקאָנאָמישע ענינים, האָבען אין דער מאָ- 
דערנער צייט אלץ מעהר פארנומען דעם אויבען-אָן אויף דער היס- 
טאָרישער בימה, װאָס האָט דירעקט און אומדירעקט געפיהרט דער- 
צו, אז רעליגיע און די פארשידענע פּראָבלעמען, וואס האָבען א 
נאהענטע שייכות צו רעליגיע און וועלכע האָבען אמאָל געהאַלטען 
געשפּאַנט די מוחות און הערצער פון די ברייטע מאַסען, זאָלען אלץ 
מעהר פארלירען זייער אמאָליגען אינטערעס און באַדייטונג, 

רעליגיע, אדער ריכטיגער -- די רעליגיעזע אינסטיטוציע, 
האָט, אמת, אין די לעצטע עטליכע דורות געמוזט איינגעהן אויף 
פארשידענע קאָמפּראָמיסען און הנחות לגבי דעם מאָדערנעם , צייט- 
גייסט?, כדי צו קענען אָנהאַלטען איהר עקזיסטענץ, אָבער זי האַלט 
נאָך דערווייל ווייט פון רעזיגנאַציע און פון אויפגעבען איהרע טרא- 
דיציאָנעלע פּאָזיציעס. 

מ'דארף געדענקען, אז איינע פון די כאַראַקטעריסטישע איי- 
גענשאפטען פון רעליגיע איז שטענדיג געווען איהר אפּאַָרטוניסטישע 
צופּאסונגס-פעהיגקייט צו די עקזיסטירענדע באַדינגונגען, א דאנק 
דער טאַקטיק האָט זי שוין ניט איינמאָל, אין א זעהר קריטישען מאָ- 
מענט, ווען זי איז געווען באַדראהט פון אן ערנסטער געפאַהר, וועל- 
כע זי איז ניט געווען אין שטאַנד צו באַקעמפען, באַװויזען די קונץ זיך 
צו רעטען דורך א צייטווייליגער צופּאסונג צו די דאָמינירענדע אומ- 
שטענדען, און אלס רעזולטאַט פון דיזער טאַקטיק האָט די רעליגיעזע 
אינסטיטוציע זאָגאַר באַװיזען צו ענטוויקלען אין זיך אין משך פון 
דורות א געוויסע אי מ וניט ע ט, ועלכע האָט אָפט ערמעג- 
ליכט איהר עקזיסטענץ ביי זעהר שווערע באַדינגונגען. 

אָבער דאָך איז א פאקט, אז איהר אמאָליגע פּראכט און גלאנץ 
און דאָמינירענדע ראָלע זיינען שוין יעדענפאלס א זאך פון דער 
יפארגאנגענהייט --- , דאָס אייז איז שוין לאַנג געבראָכען.* 

און ווילענדיג-ניט-ווילענדיג וועט זי מוזען מאַכען אלץ גרע- 
סערע הנחות דעם מאָדערנעם ליבעראלען, ראציאָנאל-װיסענשאַפט- 
ליכען און רעאליסטיש-מאַטעריאליסטיש געשטימטען צייט"גייסט. 

ס'איז א פאקט -- וועלכע אייניגע באַדױערען און אַנדערע 
באַגריסען -- אז די אלטע מאיעסטעטישע ,בת-השמים" האָט שוין 
לאנג פארלוירען א זעהר גרויסען פּראָצענט פון איהר אמאָליגען 
צויבער און איינפלוס אויף דער איצטיגער געזעלשאַפט, צווישען 
וועלכע די צאָהל פון די גלייכגילטיגע, סקעפּטיקער און פרייגעזאָנענע 
האַלט שטענדיג אין וואקסען. 

זאָגאר אין די מעהר קאָנסערוואטיווע רעליגיעזע קרייזען קו" 
מען היינטיגע צייטען פאָר עפענטליכע דיסקוסיאָנען אין שריפט 
און װאָרט וועגען אזעלכע , דעליקאַטע* פּראָבלעמען פון רעליגיע- 
זען כאַראַקטער, וועלכע זיינען אמאָל, אין די , גוטע אלטע צייטען", 
געווען ,,טאַבו" פאר א רעליגיעזען מענשען. 

+ + 

װאָס אנבאַלאַנגט דעם וויטערדיגען גאַנג פון דער 
מענשליכער עװאָלוציע אויף די פארשידענע גייסטיגע און מאַטער- 
יעלע געביטען, דאַרף מען ניט זיין --- װי מיר האָבען פריהער באַ- 
מערקט -- צו פּעסימיסטיש און דענקען אין אַ קריטישען היסטאָ- 
רישען מאָמענט, אז ,די װעלט געהט אונטער", און אז דער וװעג 
אין דער צוקונפט פיהרט די מענשליכע ראסע צו אן אומפארמיידלי- 
כער גייסטיגער ירידה און דעגענעראציע. 

פון דער אנדערער זייט אָבער דארף מען אויך ניט זיין צוֹ 
אָפּטימיסטיש און דענקען, אז דער וועג אין דער צוקונפט איז אויס- 
געשפּרײט מיט בלומען, מיט לייכטע זיגען, מיט שטענדיגע , עליות". 

בכלל, מיטן אָפּטימיזם און פּעסימיזם איז וי מיט דער גע- 
שיכטע וועגען יענע צוויי מענשען, וועלכע האָבען ארויסגעקוקט 
דורך דעם זעלבען פענסטער -- איינער האָט געקוקט אראָפּ, האָט ער 
געזעהן די קויטיגע, שטויביגע ערד, דער אנדערער האָט געקוקט 
ארויף, האָט ער געזעהן דעם לויטערען לאזורנעם הימעל. 

ביידע האָבען פאָלגליך באַקומען א פאַלשען באַגריף וועגעך 
דעם דרויסעזי 

וויל מען אָבער זיין , ריכטיג אינפאָרמירט", דארף מען האַל- 
טען די אויגען ברייט אָפען, כדי צו קענען זעהן ביידע זאַכען: אי 
דעם לויטערען הימעל, אי די קויטיגע ערד.. 

יעדענפאלס, וי ס'שיינט, װעט נאָך מוזען נעהמען לאַנגע 
יאָהרען און די מענשליכע געזעלשאַפט װועט נאָך מוזען דורכמאַ- 
כען פארשידענע גלגולים ביז סוועט זיך איהר איינגעבען איינצו" 
שטעלען די נויטיגע' האַרמאָניע און פארנינפטיגע אָרדנונג אויף די 
פאַרשידענע פראָנטען פון מענשליכען פילפאַרביגען לעבען און טע- 
טיגקייט. 

דאָס װעט זעלבסטפארשטענדליך פאָדערען א ראדיקאַלען און 
ווייט און טיף גרייכענדען ,שנוי-ערכין" בנוגע געוויסע פונדאמענ- 
טאַלע גייסטיגע און אידעאָלאָגישע גרונט-לאגען פון דער איצט עק- 
זיסטירענדער וועלטאנשויאונג, 

ס'וועט העכסט ווארשיינליך נויטיג זיין א ר א ד י ק אַ- 
לע ר א י ב ע ר ב וי פון די איצטיגע שטאַרק צערודערטע 
כאאָטישע און פּגימות'פולע לעבענס-פאָרמען אויף א נייעם, מעהר 
יושר'דיגען, לאָגישען און גערעכטען באַזיס. 

און --- וי מיר האָבען שוין פילע מאָל אָנגעוויזען -- קען 
דער דאָזיגער באזיס זיין ניט קיין אַנדערער וי דער אזויגערופענער 
,עטישער ראציאָנאַליזם", אונטער וועלכען באַגריף מיר מיינען -- 
דער לייטענדער אידעאָלאָגישער סינטעז פון װיסענשאַפט און מאָראל. 

קיין אנדערער היסטאָרישער אויסוועג איז ניטאָ, אויב די 
איצטיגע מענשהייט וויל זיך אין דער צוקונפט ניט אָפּזאָגען, פון 
איין זייט, פונם גלאָרײכען וויסענשאפטליכען פּראָגרעס, וועלכער 
האָט אין אזא גרויסער מאָס באַרײכערט, פארשענערט און פארבע- 
סערט דאָס מענשליכע לעבען אויף דער ערד און, פון דער אנדערער 
זייט, פון יענע ליכטיגע עטישע און הומאַנע שטרעבונגען און אי- 
דעאלען, וועגען וועלכע די בעסטע און גייסטרייכסטע פאָרשטעהר 
פון דעם מענשליכען מין האָבען שטענדיג געטרוימט, 

בלויז די קאָמבינאציע פון ביידע פאקטאָרען -- װיסענשאַפט 

און מאָראל -- איז אין שטאַנד ארויסצופיהרען די בלאָנדזשענדע 
און ליידענדע מענשהייט אויפן היסטאָרישען דרך-הישר און העלפען 
צו שאַפען ביסלאַכװײז א מעהר פּערפעקטע, מעהר האַרמאָנישע און 
מעהר צופרידענע מענשליכע געזעלשאַפט. 


= += 


= 


אגב, דער וואונדערליכער אויפשטייג און ערפאָלג פון דער 
מאָדערנער װיסענשאַפט האָט צייטענווייז אזוי שטאַרק ,פארשכורט* 
אייניגע אינטעלעקטועלע ענטוזיאסטען, אז זיי האָבען אינם וויסענ- 
שאפטליכען פּראָגרעס גופא געזעהן די צוקונפטיגע ,גאולה" פון 
דער מענשהייט, די פּאנאצעיע פאר אַלע גייסטיגע, פיזישע און מא- 
טעריעלע צרות, ליידען און דעפעקטען, פון וועלכע ס'ליידט שוין 
אזוי לאנג די מענשליכע געזעלשאַפט. 

מיר האָבען שוין באַריהרט דעם דאָזיגען ענין, ווען מיר 
האָבען גערעדט וועגען רוסאָ'ס קריטיציזם פון דער מאָדערנער צי- 
וויליזאציע. און האָבען דאָרט אָנגעוויזען, אז רוסאָיס ארויסטריט איז 
דאַן געקומען אלס א רעאַקציע לגבי דער צו גרויסער פארעהרונג פון 
דער אײיראָפּעאישער ציוויליזאציע בכלל און פון דער װיסענשאַפט 
בפרט, וואס האָט דאן געהערשט אין די אינטעלעקטועלע פראנצוי- 
זישע קרייזען, וועלכע האָבען זיך גרופּירט ארום די באַריהמטע 
ענציקלאָפּעדיסטען. 

אין דעם זין איז באַזונדערס כאַראַקטעריסטיש דער פאָלגענ- 
דער אפאָריזם פון ניצשע, אין וועלכען דער דאָזיגער מייסטער פון 
שארפע, קוריאזע' און עקסטרעמע אַפאָריזמען האָט זיך אליין איבער- 
געטראָפען אין דער מדרגה פון קוריאזער עקסטרעמיטעט. 

,זאָל בעסער די וועלט אונטערגעהן -- אזוי לויטעט דער 
אפּאָריזם --- איידער די וויסענשאפט!*... 

ניט קיין שלעכטע פּרייז אפילו פאר אזא וויכטיגען ארטיקעל, 
וי די וויסענשאפט!... 

אגב, האָט דאָך שוין אמאָל דער , פאָטער* פון דער מענשלי- 

כער ראסע -- אדם -- אויך באַצאהלט -- לוט דער ביבלישער 
לעגענדע -- ב לויז פא ר ן פ א ר זוכ ע |ן פנם ;עץ- 
הדעת" מיטן לעבען פון אלע קינפטיגע דורות... 


+צ +צ 
ג; 

יעדענפאלס, וי גרויס און גלאָרײיך די ראָלע פון דער ווי" 
סענשאפט זאָל ניט זיין, קען זי אָבער אויך ווערען, ווען זי האָט 
ניט הינטער זיך קיין סאָלידען מאָראלען באָדען, א שרעקליך שעד" 
ליכע, צושטערענדע און דעסטרוקטיווע קראַפּט: זי קען זײַן א 
גרויסע ברכה פארן מענשען, אבעַר אויך א גרויסע קללה, 

װיסענשאַפט גופא, בילדונג גופא, אינטעלעקטועלע ערריי" 
כונגען גופא קענען געוויס זעהר פיל העלפען אויסצוברייטערען 
דעם מענשענס גייסטיגען האָריזאָנט, זיי קענען אָבער ניט פארטיפען 
און אויסאיידלען די מענשליכע נשמה: זיי קענען שאַרפען און ענט- 
וויקלען דעם מענשליכען מוח, אָבער ניט הומאַניזירען זיינע גע" 
פיהלען און געוויסען: זיי קענען דערהויבען דעם מענשען צו דער 
מדרגה פון א ש ע פ ע ר י ש ע ן| ג ע נ יי ו ס, אָבער ניט צו 
דער שטופע פון אן ע ט יש עד פ9ע רזענליכֿ קיי. 

און פאָלגליך -- א מעהר-ווייניגער ‏ פּ ע ר פ ע ק ט צ, 
יושר'דיגע און האַרמאָנישע געזעלשאַפט קען זיין בלויז אזעלכע, 
װאָס איז געגרינדעט לױט א ווי ס ע נ ש אַפ ט לי כ ע ר 
ס כ ע מ א און אױף א מ אָ רא לען באזיס. 


זזאגא 


די געגענװאַרט און די צוקונפט 


| האָבען אין פאָריגען קאַפּיטעל גערעדט וועגען דעם ראַ- 
דיקאַלען אידעאָלאָגישען ,שנוי-ערכין* בנוגע די גרונט-לאגען, אויף 
וועלכע די מענשליכע געזעלשאַפט װעט דאַרפען זיין באַזירט אין 
דער צוקונפט, נעמליך --- אויף די יסודות פון װיסענשאַפט און מאָ- 
ראַל, 

דאָס איז, נאַטירליך, א פראגע פון דער נאָהענטער אָדער וויי" 
טערער, אָבער דערווייל נאָך זעהר פאַרנעפּעלטער צוקונפט, 

ד ע ר וויי ל אבער, ביז די דאָזיגע ,גאולה" װועט קו- 
מען, איז די לאגע אויף כמעט אלע אונזערע אינערליכע פראָנטען 
ניט זעהר אינספּירירענד, 

ד ע רווייל געפינען מיר זיך, קינדער פונם ,געבענש- 
טען און פארשאָלטענעם" צװאַנציגסטען יאָהרהונדערט, מענשען מיט 
גרויסע און דרייסטע השגות און אמביציעס, אבער ליידער מיט מי- 
דע, ענטוישטע, פּעסימיסטישע און פון כל'ערליי ספקות און קאָנ- 
פליקטען דורכגעפרעסענע ,נשמות רצוצות", -- דערווייל געפינען 
מיר זיך אויפן היסטאָרישען ,פרשת-דרכים" צווישען צוויי פארשי- 
דענע וועלטען. 

פון איין זייט פיהלען מיר, װי ס'וואקעלט זיך אונטער אוג" 
זערע פיס און ווארפט זיך פיבעריש אין איהרע ,שקיעה-קאָנוואולס- 
יאָנען" די אלטע, אָפּגעלעבטע, באַנקראָטירטע וװעלט און ויל 
עקשנות'דיג ניט אָפּטרעטען פון איהרע' איינגעפונדעוועטע הגם שוין 
זעהר שטאַרק צושמעטערטע פּאָזיציעס, און, פון דער אַנדערער זייט, 
שפּירען מיר וי ס'צאַפּעלט זיך אין איהרע פּיינליכע ,חבלי-לידה" א 

נייע, יונגע, פילפאַרשפּרעכענדע וועלט, וועלכע האָט זיך, װי ס'שיינט, 
פארמאָסטען ארויסצושטויסען איהר אלטע פאָרגענגערין און ירשנ'ען 
איהר פּלאַץ אונטער דער זון. 

ד ע ר ווי י ל לעבען מיר אין א שרעקליך נערוועזער, 
צערודערטער און כאַאָטישער וועלט, וועלכע איז אָנגעפּיקעװעט מיט 
כל'ערליי האַרבע, שארפע און קאָמפּליצירטע פראגען און פּראָבלע- 
מען, וועלכע פאָדערען ראדיקאַלע און געוואגטע ליזונגען -- אן 
אויפגאבע, וואס איז אָנגעמאָסטען פאר א דור פון גייסטיגע טיטאַנען, 
אָבער ניט פאר אונז, וועלכע זיינען אָנגעשטעקט מיט כל'ערלי 
גיפטיגע באַצילען פון פאַנאַטיזם און שאָוויניזם, האַס און פאראור- 
טיילען, וועלכע מיר האָבען באַקומען בירושה פון די פארגאַנגענע 
דורות און די ביטערע פרוכטען פון וועלכע מיר , געניסען"* אצינד, 

ד ע ר וויי ל --- וואוהין מיר זאָלען ניט װענדען אונזער 
בליק, איז קיין נחת; סיי די מיסטיש-געשטימטע צוישען אונז, 
וועלכע האָבען ארויפגעלעגט זייערע האָפנונגען אויף רעליגיע צו 
ברענגען גליק און פרידען אויף דער ערדישער וועלט, סיי די רא- 
ציאנאַליסטיש-געזאָנענע, וועלכע האָבען געלעגט דאָס גאנצע גע- 
וויכט פון זייערע האָפנונגען אויף װיסענשאַפט, קולטור און ציווי- 
ליזאציע, ביידע ריכטונגען שטעהן ליידער ענטוישט און פארצויי- 
פעלט: די ערשט האָט זיך שוין לאַנג ארויסגעוויזען אלס אן 
אילוזיע, די צוייטע איז נאָך דערווייל אן א ו ט אָ פ י ע. 

איז דען א וואונדער, וואס אין דער לעצטער עפּאָכע האָבען 
זיך כמעט אין אלע געזעלשאַפטליכע קריזען באַדײיטענד פאַר- 
שאַרפּט די שטימונגען פון ענטוישונג און פּעסימיזם, באַזונדערס -- 
צווישען דער זאָגענאַנטער אינטעליגענץ, דוקא יענער וויכטיגער 
געזעלשאַפטליכער קרייז, וועלכער האָט זיך אימער אויסגעצייכענט 
מיט זיין אידעאליזם און אָפּטימיזם ? 

די דאָזיגע אינטעליגענץ האָט נאַטירליך שארפער פון אנדע- 
רע דערפיהלט דעם שענדליכען באַנקראָט פון דער איצטיגער צי- 
װיליזאַציע, וועלכע האָט פּראָקלאַמירט פילע נאָבעלע און ערהאַבענע 

אידעען און אידעאלען, אבער האָט לדער ארויסגעצייגט איה 
אימפּאָטענץ זיי צו פארווירקליכען אין לעבען: װעלכע האָט גע- 
שאפען אזויפיל גייסטיגע און מאַטעריעלע אוצרות פון כל-טוב, אָבער 
האָט ניט פארשטאַנען וי אזוי זיי צו אוטיליזירען און פון זיי צו 
געניסען אויף אַ פארנינפטיגען און יושר'דיגען אופן. 

,די הימלישע געטער -- האָט זיך א פּאָעט אמאָל אויסגע- 
דריקט -- פארגינען ניט דעם ערדישען מענשען זיינע גרויסע 
ערפאָלגען". 

און ס'שיינט, אז די דאָזיגע אייפערזיכטיגע געטער נוצען 
טאַקע אויס די מענשליכע גייסטיגע און פּסיכישע פּגימות און שוואכ- 
קייטען, כדי צו שטערען און טאָרמאָזירען דעם ערפֿאָלגרײכען גאַנג 
פון דער מענשליכער היסטאָרישער ענטוויקלונג, 

די דאָזיגע כיטרע הימלישע געטער מזען געוויס סאר- 
קאַסטיש שמייכלען, צוקוקענדיג זיך וי אזוי די דאָזיגע זיהן פון 
דער ערד, וועלכע שטאָלצירען אזוי שטאַרק מיט זייער כלומרשטער 
קולטור און ציוויליזאציע, פארשווענדען אזא גרויסע מאָס פון זייערע 
פיזישע און גייסטיגע כוחות און ענערגיע ניט אויף פּראָדוקטיווער 
און קאָנסטרוקטיווער טעטיקייט, נאָר --- אויף שטענדיגע אינערליכע 
קאַמפען און שטרייטען, אויף געגענזייטיגע שטערונגען און צושטע- 
רונגען און בכלל -- אויף בויען און צושטערען און דאן ווידער 
בויען און ווידער צושטערען און אזוי אהן א סוף און אהן אן עק... 

יא, דער פאָרווערטס-מאַרש פון דער מענשהייט האָט ליידער 
דורכגעמאַכט זעהר פילע שװוערע און טראגישע מאָמענטען, וועל- 
כע האָבען דער לעצטער אָפּגעקאָסט אָהן א שיעור ליידען און קרבנות; 
יעדער שריט פאָרווערטס, יעדע וויכטיגע עררייכונג אויף וועלכען 
ס'איז געביט איז געווען דער רעזולטאַט פון שווערע און ביטערע 
קאַמפען, ניט בלויז מיט די האַרטע אויסערליכע באַדינגונגען, נאָר 
אויך אינערהאַלב דער מענשליכער געזעלשאַפט גופא. 

אָבער דער פאקט איז דאָך, אז דער פרייער מענשליכער 
גייסט, האָט כמעט אימער אין נאָרמאַלע און גינסטיגע באַדינגונגען 
געשטרעבט צו א בעסערער, שענערער און פאָלקאָמענערער וועלט, 
ליידער האָבען די פילע שטערונגען און שטרויכלונגען, װאָס דער 
מענש האָט באגעגענט אויף זיין היסטאָרישען וועג, אָפּט אונטערגע- 
האַקט זיינע פליגעל און פארקריפּעלט זיינע' כוחות און ענערגיע. 

דאָך װאָלט ווארשיינליך געווען א טעות אָנצונעמען, אויפיץ 
גרונט פון די דאָזיגע אָפּטע דורכפאַלען, אז די געשיכטע פון דער 
מענשהייט --- שווער, קאַפּריזנע און טראגיש וי זי מעג צייטענווייז 
זיין --- איז א זינלאָזע און פאַטאַלע ערשיינונג און דער מענש גופא -- 
א פרייער ווילדער פויגעל, װאָס טראָגט זיך ארום אין א כאַאָטישער 
וועלט אָהן א ציל, אָהן פליכטען און אָהן פאראנטװואָרטליכקייטען. 

וי סקעפּטיש געזאָנען מיר זאָלען אין אלגעמיין ניט זיין. 
מוזען מיר דאָך אָננעמען -- ווייל סיי אונזער שכל, סיי אונזער 
אינסטינקט, סיי אונזער געוויסען דיקטירען דאָס אונז -- אז ס'איז 
יא פ אַ ר אַן א ג עווי ס ע ר זי ן אין מענשליכעך 
עקזיסטענץ, און במילא שוין אויך אין דער װעלט-עקזיסטענץ 
(אָדער איהר קענט לייענען דעם פּשט פארקעהרט, נעמליך -- אז 
ס'איז פאראן א געוויסער זין אין דער וועלט-עקזיסטענץ, און במילא 
שוין אויך אין דער מענשליכער). און הגם מיר וייסען ניט און 
באַגרייפען ניט אין וואס דער דאָזיגער זין באַשטעהט, אָבער -- 
זיינען דאָך פאראן נאָך א סך לאין-ערך ווייניגער וויכטיגע און קאָמ- 
פּליצירטע זאכען און ערשיינונגען, װאָס מיר ווייסען ניט און באגריי- 
פען ניט..* 

שוין ניט ריידענדיג וועגען דער אין זיך שטאַרק איינגעגלויב- 
טער רעליגיע, פאר וועלכער ;כל רז לא אנס לה", ווייל זי פארמאָגט 
פאַרטיגע ערקלערונגען און ענטפערס אויף אלע מעגליכע פראגען 
און פּראָבלעמען, זאכען און ערשיינונגען, און וועלכע זי ג ו פ א 
פ7לטצנדירט סאַקע צו זיין דצר א מת- 
שאר ייז איהז צז לרעק פדנם מ ש משליכ 5 

ל ע ב ע }, -- נאָר זאגאַר די סקעפּטיש-געשטימטע ויסענשאַפט, 
וועלכע פלעגט אַמאָל, אין די ;גוטע אלטע צייטען" אימפּאָנירען 
דערמיט װאָס זי אנערקענט ניט ,פּרינציפּיעל? קיין זאך, װאָס זי קען 
ניט פארשטעהן און ערקלעהרען, האָט שוין אויך ניט איין מאָל גע- 
מוזט צוגעבען, אַז ס'זיינען נאָך פאראן זעהר פילע סודות און ;רעטע- 
נישען" אין מענשליכען לעבען, אין די נאַטור-ערשיינונגען און אין 
דער וועלט בכלל, וואס זי איז ליידער ניט אין שטאַנד צו ערקלערען. 

און פאָלגליך --- אויב מיר קענען ניט ערקלערען דעם זין פון 
מענשליכען לעבען, מיינט דאָס נאָך ניט, אז ס'איז אין איהם טאַקע 
קיין שום זין ניטאָ, 

נאָך אלעמען, אפשר איז טאקע געטהע גערעכט געװען -- 
,אז דער זין פונם לעבען איז טאַקע דאָס לע ב צען גופ א "?-- 

יעדענפאלס, וי האָט אַמאָל א באַריהמטער אסטראָנאָם גע- 
ענטפערט זיין קאָלעגע, ווען יענער האָט פאר איהם אויסגעדריקט 
זיין טיפען ביטול און פאראכטונג צום מענשען -- ,צו אָט דער 
נישטיגער, קליינינקער מיקראָסקאָפּישער נקודה אין פארגלייך מיט 
די אומגעהויער ריזיגע אסטראָנאָמישע וועלטען. 

;אָבער -- האָט איהם דער ערשטער געענטפערט -- דיזער 
קלייניקער, נישטיגער מענש איז דאָך דער אַסטראָנאָם?"... 

יא, ,דער קלייניקער מענש איז דאָך דער אַסטראָנאָם? -- 
אין דיזער קורצער לאַקאָנישער פראזע ליגט די גאַנצע ג רויס - 
ק ייט פנם קליינינקען מענשען . . . 

און דעריבער -- ניט געקוקט אויף אלע אונזערע טענות צום 
דאָזיגען ;קליינינקען-גרויסען" מענשען און אויף זיינע אָפטע טעותץ 
און בלאַנדזשענישען; ווי לט זי ך דאַיך. נלל זייב ע | 
אינם ד אָ זיג ען אמפאָלקאָמענעם, אָבער צו פאָלקאָמענ- 
הייט שטרעבענדען מענשען;: סװוילט זיך גלויבען אין זיין נאַטיר- 
ליכען ש כ ל - הי ש ר, אין זיין חוש פאר יושר און גערעכטיג- 
קייט, אין זיין פארשטענדניש און עמפינדליכקייט פאר אלץ װאָס 
ס'איז גוט, שיין און ווארהאפטיג און בכלל -- אין זיין ערנסטען, 

טיפען און אויפריכטיגען אינטערעס אין ; א ל ץ וו אָ ס 
מענשליך איוז'?.- 
+ ג 
ג. 

און לאָמיר האָפען (ווייל אָהן דיזער האָפנונג האָט דאָך איי- 
גענטליך די גאַנצע מענשליכע געשיכטע קיין שום זין און באַרעכטי- 
גונג), לאָמיר האָפען, אז די אידעאלאגישע קאָמבינאַציע פון מאָראל 
און װיסענשאַפט --- די צוויי וויכטיגסטע און ווערטפולסטע גייסטי- 
גע פאקטאָרען -- װעט, ניט געקוקט אויף אלע אויסערליכע און 
אינערליכע שוועריגקייטען און שטערונגען, שפּילען אלץ א גרע- 
סערע לייטענדע ראָלע אין דער צוקונפט, און װעט ענדליך ארויס- 
פיהרען דעם סקריפּענדיגען ,היסטאָרישען רײיטװאָגען* פון דער 
שטענדיג זוכענדער, שטרעבענדער, בלאָנדזשענדער און ליידענדער 
מענשהייט אויפן וועג, װאָס פיהרט צו אמתץ פּראָגרעס און ציווי- 
ליזאַציע װאָס מיינט אייגענטליך -- צום אלגעמיינעם גליק און פרי- 
דען (אויף וויפיל דאָס איז בכלל מעגליך פארן קפגימות'דיגען" 
מענשליכען וועזען אויף דער ?פגימות'דיגער" ערדישער פּלאַנעטע), 
און וועגען וועלכע ס'האָבען אימער גע'חלומ'ט די נאָבעלסטע דענ- 
קער און קעמפער פון דער פרייהייטס-ליבענדער און פּראָגרעסיווער 
מענשהייט. 

